

# **AZƏRBAYCAN DASTANLARI**

**BEŞ CİLDƏ**

**V CİLD**

**“LİDER NƏŞRİYYAT”  
BAKİ-2005**

*Bu kitab “Azərbaycan dastanları. Beş cilddə. V cild”  
(Bakı, Elm, 1972) və “Dastanlar” (Bakı, Azərnəşr, 1993)  
nəşrləri əsasında təkrar nəşrə hazırlanmışdır*

Tərtib edəni:

**Əhliman Axundov**

Redaktorları:

**İsrafil Abbaslı**  
**Məhərrəm Qasımlı**

**398.2'094754 - dc 21**

**AZE**

**Azərbaycan dastanları.** Beş cilddə. V cild. Bakı, “Lider nəşriyyat”, 2005,  
344 səh.

“Azərbaycan dastanları”nın bu cildinə müasir dastanlardan şair Nəbi Kəlbəcərlinin “Dilsuz və Xəzangül”ü, Aşıq Əli Köçəsgərlinin “Şahzadə Bəhrəm”i ilə “Fərhad və Şirin”i, şair Novruzun “Sam şahzadə”si, Aşıq Şəmşirin “Şəmşir və Sənubər”i ilə yanaşı, kökünü əsasən xalq dastanlarından alan, folklorla xas qədim ənənəni – şifahi yolla yaranma, təkmilləşmə xüsusiyyətlərini yaşadıb-qoruyan “Şahzadə Seyfəlmülük və Bədiəlcəmal”, “Mahmudla Nigar”, “Arzi – Qənbər”, “Aşıq Ali” kimi dastan nümunələri daxil edilmişdir.

Mövzusu əsasən qəhrəmanlıq, sevgi, vətənpərvərlik olan həmin dastanlar el şairləri və telli saz ustadları torəfindən yaradılmış olub məclislərdə özünə geniş yer tapmış, sazin, sözün müşayəti ilə ifa olunaraq maraqla dinlənilmişdir.

Bəlli bir qismi fərdi yaradıcılıq məhsulu olaraq meydana çıxan XX əsrin yadigarı bu dastanlar öz səviyyəsi, epizodlarının zənginliyi, süjet xətlərinin rəngarəngliyi, macəralarının maraqlılığı ilə klassik dastanlara nisbətən zəif təsir bağışlasa da, məzmunlarının dolğunluğu baxımından onlardan aşağıda dayansa da, klassik dastan ırsının davamı kimi diqqəti cəlb etməkdədir.

**ISBN 9952-417-49-5**

© “LİDER NƏŞRİYYAT”, 2005



Azərbaycan Respublikasının Prezidenti  
İLHAM ƏLİYEVİN  
**“Azərbaycan dilində latin qrafikası  
ilə kütləvi nəşrlərin həyata  
keçirilməsi haqqında”**  
12 yanvar 2004-cü il tarixli sərəncamı  
ilə nəşr olunur və ölkə kitabxanalarına  
hədiyyə edilir







Dilsuz

və

Xəzangül



Keçmiş zamanlarda Şəhrzar şəhərində Kərim Xocə adlı bir şəxs var idi. O, izzət və dövlət sahibi idi. Vaxt oldu Kərim Xocə vəfat elədi. Xocənin ölümündən sonra oğlu Dilsuz atasının mal-mülkünə sahib oldu. Dilsuzun həm sənətkarlığı, həm də şairliyi var idi. O, on il mədrəsədə oxuyub yaxşı savadlanmışdı. Dilsuz iyirmi beş yaşına çatmışdı. Xoş xasiyyətli, rəhmdil bir oğlan idi. Özü də bütün elmləri sinədəftər eləmişdi. Onun adı hər yerə yayılmışdı.

Şəhrzərin Əbdülkəbir adlı zalım bir hakimi var idi. Bir gün o, öz müavinlərinə dedi:

– Bizim əhali arasında bir nəfər elə adam tapılarmı ki, dəftərxana işlərində işləməyi bacarsın?

Yanındakılar cavab verdilər:

Bu şəhərdə bir cavan var, elm sahibidi, adına da Dilsuz deyirlər; hərgah o sənin yanına gələrsə, onda işlərimiz asan gedər.

Hakim bu sözləri eşidəndə dərhal iki nəfər fərraş göndərib Dilsuzu gətirdi. Dilsuz divanxanaya daxil olub salam verdi. Əli sinəsində, xidmət yerində durdu. Dedi:

– Ey hakim, əgər mənim günahım varsa, hər nə etsəniz razıyam, yoxdursa, nə üçün məni tutub bura gətirdibsiniz?

Hakim dedi:

– Ey Dilsuz, bil və agah ol. Səni elə işə vadar etməyəcəyik ki, sənin üçün cəza olsun, divanxana işlərimizdə bizə lazım olacaqsan, hörmətin də artıq olacaq.

Dilsuz onun bu sözünü qəbul edib, öz-özünə dedi: “Vay mənim halıma! Nə cür olar ki, mən zalimla bir yerdə işləyəm? Bu zalım zülmdən əl çəkməyəcək, mən də zülmün əleyhinə olacağam, onda o da ölümümə ferman verəcək. Təvəkkül Allaha, görək axırı nə olacaq?”

Dilsuz bir müddət hakimin hüzurunda qaldı. O, həm hökumət işlərinə baxırdı, həm də şairlik edirdi. Onun bir neçə nəfər rəhmdil, sədəqətli dostu var idi. Bunlardan birinin adı Mirzə Dana idi. Dünya işlərini çox yaxşı bilən, tədbirli adam idi. Dilsuz ilə bir yerdə olurdu, onunla səyahətə gedirdi.

Şəhərin kənarında xoş havalı laləzar bağlar var idi. Dilsuz adət etmişdi, hər həftə öz dostları ilə bu bağda gülüstan səyahətinə gedirdilər.

Bir gün baharın səfali sakit çağı idi. Dilsuz adəti üzrə Mirzə Dananı və başqa dostlarını çağırıldı, atlara süvar olub şəhərin kənarındaki gülüstana getdilər. Atları çəmənzara buraxıb, özləri eyş-işrətə məşğul oldular.

Qoy bunlar kef-damaqda olsunlar, bir neçə kəlmə eşit Şəhrzərin köhne hakimi Səlim xanın qızı Xəzangüldən. Xəzangül Şəhrzarda səkkiz il oxumuş gözəl bir qız idi. Hər yerdə onun gözəlliyyi adla deyildirdi. Çox şahzadələr onun eşqi ilə yanıb qovrulurdu, amma Xəzangül onların heç birinə getmirdi. Ancaq atası onu öz qardaşı oğlu Fəttah xana ad eləmişdi. Qız Fəttah xana da ərə getmək istəmirdi. Qızın çox gözəl kənizləri var idi. Vaxtlarını kənizlərlə birlikdə gülüstanlarda keçirirdi. Onun yanında Mələktovus adlı gözəl bir qız var idi.

Bir gün Xəzangül bir dəstə qızla güllü bağa gəlmişdi. Bunlar bağa gitəndə Dilsuzgili gördülər. Dilsuz Xəzangülü görən kimi bir könüldən min könülə ona aşiq oldu. Dözə bilməyib sazı sinəsinə basdı, görək nə dedi:

Baharın işrətli gözəl çığında,  
Xoş gəlibsziz siz də bu bağa, qızlar.  
Gül, nərgiz dərirsiz gülşən bağında,  
Xoş gəlibsziz siz də bu başa, qızlar.

Zülfələr o rüxsara salıbdı saya,  
Sanasan buluddu gəlibdi aya,  
Bənsərsiz tovuza, göldə sonaya,  
Xoş gəlibsziz siz də bu başa, qızlar.

Huri, mələk olmaz dəstənizə tay,  
Xudam verib gözəlliyi sizə pay,  
Əlvan geyibsiniz hamı sərapay,  
Xoş gəlibsziz siz də bu başa, qızlar.

Sürəhi gərdənsiz tamam xoşnəzər,  
Bu güllü bağlara edirsiz güzar,  
Qəddiniz sənubər minaya bənzər,  
Xoş gəlibsziz siz də bu başa, qızlar.

Nə xoş gündə gülüstana vardınız,  
Almasın, heyvasın, gülün dərdiniz,  
Dilsuzun canını vaxtsız aldınız,  
Xoş gəlibsziz siz də bu başa, qızlar.

Dilsuz sözünü tamam edəndən sonra, Xəzangülün kim olduğun düberə görək nə cür soruşdu:

Aldı Dilsuz:

Gülüstan seyrində, çeşmə başında,  
Biqafıl qarşımıza çıxan gözəlim.  
Söylə, görüm hansı bağın barışan?  
Canım eşq oduna yaxan gözəlim.

Aldı Xəzangül:

Gülüstan gözəllər seyrəngahıdı,  
Gəşt eləyib mən gəzirəm bu bağlı.  
Əslimi gel sorma, düşmə bəlaya,  
Məcnun tək gəzərsən çölləri, dağı.

Aldı Dilsuz:

Yəqindi dünyada sən tək maralı,  
Görənlərin olar bağlı yaralı.  
Sən huri mələksən, əslin haralı?  
Ahu gözlü oğrun baxan gözəlim.

Aldı Xəzangül:

Aşıq olan müdam çalar tarını,  
Axtarib ölkəni tapar yarını,  
Dərə bilməz özgə bağın barını,  
Ha gəzsən bağçanı, bostanı, tağı.

Aldı Dilsuz:

Mən Dilsuzam, yolum düşdü bu bağa,  
Gəzmışəm, tapmışam, getməm irağa,  
Kənar gəlib məni salma sorağa,  
Qonça gül buxağa taxan gözəlim.

Aldı Xəzangül:

İgidlər xasısan, özün mötədil,  
İgidlər sözünə mən ollam qail,  
Atam Səlim xandı, adım Xəzangül.  
Eşqin sərkərdəsi, qəmin dustağı.

Söz tamama yetdi. Nə qədər ki, Dilsuz Xəzangülə bənd olmuşdu, bir o qədər də Xəzangül Dilsuza bənd oldu. Xəzangül dedi:

– Cavan, mən öz əmim oğluna deyikliyəm, özüm isə ona getmək istəmirəm. Gələn yaza kimi məni gözlə. Bunu deyib qızlarla çıxıb getdi. Dilsuz onun ayrılığına dözə bilməyib aldı görək nə dedi:

Məcnun könül oldu hicranla viran,  
Gözəllər söhbəti saldı, qayıtdı.  
Əzrail tək aldı tiri-xədəngi,  
Bu dərdli canımı aldı, qayıtdı.

Bir cüt huri gəldi xubların xası,  
Birinin başında eşqin havası.  
Kəsilməz guşəmdən o nazlı səsi,  
Mən dərdlini qəmə saldı, qayıtdı.

Alagöz tərlanım, bir şux nigarım,  
Afitab tələtli o gülüzərim,  
Durmayıb qayıtdı, aldı bu canım.  
Dilsuzu atəşə saldı, qayıtdı.

Söz tamama yetdi. Mirzə Dana Dilsuzu bu qızı aşiq olmaq yolundan qaytarmaq üçün ona çox dəlalət elədi. Aldı görək Mirzə Dana Dilsuza nə dedi:

Dərdli Dilsuz, nə xəyaldı düşübsən,  
Bu sevdadan sana xeyri-bar olmaz.  
Tərgit, sən də çəkmə əfsanə zəhmət,  
Gözəllərdə heç vaxt beh-bazar olmaz.

Aldı Dilsuz:

Eşqin sövdasına aşiq düşəndə,  
Eləməz nəsihət heç əsər nədi?  
Bülbül tək tutulur, heç olmaz xəndə,  
Verə yar yolunda can, bu sər nədi?

Aldı Mirzə Dana:

Eşit, sözüm sınıq düşüb xar olma,  
Kərəm tək alışib odlara yanma,  
Gecə-gündüz qəmə, ah-zara dalma,  
Yüz il keçsə, ondan sənə yar olmaz.

Aldı Dilsuz:

Eşq əhliyəm deyə, məcnun gəzən mən,  
Xəzangül yolunda zülmə dözən mən,  
Pünhan dərdi çəkib, pünhan yazan mən,  
Usanmaq, diksinmək bu qədər nədi?

Aldı Mirzə Dana:

Mirzə deyər gəl fikrinə qələm çək,  
Mümkün olmaz, gəl bu kardan sən əl çək,  
Düşmə rahi-eşqə, nə qılıqal çək  
Eşqi yaman dərddi, dərmanı olmaz.

Aldı Dilsuz:

Dilsuz deyər gırrom dərd meydanına,  
Qəbul edə gərək dərdi canına,  
Ya ölü, ya dözə öz ilqarına,  
Zəhmətin etməyə tez hədər nədi?

Mirzə Dana söz ilə dediyi kimi, dil ilə də Dilsuza nəsihət verdi. Nəsihəti heç bir fayda vermədi. Bağdan qayıdır öz mənzillərinə gəldilər. Dilsuz eşqə giriftar olub gündən-güne zəifləyirdi. Səbri qərarı kəsilmişdi. Xəzangülü görmək mümkün deyildi. Qızın namizədi Fəttah xan onların görüşlərinə mane olurdu.

Bir neçə müddət keçdi, Dilsuz və Xəzangül görüşmək fürsəti axtarırlar. Amma mümkün olmurdu ki, olmurdu. Bir gün Xəzangül qızlarla gəzirdi, iki nəfər aşağı rast gəldi. Öz-özünə dedi: "Nə yaxşı fürsət düşdü,

bunları göndərim Dilsuzun mənzilinə, axşamçağı özüm də aşiq məclisinə gedərəm. Bu bəhanə ilə bəlkə Dilsuzu görəm". Bu fikirlə dedi:

– Aşıqlar, bu Şəhrzarda bir aşiq var, adına Dilsuz deyərlər, bu gecə ona mehman olun, mən də bir dəstə qız-gelinlə söhbətinizə geləcəyəm.

Aşıqlar bu sözləri eşitcəyin əllərini gözlərinin üstə qoyub razı oldular. Aşıq tayfası gözələ mayıl olar. Düşdülər yola. Dilsuzun mənzilinə tərəf rəvan oldular. Ta gəlib Dilsuzun həyətinə yetişdilər. Dilsuz aşıqları görcəyin çox şad oldu, çox ehtiramla mənzilə aparıb eyş-işrətə məşğul oldular. Dilsuz dedi:

– Aşıqlar, mənim mənzilimi sizə kim nişan verdi?

Cavab verdilər ki:

– Bir dəstə qızə rast gəldik. Onların içində bir Xəzangül adlı qız var idi. Mələksima bir gözəl idi. O, sizi bizə nişan verdi.

Dilsuz çox şad oldu. Məclis düzəltdi, yolu gözləməkdə oldu.

Axşamçağı Xəzangül qız-gelinlə Dilsuzgilə gəldilər. Dilsuz görək onun gəlməsi münasibətilə nə dedi:

Nə müddətdi hicran dağı çekən can,  
Çarəsiz dərdimə dərman gəlibdi.  
Bir mahi-mənzərim, sərvi-xuraman  
Yada salıb, bizə mehman gəlibdi.

Qarşında əyləşib bir sultan kimi,  
Canım alır zalim, can alan kimi,  
Bir dəstə gözəllə mahtaban kimi  
Qırmızı geyinib, əlvan gəlibdi.

Dilsuz gördü ki, otağın bir tərəfində mahtaban camallı gözəllər intizar çekirlər ki, görək Dilsuz bizim üçün bir tərif deyəcəkmi? Dilsuz sazını basdı sinəsinə, görək məclisdəki oğlanlara, qızlara nə dedi:

Həzərat, məclisimiz ruzeysi-rizvan kimidi,  
Ziynəti, hər büsəti nəqşsi-Süleyman kimidi,  
Dərdimənd cavanları Yusifi-Kənan kimidi,  
Mələksifət gözəlləri bir mahitaban kimidi,  
Sazı-nəvazı, səhbəti-işrəti sultan kimidi.

Saği dəstində badə doldurub hər yan dolanır.  
Cürəsi abi-həyat, xəstəyə dərman dolanır,  
Əlində şəhdi-şəkər, şərabi-əlvan dolanır,  
Pərvanə tək dövr eləyir, bəndəyi-fərman dolanır,  
Gül düzülüb, qonçələri sühən Gülüstan kimidi.

Sərgəştə canım olsun birinə qurban bunların,  
Sinəyə, sima gərdənə tökülüb gəysuların,  
Bənzəyir dörd gecəlik göydə aya əbruların,  
Düzülüb gül yanağa hakimi-qoşa xalların,  
Əndamı pakizədi, sərvi-xuraman kimidi.

Gözlərin qövsi-qüzeh, kirpiklər müjkan kimidi,  
Bal dodaq, büllur buxaq xəstəyə dərman kimidi,  
Baxışı ahu kimi, gərdişi tərlan kimidi,  
Gözəllikdə tək yaranıb, hureyi qılman kimidi,  
Gözəllikdə Züleyxa tek, kamalda logman kimidi

Gəzmışəm hər mahali, görmədim belə maralı,  
Gül cəmalın görənlər qocalıb vaxtsız saralı,  
Dünyada misli yoxdu, gəzəsən hər bir mahali,  
Görəni bihuş edir, qəmər hüsnü, xətti-xalı,  
Qarşı gələn baş endirir, əmri-Süleyman kimidi.

Eşqinin zövqü məni salıb biyabana, deyim,  
Bu cismim parə yandı misli-pərvanə deyim,  
Mələk tavus bəlli gözəl, gəlməyib cahana deyim,  
Hamı əla gözəldir, vəsfini hər yana deyim,  
Boyları xub çəkilib, ol sərvi-rəvan kimidi.

Dilsuz, gəl çəkmə sən ah, bu zövqi-səfa çığdı,  
Gör necə hər tərəfin sanasan cənnət bağdı,  
Xəzangülün mah camalı sərimdə fikrim dağıdı,  
Gözəllər soltanıdı, bu yazıq ömrüm tağıdı.  
Eşq atəşindən ciyərim alışib büryan kimidi.

Söz tamama yetişdi. Xəzangül öz-özünə dedi: “Mənim başımda qəza-qədər çoxdu. O kimsə ki, mənim aşığımdı, gərək onda iyid nişanəsi olsun”. Bu fikirlə dedi:

– Ey Dilsuz, söylə görüm, iyidəm deyən kimsələrdə nə kimi nişanələr olar?

Dilsuz sazı sinəsinə basıb sözə başladı:

Gəl sənə söyləyim iyid nişanın  
İyidlərdə namus, qeyrət, ar gərək,  
İmran dilli ola, gövhər kəlməli,  
Bey bazarı, etibarı var gərək.

Hərcayı danışib hədyan gülməyə,  
Bilmədiyi sözləri lafa vurmaya,  
Zərrəcə dilində yalan olmaya,  
Zahirdə, batində düz ilqar gərək.

Səxavətli ola, açıq süfrəli,  
Hər yaxşı kəlməyə söyləyə bəli,  
Çalışıb razı edə özündən eli,  
Hər babətdə ola bəxtəvər gərək.

Dosta şirin ola, düşmənə acı,  
Hər kəsi öpüb verməyə bacı,  
Cəhd edib olmaya düşmən möhtacı,  
Dost həmdəmiyinən bərabər gərək.

Hər namərdin körpüsündən keçməyə,  
Binamusun şərbətini içməyə,  
Gördüyü sirlərin birin açmaya,  
Saxlaya canında canı var gərək.

İşi müdam ola yaxşı sənətlər,  
Pis ilə yaxşıya qoya qiymətlər,  
Həqiqi dost ilən cəkə ləzzətlər,  
Axırda sərf ola dövlət, var gərək.

Eyb olmaya gərdişində, işində,  
Ağlı müdam düzgün ola başında.  
Dilsuz deyər on dörd-on beş yaşında,  
Özünə bab bir cavan yar gərək.

Xəzangül və məclis əhli Dilsuza afərin dedilər. Sabaha yaxın gözəl-lər mənzillərinə getdilər.

Dilsuz öz işində olsun, eşit şəhərin hakimindən. Bir gün şəhərin hakimi Əbdülkəbirə padşahdan əmr gəldi ki, bəs qırx haramı sənin vilayətində, Cəbəl dağında məskən edib, camaata, hökumətə əziyyət yetirir. Tez qoşun cəm edib onun şərini başımızdan dəf et.

Əbdülkəbir xeyli qoşun cəm edib haramıların cənginə getdi. Neçə gün dava elədi. Axırda hakimin qoşunu məglub oldu. Haramının başçısına Məhəmməd haramı deyirdilər. Çox dilavər, hünərli, tədbirli adam idi. Neçə dəfə davaya düşmüşdü, heç kimsə ona qalib gələ bilməmişdi. Axır vaxtlarda gəlib Şəhrzardan iki günlük məsaflədə Cəbəl dağında qərar tutub gəlib-gedənə əziyyət verirdi.

Hakimin qoşunu geri qayıtdığı vaxt qəzadan Xəzangülə rast gəldi. Xəzangül bir dəstə gözəl qızla gedirdi. Əbdülkəbir diqqətlə Xəzangülə nəzər salanda nə gördü: heç dünyaya baxan gözləri belə huri-nisbət, mələksifət, ziba çəşmə gözəl görməyib. Bir könüldən min könülə aşiq giriftar olub, az qaldı ki, atın ayağının altına yıxlınsın. Yenə özünə saxladı, soruşdu:

– Ay xanım, bəyan elə görüm əslin kimdi, adın nədi? Mənim ciyərimi eşqin oduna kabab elədin.

Xəzangül əslini, adını bəyan elədi, çox qorxuya düşdü. Öz-özünə dedi: “Dünyaya nə qədər ki, məni istəmək təmənnası ilə gələn olmuşdu, hamısından can qurtarmışdım, yəqin ki, bu zalımin əlindən can qurtarmaq çox çötin olacaq. Bu məni Dilsuzun vüsalına həsrət qoyacaq”.

Hakim oradan gəlib mənzilinə düşdü.

Onun bir əyyarı var idi, adına Mehrab deyərdilər. O, həmişə hakimin yanında olub, onun qəlbini açardı. Hakimin necə mühüm sırləri, sözləri olsa idi, Mehraba deyərdi. Ondan tədbir gözlərdi. Dərhal Mehrabı yanına çağırıb, dedi:

– Mehrab, bu gün bazardan gələndə bir gözəl qarşıma çıxdı, o mənim ağlımı başından alıb, məni eşqə saldı. Adını soruşdum, dedi: adım Xəzangüldü. İndi tez onu mənim hüzuruma gətirərsən.

Mehrab çox çevik adam idi. Əlini gözünün üstünə qoyub, yel kimi özünü Xəzangülün qəsrinə yetirdi. Salam verib dedi:

– Xanım, Əbdülkəbir səni öz mənzilinə çağırır.

Xəzangül Mehrabdan bu sözləri eşitcək rəngi üzündən qaçıdı, çox qorxdu. Bir bəhanəsi olmadı, dedi:

– Get, hakimə deynən üzr istəyirəm, gecə vaxtı məni əhv buyursun, sabah xidmətinə gələrəm.

Mehrab qayıdırış eşitdiyini hakimə nağıl elədi. Hakim o gecə sabaha kimi əqrəb vuran adamlar kimi yatmadı. Elə ki, sabah açıldı, yenə də Mehrabı göndərib Xəzangülü yanına çağırtdı. Xəzangül ələcsiz qalıb bir neçə qızla hakimin mənzilinə getdi, salam elədi, cavab eşitdi. Əbdülkəbir zarafatıyanə söhbətə başladı. Bir qədər söhbətdən sonra dedi:

– Ey Xəzangül, səni görəndən bəri gecə qərarım, gündüz səbrim yoxdu. Əgər rəyiniz olsa, mənim nigahıma gəliniz.

Xəzangül bu sözü eşidəndə qəbindəki qəm-qüssəsi yatdı, cavab verdi:

– Ey hakim, mən öz əmim oğlu Fəttah xana namizədəm. Ona da meylim yoxdu. Gələcək bahar fəslinə kimi mənə möhlət ver, ondan qurtarıram. O vaxt hər nə xahişin olsa, əmələ gətirərəm.

Xəzangül Dilsuzla əhd-peyman etdiyini, onunla aşiq-məşuq olduğunu hakimdən gizlətdi. Gələcək bahar fəslini vədə verməkdə Xəzangülün məqsədi bu idi ki, bəlkə hakim o vaxta kimi özgə vilayətə dəyişdirildi.

Hakim Xəzangülün gələn bahar fəslinə vədə verdiyinə razı oldu. Xəzangül bu dillə Əbdülkəbirdən ayrılib evlərinə getdi.

Əbdülkəbir vaxtı gözləməkdə olsun, sizə Dilsuzdan xəbər verim.

Dilsuz bu xəbəri eşitdi, acığından al qaldı həlak olsun. İşıqlı dünya gözündə qaranlıq oldu. Amma bu iş üstündə nə hakimlə mübahisəyə girməyə təqəti var idi, nə də səbir etməyə.

Əbdülkəbir bir gün Xəzangülün anası Mələknisəni çağırtdırdı, dedi:

– Mələknisə, Xəzangülü qoyma gözəlliyyini hər yetənlərə göstərsin. Mələknisə bu sözləri hakimdən eşitcəyin sevindi, çünki qızı Xəzangülün hakimə getməsinə meyli var idi.

Mələknisə hakimin yanından qayıdırış evlərinə getdi. Gördü ki, qızı Xəzangül qəmgin halda əyləşib bahar buludu kimi gözlərinin yaşıını tökür, bu sözləri oxuyur:

Əfsus ki, oldu qəfildən  
Siyah ruyum, qara baxtım!  
Düşdüm tükənməz bəlaya,  
Yanır cismim nara, baxtım!

Bilsəydim, seyre getməzdim,  
Həvəslə şəhri gəzməzdim,  
Əslim hakimə deməzdim,  
Getdi axır hara, baxtim!

Qəm məhbusu dustaq oldum,  
Hicr əlindən naçar oldum,  
Gül tek saralıban soldum,  
Qismət oldu xara, baxtim.

Söz tamama yetişdi. Mələknisə içəri girib dedi:

– Qızım, səbəb nədi ki, belə ah-zar edirsən? Niyə belə pərişansan?  
Xəzangül dedi:

– Ana, mənim dərdim əlacsız dərddi. Şəhərin hakimi mənə bənd olub. Bu zalim cəllad yaxamdan əl çəkməyəcək, mən də zülm altında yaşayıb özümü öldürəcəyəm.

Mələknisə bu sözü Xəzangüldən eşidib dedi:

– Qızım, bu saat hakimin yanından gəlirəm. Məni çağırıb dedi ki, nəbadə-nəbadə qızın Xəzangül naməhrəmlərin evinə gedib gözəlliyyini hər yetənə göstərsin. Hərgah elə iş olarsa, o vaxt mənim zülmümün gir-dabında qalacaqsan. Ona görə qızım, bir kənara çıxıb, biganələrə görünmə, görək işin axırı necə olacaq.

Bundan sonra Xəzangül işıqlı dünyaya baxmaqdan məhrum olub günüünü iki divar arasında ah-zarla keçirməkdə oldu. Dərd-qəm onu bulud kimi büründü. Həmişə dərdini Mələktovusa deyərdi. Xəzangül bu cür gün keçirməkdə olsun, nağılı eşit binəva Dilsuzdan.

Dilsuza Xəzangüldən nə bir məktub gəldi, nə də bir soraq. Dilsuzun bir qarı xidmətçisi var idi. Adına Reyhan deyirdilər. Dilsuzu qəmgin görcək soruşdu:

– Cavan, sənə nə olubdu ki, belə pərişan əhvaldasan?

Dilsuz dedi:

– Ana, bir dərdin ki, əlacını etməyə qadir deyilsən, heç soruşmasan yaxşıdı.

Qarı dedi:

– Ey Dilsuz, nə üçün məndən öz dərdini gizlədirsin, bəlkə əlac edəcəyəm? Əgər əlac edə bilməsəm də, dərdinə şərik olaram.

Dilsiz dedi:

– Ana, söylə görüm, gizlin işləri qəlbində saxlamağa qadırsənmi?

Qarı dedi:

– Oğul, ömrümün çoxunu belə işlərdə keçirmişəm. Ehtiyat eləmə, qəlbində nə varsa bəyan elə.

Dilsuz qaridan bu sözü eşitcək dedi:

– Ana, bir məktubum var, onu Xəzangülə yetirə bilərsənmi?

Qarı əlini gözünün üstə qoyub dedi:

– Oğul, qəm yemə, həmişə mən sənin itaətindəyəm, yetirərəm.

Aldı Dilsuz görək qariya nə dedi:

Başına döndüyüm Xoşqədəm qarı,  
Bu naməni yetir yara, de gəlsin.  
Pünhan get-gəl, bir kimsənə bilməsin,  
Könül oldu qəmdən yara, de gəlsin.

Pünhan sirrim özgələrə bildirmə,  
Qanlı yaşım rüxsarımdan sildirmə,  
Denən zalım, rəva görüb öldürmə,  
Rəhm eləsin intizara, de gəlsin.

Mən Dilsuzam, yollara göz tikərəm,  
Fəraqından qanlı yaşlar tökərəm,  
Ahi-zarın müdam yanıb çəkərəm,  
Eyləsin dərdimə çarə, de gəlsin.

Dilsuz qariya sözlə dediyi kimi, dillə də deyib, bu məzmunda Xəzangülə bir kağız yazdı:

Aləmin sərvəri ey mahitaban,  
Əvvəlcə sizlərə çox salamım var.  
Abad könlüm viran oldu hicrində,  
Sərgəştə məcnun tək qəm-ələmim var.

Hüsün görcək oldum valehi-heyrən,  
Müjgan kirpiklərin qətlimə fərman,  
Eşqin mərəziyəm, dil şikəstə can,  
Göz yolda həsrətəm, ahi-zarım var.

Aşıq gəzər məşuqunun elini,  
Bülbül də dövr elər gülşən gülünü,  
Əgər sorsan bu Dilsuzun halını,  
Didarın görməyə intizarım var.

Qarı məktubu götürüb özünü yetirdi Xəzangülün otağına. Naməni Xəzangülə verdi. Xəzangül naməni açıb oxuyanda pərvanə misal oda yanına dərindən bir ah çəkdi. Kağız-qələm alıb namənin cavabını belə yazdı:

Dərdli Dilsuz, çəkmə dərdü qəm, ələm,  
Seyrəqib kəsibdi aranı neynim?  
Yaralı ahuyam, gəzmək istərəm,  
Səyyadım tutubdu bərəni, neynim?

İntizar çəkməkdən gəldim amana,  
Kaş ki, gəlməyəydim mən bu cahana,  
Bilsə Əbdülkəbir, boyayar qana,  
Mən yazıçı, bəxti qaranı, neylim?

Xəzangül həsrətdi seyri-səfaya,  
Zülm altında düşdüm yaman cəfaya,  
Ədalət yox, edə rəhm binəvaya,  
Dönsün çərxi-fələk dövranı, neynim?

Sözünü tamam edib, naməni qarıya verib dedi:

– Dilsuza deynən Əbdülkəbir qadağan edib, bir kənara çıxa bilmə-yirəm. Hərgah fürsət olsa görüşərik.

Qarı naməni götürüb Dilsuza yetirdi. Dilsuz namənin məzmunun biləndən sonra ah çəkib öz-özünə dedi: “Yarəb, görəsən ədalətli bir adam varmı ki, bu zülmün intiqamını o zalimdandan alsın?”

Bir gün Xəzangül anasına dedi:

– Ana, qəlbim çox pərişandı. Dur gəzək, bəlkə fikir qəlbimdən dağıla.

Anası razı oldu. Onlar bir neçə çarşı ilə gəzə-gəzə gəlib Dilsuz olan məhəlləyə yetişdilər. Xəzangül dedi:

– Ana, şəhərin hakimi Əbdülkəbirin yoldaşlarından Dilsuz adlı cavan bir oğlan bu görünən qəsrdə olur. Gəl gedək bir az onunla söhbət eləyək.

Mələknisə razı oldu, gəldilər Dilsuzun yanına. Dilsuz onları görçeyin qalxıb pişvaza çıxdı, təzim edib mənzilə gətirdi. Sazı alıb sözə başladı:

Başına döndüyüm ay Mələknisə,  
Əcəb saldın bizi yada, xoş gəldin!  
Dərdli canım yolunuza sadağa,  
Əcəb saldın bizi yada, xoş gəldin!

Sən pərisən, qızın mahi-tabandı,  
Alışib bu cismim odlara yandı,  
Bir cüt mələk gəlib, bizə mehmandı,  
Eylərəm canımı fəda, xoş gəldin.

Dilsuzam, qalmışdım qəm otağında,  
Üstümə geldiniz dost sağında,  
Könlümün tənəzzül, viran çağında,  
Əcəb saldın bizi yada, xoş gəldin!

Dərdli Dilsuz istəmirdi ki, Mələknisənin yanında sirri zahir olsun. Məşuqunun əhvalını pozğun görüb, yenə sözə başladı:

Ala gözlü nazlı dilbər,  
İnciməyin çağrı deyil.  
Özü eşq əqli dərdimənd,  
İnciməyin çağrı deyil.

Eyləmə dərdimi tügyan,  
Sirrimi eyləmə bəyan,  
Möhtərəmdi səndən anan,  
İnciməyin çağrı deyil.

Könlüm dop-dolu alqandı,  
Yazan qələm oda yandı,  
Bu Dilsuz sizə qurbanı,  
İnciməyin çağrı deyil.

Mələknisə onların bu söhbətlərindən aşiq-məşuq olduğunu bilib, çox şad oldu. Hər üçü hakimin şərrindən xilas olmaları barədə danışmağa başladılar.

Bu zaman Mehrab Xəzangülün qəsrinə gəldi, gördü ki, Xəzangül evdə yoxdu. Hər tərəfdən soraq ala-alə gəlib Dilsuzun qəsrinə yetişəndə ayaq saxlayıb qulaq asmağa başladı. Gördü ki, onların danışdığı sözlər Əbdülkəbirin bədinədi. O saat anladı ki, Xəzangül Dilsuza bənd olubdu. Özünü yetirdi Əbdülkəbirin yanına, eşitdiyindən bir qədər də artıq ona nəql elədi. Əbdülkəbir bu sözləri eşitcəyin işıqlı dünya gözündə qaraldı. Dedi:

– Ey Mehrab, həmişə mənim dərdimə çarə sən eləyirsən, bu işə də çarə elə! Əgər indi cəllad göndərib Dilsuzu gətirib işgəncə versəm, camaat bunu eşidib mənə töhmət edər. Odur ki, buna tədbir lazımdı.

Haramzada Mehrab dedi:

– Ey hakim, niyə belə işlərdə aciz qalırsan. Özün bilirsən ki, sənin vilayətində Cəbəl dağında haramılar məskən salıblar. Dilsuzu göndər getsin, onların əlində həlak olsun.

Hakim bu sözü bəyəndi. Adam göndərib Dilsuzu çağırtdı, dedi:

– Ey Dilsuz, Cəbəl dağında məskən salan haramılar camaata çox əziyyət verir. Sənə bir dəstə qoşun verim. Bu gecə gedib onları qırıb gələrsən. Əgər məğlub olub qayıtsan, o vaxt qətlinə fərman verəcəyəm.

Dilsuz nə qədər bəhanə gətirdisə, heç bir faydası olmadı.

Əbdülkəbir qoşun əhlinə gizlicə tapşırdı ki, Dilsuzu haramıların arasında qoyub qaçınlar. Qoşun əhli qorxusundan bir söz demədi. Amma ürəklərində deyirdilər: “Haşa, hardan belə iş olar ki, Dilsuz kimi mürvət sahibi, xoş əxlaq adamı ölüm girdabında qoyub, binamusluq eləyib qaçaq”.

Dilsuz mənzilinə gəlib qəmli-qəmli hazırlaşırı. Yüz min xəyal qəlbində dolanıb dünya gözünə dar olmuşdu. Öz-özünə deyirdi: “Kaş, nə ola idi, mən bu əcəl bazarına gedən çağımızda Xəzangülü görəydim”. Birdən Reyhan qarı yadına düşüb özünü yetirdi onun yanına, dedi:

– Özünü yetir Xəzangüle, deyinən ki, dayanmayıb mənim mənzilimə gəlsin; əgər bir saat ləng gələrsə, daha mənim üzümü görməyi qiyamətə qaldı. Dilsuz üstəlik bu məzmunda bir məktub da yazdı:

Namə, yetiş yar yanına,  
Əvvəl, başdan salam elə!  
Yalvar, düş əl-ayağına,  
Ərzi-halim, bəyan elə!

Canım namə, sən əl çəkmə,  
Yarsız bizi doğru gəlmə,  
Deynən zalim, rəva görmə  
Həsrət qala bülbül gülə.

Məgər bu halımı bilmir?  
Dilsuzun halına qalmır.  
Canım neçün vaxtsız ölmür?  
Çəkir qəm, ahu-zar belə.

Qarı məktubu götürüb özünü Xəzangülün qəsrinə yetirdi. Qız na-məni oxuyub fəğan etdi, anasından rüsxət alıb, qarı ilə Dilsuzun mənzi-linə gəldilər. Xəzangül salam verib cavab aldı, dedi:

– Dilsuz, gecənin bu vaxtında bu nə dava hazırlığıdı?  
Dilsuz dərdini görək nə cür bəyan etdi:

Başına döndüyüm gözəllər xanı,  
Salıblar dərmansız azara məni,  
Yusif tək düşmüşəm Misrin cahinə,  
Satmağa göndərir bazara məni.

Dad eylərəm çərxi-fələk əlindən,  
Qurtarmadım müxənnəsin felindən,  
Cida saldı zalim bülbül gülündən.  
Məcnun təki etdi avara məni.

Əbdülkəbir hökmün rəvan elədi,  
Haramı cənginə sərvan elədi,  
Dilsuzun qətlinə fərman elədi,  
Vüsəlindən atdı kənara məni.

Aldı Xəzangül cavabında:

Zalimda zülm olar, haqda ədalət,  
Mədəd Allah, özün bir imdad elə!  
Qəvi düşmən çəkir yaman ədavət,  
Mədəd Allah, özün bir imdad elə!

Göy üzü buluddu, bəd oldu hava,  
Görməyibdi Dilsuz cəng ilə dava,  
Haqq özü yetişsin bu dəmdə hova,  
Mədəd Allah, özün bir imdad elə!

Ahu kimi səhra olar məskənim,  
Əhdimdən dönmərəm ta çıxa canım,  
Xəzangüləm, ərşə çıxıb fəğanım,  
Mədəd Allah, özün bir imdad elə!

Aldı Dilsuz:

Nazlı dilbər, çox ağlama,  
Halal elə, hümmət elə!  
Başına qara bağlama,  
Halal elə, hümmət elə!

Harda qaldı mənim elim?  
Qanlı cengə düşdü yolum,  
Güman olmaz ki, sağ gəlim,  
Halal elə, hümmət elə!

Dilsuzam, kamım almadım,  
Ölüb yanında qalmadım,  
Bir gecə mehman olmadım,  
Halal elə, hümmət elə!

İki aşiq-məşuq vidalaşdılar. Xəzangül ağlaya-ağlaya qəsrinə gəldi. Dilsuz da əlli nəfərlik qoşunla yola düdü. İki gün, iki gecə yol gedib Cəbel dağına çatdı. Haramılar həmin dağda bir zağada məskən salmışdılar. Gündüzlər qəsrələri, karvanları çalıb-çapıb götürüb oraya yığırdılar. Dilsuz bir adam göndərdi, haramıların yerini öyrənib qoşunu sakit elədi. Gecə oldu, qoşunu dörd yerə böldü. Sübhə kimi hər kəs öz yerində durdu. Elə ki, sabah açıldı, haramılar yerlərindən durub gördülər ki, hər tərəfdən mühasirə olunublar. Dava etməyə məcbur oldular. Haramibaşı bu qoşunu çox hesab edib, ehtiyat elədi, Dilsuza dedi:

– Ey qoşun sərkərdəsi, hərgah mərd-mərdana iyidsənsə, gəl bu gün ərəbi dava eliyək. Mərdinən namərd məlum olsun.

Dilsuz bu sözü eşidib atının ziltəngini yeddi yerdən möhkəm bağlayıb quş kimi atın üstündə qərar tutdu. Misri qılinc, nizə götürüb meydana çıxdı. Meydanı sərpa dolanıb atının cilovunu çəkib durdu. Ərəb rəsmi ilə qabaqca cəng havasında söz deməyə başladı:

Aldı Dilsuz:

Yoldaşlarım, bu gün meydan mənimdi,  
Bu cəngi-cəngana heç kəs gəlməsin.  
Məhəmməd haramı bimürüvvətdi,  
Bu cəngi-cəngana heç kəs gəlməsin.

Aldı Məhəmməd haramı:

Gəl görüm, gəl görüm şahbaz şikarı,  
Bu meydana gələn baş verib gedər.  
Təng edərəm sənə bu ruzigarı,  
Bu meydana gələn baş verib gedər.

Aldı Dilsuz:

Şir kimi meydanda edərəm cəngi,  
Bu meydanda sənlə tutaram həngi,  
Çalaram qılinci, vurram xədəngi,  
Bu gün bu meydana bir kəs gəlməsin.

Aldı Məhəmməd haramı:

Şəhrzarda bu dəm pəhləvan mənəm,  
Əzrayıl tək çalıb can alan mənəm,  
Qırıb bu meydani boş qoyan mənəm,  
Cəngimə ilişən leş qoyub gedər.

Aldı Dilsuz:

Mən Dilsuzam, talan sallam elinə.  
Zənən kimi hənək gəlmə dilinə,  
İyidsən, qılinci sən al əlinə,  
Namərd olan bu cəngana gəlməsin.

Aldı Məhəmməd haramı:

Pəhləvanlar gəlib dəstimdə zara,  
Şahinşahlar çəkib əlimdən nala,  
Məhəmməd zərbindən qaçarsan hara?  
Bu meydana gələn baş verib gedər.

Əllərini qılıncın dəstinə yetirib qılafindan çəkdilər, hər ikisi qalxanı başına çəkib bir neçə zərbə vurdularsa da, qılıncdan kar olmadı. Əl atıb nizələrini götürdülər. Nizədən də murad hasil olmadı. Atlarından enib bir-birinin kəmərindən yapışkı küştü tutdular, o qədər çalışdılar ki, bə-dənlərindən qan-tər axdı. Axırda Dilsuz Məhəmməd haramını götürüb yerə vurdu. Əl atıb belindən xəncərini çəkib onun başını kəsdi. Sonra Dilsuzun dəstəsi haramıları tamamile dağıdı. Onların məskən etdiyi zəgada hər nə var idisə, qarət edib yola düşdülər. O gün yol qət edib axşam yaylağa yetişdilər. Dilsuz oradan bir adamlı Şəhrzar hakimi Əbdülkəbirə haramıların qırılmağını yazıb göndərdi.

Qoy bunlar bu yaylaqdı qalmaqdə olsunlar, bir neçə kəlmə eşit Əbdülkəbirdən. Elə ki qasid məktubu gətirib Əbdülkəbirə verdi, Əbdülkəbir oxuyub məzmununu bilcəyin işıqlı dünya gözündə qaranlıq oldu. Öz-özünə dedi: "Dilsuz bu fəthi edib haramıları qırdı, bunun qabağında mən dura bilməyəcəyəm". Xəzangülü, anası Mələknisəni yanına çağırıb dedi:

– Yaylaq mövsümüdür. Bu gün yaylağa köçərsiniz. Hərgah bu gün köçməsəniz, zülmümə giriftar olacaqsınız.

Mələknisə qızı Xəzangüllə yaylağa yola düşdü. Yolda qız bir bəhanə ilə ayrılib özünü Reyhan qarının komasına yetirdi, dedi:

– Ana, bir kağızman var, gərək Dilsuza yetirəsən.

Qarı əlini göz üstə qoyub dedi:

– Qızım, nə minnəti var, baş üstə.

Aldı Xəzangül, görək nə yazır:

Başına döndüyüm vəfali Dilsuz,  
Səndən sonra bir gəl gör, nələr oldu.  
Girdabda qalmışam zalim əlində,  
Taqətim qırılıb dərbədər oldu.

Necə tab gətirim mən belə dağa?  
Vüsəlindən yaman düşdüm irağ'a,  
Yükləndi qəfiləm, yollandı dağa,  
Heyf ki, zəhmətim tez hədər oldu.

Əcəl yetməz, mən də ölüb qurtaram,  
Bir saat səbrim yox, eyləməm aram.  
Çəkmədi bu zülmü heç Əsli, Kərəm,  
Xəzangül bu zülmə tab edər oldu.

Qoy onlar getməkdə olsunlar, bir neçə kəlmə də eşit Dilsuzdan.  
Kağız yazıb Əbdülkəbirə göndərəndən sonra köç eləyib ikinci mənzildə,  
bir çayın kənarında düşdülər. Dilsuzun səbri, qərarı kəsilib, ixtiyarı əlin-  
dən getmişdi. Nigaran qalib yollara baxırdı, gördü Şəhrzad tərəfdən bir  
qafilə gəlir. Qəlbi şad olub, adam göndərdi, qafilə başçısını yanına çə-  
ğırtdı, görək ona nə dedi:

Başına döndüyüm ay Xəyyat əmi,  
Bəyan elə görüm, hardan gəlirsən?  
Sinəmi dağlayıb hicranın qəmi,  
Bəyan elə görüm, hardan gəlirsən?

Xəyyat cavabında dedi:

Başına döndüyüm dərdli cavanım,  
Yük tutuban Şəhrzardan gəlirəm.  
Pünhan sözün mənə gəl elə bəyan,  
Yük tutuban Şəhrzardan gəlirəm.

Aldı Dilsuz:

Bir xəbər ver mənə o Şəhrzardan,  
O şəhrin ziynəti o gülüzardan,  
Qovğadan, həm cəngdən, həm simi-zərdən,  
Söylə xacəm, söylə, hər nə bilirsən.

Aldı Xəyyat:

Gəl qulaq as Xəzangülün çağına,  
Hakim sürgün etdi Məzə dağına,  
Qayıt sən də, getmə qəm otağına,  
Çox çəkərsən dərdi pünhan, bilişəm.

Aldı Dilsuz:

Dilsuzam, edərəm ah ilə zarı,  
Bir kəsim yox, kömək ol mənə, tarı!  
Kənara saldılar vəfali yarı...  
Müşküllər həll edən, özün görürsən.

Aldı Xəyyat:

Sənə qurban olsun Xəyyatın canı,  
Eyləmə ahu-zar, çəkmə amanı,  
Bu dərdinin olsa hərgiz dərmanı,  
Haqdan savay yoxdu çarə, bilirom.

Dilsuzun dərdi, qəmi həddən ziyan olub, fikir dəryasına qərq oldu.  
Baharın təravətli vaxtı idi, rəngbərəng çıçəklər yer üzünü bəzəmişdi.  
İnsanların qəlbə açılıb hər kəs həvəslə bir işə məşğul idi. Bülbüller gülüs-tanda cəh-cəh vurub, gül ətrafında gərdiş edirdi. Binəva Dilsuz baharın bu gözəl çağını görüb bir daşın üstündə əyləşdi, görək nə dedi:

Bahar fəqli yenə cənnətə bənzər,  
Açılib gülləri xəndan olubdu.  
Havadakı quşlar tamam sərbəsər,  
Kimi oxur, kimi seyran olubdu.

Çaylar aşılı gedir bəhri-ümməna,  
Baxdıqca açılır qəlbim hər yana,  
Nə xoş mənzərədi, dönüb rizvana,  
Boyanıb yer üzü əlvan olubdu.

Bülbül gül üstündə eyləyir səda,  
Hər kəs öz işinə olub amada,  
İnsanlar tamamən çatır murada,  
Yetibdi mətləbə şadan olubdu.

Bir yanda əkinçi əkir zəmini,  
Bostançı bostanı, gülçü gülünü,  
Baharın işrətli bu xoş dəminini,  
Gördü gözüm, qəlbim al qan olubdu.

Dilsuz üçün dünya olubdu zindan,  
Ciyərim qan, çeşmim olubdu giryən,  
Bu müşkül dərdimə kim edər dərman,  
Bahar ömrüm bir zimistan olubdu.

Gecəni qalıb, sabahı qoşun əhli ilə atlarına suvar olub, Əbdülkəbirin divanxanasına gəldilər, tamam əhvalatı nağıl etdilər. Əbdülkəbir Dilsuzun bu şücaətinə həsəd aparıb hər növ hıylə axtardı ki, Dilsuzu yox etsin. Dilsuz xudahafız edib öz mənzilinə gəldi, qəmə mübtəla oldu. O biri tərəfdən Xəzangül Dilsuzun sağ-salamat gəldiyini eşidib, Dilsuza belə bir namə yazdı:

Mən ha öldüm zülm, sitəm əlindən,  
Dad sənin əlindən, aman, ayrılıq!  
Zimistan çəkərəm Məzə dağında,  
Olubdu əhvalım yaman, ayrılıq!

Cismim yandı narə misli pərvanə,  
Zülm oxuna qoydum sinəm nişana,  
Bezikmişəm səndən axır zamana,  
Üzür məni axır zaman, ayrılıq!

Dağlar yanır mənim qəm ataşimdən,  
Sellər axır gözlərimin yaşından,  
Hərdən-hərdən ağlım uçur başımdan,  
Nə din qoydun, nə də iman, ayrılıq!

Zalım məni sürgün etdi elimdən,  
Zülminən damənin üzdü əlimdən,  
Bu ayrılıq yaman oldu ölümən,  
Oldu əlif qəddim, kaman, ayrılıq!

Xəzangülün çox artıbdi mələləi,  
Müqəvvadı, deyil dağlar maralı,  
Çıxmır bu can, sənsiz yamandı halı,  
Yoxdu sağlığıma güman, ayrılıq!

Payız fəsli yetişdi. Yaylaqdən arana köçən zamanı Mələknisə də köçüb şəhərə gəldi. Amma Əbdülkəbirin qorxusundan Xəzangülü gətirmədi.

Bir müddətdən sonra Xəzangül Məliktovos və başqa qızlarla qafilələrini düzəldib şəhərə rəvan oldular. Gizli gəlib şəhərə çatdırılar. Xəzangülün gəlməsindən Əbdülkəbirin xəbəri olmadı. Hər iki aşiq-məşşəq bir-birini görməyə fürsət axtarırdılar. Bir gecə Xəzangül qarının yanına getdi. Qarı Xəzangülü görçeyin üzündən-gözündən öpüb dedi:

— Qızım, nə əcəb gecə vaxtında bizi yada salıbsan, xeyirdimi?

Qız dedi:

— Ana, neçə müddətdi ki, Dilsuzdan ayrı düşmüşəm, nə olar ki, bir məktubum var, onu Dilsuza yetirəsən.

Qarı bu sözü eşidib, əlini gözünün üstə qoydu. Dedi:

— Yaz, məktubu sabah Dilsuza çatdıraram. İndi Dilsuzun yanına getmək olmaz. Çünkü Əbdülkəbir küçələrə qaroval qoydurub.

Qarı sözünü tamam edəndə Xəzangül qələm-kağız götürüb bu məzmunda bir məktub yazdı:

Bu məktubu yazdım qanlı yaşimdən,  
Uzaq yolları mən pünhəna gəldim.  
Nələr keçdi gəl söyləyim başımdan,  
Təbibsən, dərdimə dərmana gəldim.

Oxuyub naməni halım bilginən,  
Demək olmaz bu dərdimi dilinən,  
İntizar çəkərəm, durma gəlginən,  
Axır hicr əlindən əfəgana gəldim.

Xəzangüləm, gəzdim bu gecə hər yan,  
Düşmənin xofindən mən zarı-giryan,  
Didarın bir görüb, onda verrəm can,  
Sığınıb bir həqqi-sübhana gəldim.

Kağızı yazıb qariya verdi, özü yüz qorxu içərisində mənzilinə gəldi.

Sabah açıldı, qarı yerindən qalxıb getdi Dilsuzun mənzilinə. Gördü ki, Dilsuz mənzilində yoxdu. Soruşdu, dedilər ki, Dilsuz divanxanada Əbdülkəbirin yanındadı. Qarı divanxanaya tərəf gedib nə gördü? Gördü ki, qarrovullar hər tərəfi tutublar. Hakimin mənzilinə getmək mümkün deyil. Əlacsız qalıb, qayıdıb gəldi evinə.

Axşamçağı gördü ki, Mirzə Dana ilə Dilsuz gəlirlər. Qarı öz-özünə dedi: "Bundan yaxşı fürsət olmayıacaq, aparıb naməni verim!.. Qarı bil-

mədi ki, Mirzə Dana Dilsuza Xəzangülün işlərinin düzəldilməsinə mane olur.

Mirzə Dananın yanında Xəzangülün kağızını ona verdi. Dilsuz naməni alıb istədi ki, pünhan etsin. Mirzə Dana işi anladı, dedi:

– Dilsuz, ver görüm nə məktubdu, onsuz da mətləbi bilirom. Ver kağızı oxuyum.

Dilsuzun mənzilinə gəlib əyləşdilər. Mirzə Dana naməni oxuyub, aldı görək nə dedi:

Başına döndüyüm gül üzlü cavan,  
Gəl düşmə bu işə, çox zavalı var.  
Eşit nəsihətim, olma kəm xəyal,  
Bu sevdanın böyük qeylü-qalı var.

Dilsuz cavabında dedi:

Mehribanım, həm zəbanım, ay Mirzə,  
Qorxu, xətər, qeylü-qalı nədəndi?  
Agah elə məni bu pünhan sirdən,  
Dərdi-bəla, həm zəvalı nədəndi?

Aldı Mirzə Dana:

Ey cavan, düşmüsən eşqin gölünə,  
Uyma gözəllərin fitnə-felinə,  
Aşıq olma bu bağçanın gülünə,  
Xarın qismətidi, başqa yarı var.

Aldı Dilsuz:

Mən Dilsuzam, haqdan dilək dilərəm,  
Yardan qeyri-özgəsini neylərəm,  
Eşq oduna yandi o yazıq Kərəm,  
Oda yanmaq rəsmi rəvanədəndi.

Mirzə Dananın dediyi sözlər Dilsuza əsər etmədi.

Bir neçə gün aradan keçdi, Xəzangül gördü ki, şəhər əhli tamam yuxuya gedib, amma Dilsuzun qəsrindən şam işığı gəlir, yavaş-yavaş onun yanına getdi. İki aşiq-məşuq qol-boyun oldular. Dərdləşdilər. Dilsuz görək nə dedi:

Başına döndüyüm ay huri-nisbət,  
Qədəm qoyub bu diyara xoş gəldin.  
Mən mərizə verdin şəfayı-rehmət,  
Can almağa bu diyara xoş gəldin.

Aldı Xəzangül cavabında:

Şükür haqqqa, gördüm gül camalını,  
Sağaldı qəlbimdə yara, xoş gördük.  
Məcnunsuz Leyli tək dağlar gəzirəm,  
Məni bikəs, baxtı qara, xoş gördük.

Aldı Dilsuz:

Dağlar damənindən su olar carı,  
Açıldı, könlümün getdi qubarı,  
Yada saldın mən tək qəmli bimarı,  
Alagözlü, zülfün qara, xoş gəldin.

Aldı Xəzangül:

Dərdimi artırıb həzar yüz edən,  
Şahzadələr şahı, özü gül bədən,  
Nə müddətdi yarın tərk edib gedən,  
Eyləyəm bu sinəm yara, xoş gördük.

Aldı Dilsuz:

Söylə, bu Dilsuza dərdi-dilindən,  
Cida düşdüm vətənimdən, elimdən,  
Əziz vəfadaram, bil ki, dilimdən,  
Uf deməm çəksələr dara, xoş gəldin.

Aldı Xəzangül:

Asta danış, müxənnəslər bilməsin,  
Nə gəldi başıma kafir görməsin.  
Xəzangül dərdinin hansı birisin  
Nə söyləsin sən bimara, xoş gördük.

Sonra dərdləşməyə başladılar.

Aldı Dilsuz:

Nə müddətdi yarı�, eşqin əsəri,  
Salıbdı qaralmaz odlara məni.  
Bir söz deyim qəbul elə, de bəli,  
Çəkmə zülfərindən o dara məni.

Aldı Xəzangül:

Büsati-işrətdə, xəlvət xanada,  
Sirri-pünhan bəyan etmək çağdı.  
Vəchi nədi, nə eşitsən iradə?  
Yar yarın haqqına yetmək çağdı.

Aldı Dilsuz:

Səndən iltimasım budu, cavan yar,  
Bu zalım əlindən eyləyək fərar,  
Düşmənin əlində gəl olmayaq xar,  
Gəl gözlətməginən bahara məni.

Aldı Xəzangül:

Bax necə yol versin namus, qeyrət, ar,  
Düşmənin xofundan biz edək fərar,  
Sığıl girdikara, tapginən qərar,  
Zülmə dözüb, səbr eləmək çağdı.

Aldı Dilsuz:

Dilsuz səhv edirsə bağışla, yarı�,  
Çaşib gedib vallah, əqli-kəmalim,  
Bir çarə qıl mənə, gəlsin qərarım,  
Yar, öldür, qoygınən məzara məni.

Aldı Xəzangül:

Xəzangülün qəddi kamana bənzər,  
Sözün, əqlin vallah, Loğmana bənzər,  
Səndən qabaq qismət mənimdi məzar  
Alıb bu xanəndə bitmək çağdı.

Elə ki, söz tamama yetişdi, Xəzangül yüz dilnəvazlıq vədələr ilə  
Dilsuza təsəlli verdi. Hər növ söhbətlər araya götirdilər.

Aldı Dilsuz:

Olubdu bağban sərməst,  
Görün bağın havasından.  
Açılmış bülbülün könlü  
Gülün zövqi-səfasından.

Aldı Xəzangül:

Şanlı, ziynətli otaqlar  
Olubdu rizvan bu gecə.  
Gül qurtarıb xar əlindən,  
Bülbülə mehman bu gecə.

Aldı Dilsuz:

İçib şərabı məst oldum,  
Ləblərindən busə aldım,  
Səndəl üstə şamı saldım,  
O da eşqin sevdasından.

Aldı Xəzangül:

Eşqin badəsini içdim,  
Nə yaxşı kama yetişdim,  
Cənnəti əlayə düşdüm  
Mən, bura pünhan bu gecə.

Onlar burada qalsınlar, bir neçə kəlmə eşit bazarın darğasından.

Gecə bir neçə fərraş darğa ilə məhəllələri dolanırdı. Gördülər Dil-suzun evindən işıq gəlir. Gəlib pəncərədən baxıb gördülər ki, Xəzangül ilə Dilsuzdu. Eşqin zövqündən məst olublar. Darğa bunların bu aşiqanə söhbətini eşidib fərraşlar ilə geri qayıtdılar. Darğa bilirdi ki, Əbdülkəbir Xəzangüle bənd olmuşdu, qızın Dilsuzla görüşməyini qadağan elədi-yini də bilirdi. Yoldaşlarına dedi:

– Gəlin qayıdaq, Dilsuzu, Xəzangülü dəstgir edib Əbdülkəbirə verək. Yoldaşları qoymadılar.

Sabah oldu, darğa tez özünü yetirdi Əbdülkəbirin yanına. Gecə Dil-suzla Xəzangülün bir yerdə olmasını, birə yüz artıq da üstünə qoyub tamam Əbdülkəbirə nağıl elədi. Əbdülkəbir bu bədxəbəri eşitcəyin qə-zəbnak olub, dünya gözündə tarımar oldu, səslədi:

– Cəllad! Cəllad!

Cəlladların səkkizi birdən gəlib dedilər:

– Hakim, bizim üçün nə qulluq!? Kimin qətli fərmandı? Elə boynun vuraq ki, bir qətrə qanı yerə dammasın.

Əbdülkəbir dedi:

– Bu saat Dilsuz haradadırsa, dəstgir edib mənim hüzuruma gətirin!

İki cəllad yola rəvan olub, özlərini yetirdilər Dilsuzun qəsrinə, qapını açıb içəri daxil oldular. Dilsuzu tutub apardılar. Əbdülkəbir Dilsuzu görcəyin qəzəblənib dedi:

– Cəlladlar, onun başını bədənidən cida edin!

Cəlladlar bu sözü eşitcəyin, istədilər ki, Dilsuzun boynunu vursunlar. Dilsuz bu müşkül çağında hər tərəfə göz dolandırıb bir harayına yetişən görməyib, dedi:

Başına döndüyüm ədalet hakim,  
Gəl tökmə qanımı, aman günüdü!  
Bildir xalqa nədi mənim günahım,  
Öldürmə günahsız, aman günüdü!

Dünyada etmədi bu zülmü Şəddad,  
Nə Firon, nə Nəmrud, a zalim cəllad,  
Nə etmişəm sənə, mən qəlbi naşad,  
Öldürmə günahsız, aman günüdü!

Qalmaz bu dünyada zülm, ədavət,  
Artıq yetər bir gün həqqi-ədalət,  
Bağışla Dilsuzu, vergilən möhlət,  
Sürgün et elindən, aman günüdü!

Hakimin yanında olanlar tamam iltimas etdilər:

– Ay Əbdülkəbir, Dilsuzun qətlindən keç, öldürmə, başqa vilayətə sürgün elə. Biz bilirik ki, nə üçün Dilsuzu həlak edirsən. Əgər qeyri-vilayətin hakimləri bu barədə adam qətlə yetirməyini eşitsələr, sənə böyük töhmət edərlər. Padşahlar arasında başını yuxarı qaldıra bilməzsən.

Əbdülkəbir bu sözləri eşidib xeyli fikrə getdi. Baxıb gördü ki, hə-qıqətən yaxşı sözdü, qəbul edib, Dilsuzu verdi iki nəfər cəlladın əlinə, dedi:

– Bu bədbaxtı aparıb mənim torpağımdan çıxardıb gəlin.

Cəlladlar Dilsuzu əsir kimi qabaqlarına qatıb getmekdə olsunlar. Bir neçə kəlmə eşit Xəzangüldən. Xəzangül bu bəd xəbəri bilcəyin öz otağında şivən edib, ah-zarlığa başladı.

Aldı Xəzangül anasına dərdi-dilini, görək nə cür dedi:

Başına döndüyüm, ana,  
Şikayətim kimə deyim?  
Qaldım burda yana-yana,  
Şikayətim kimə deyim?

Qəm xörəyim, qüssə suyum,  
Dərdimi mən kimə deyim?  
Öz əlimlə yıldım evim,  
Şikayətim kimə deyim?

Könlüm dopdolu al qandı,  
Yazan qələm oda yandı,  
Zülm asimana dayındı,  
Şikayətim kimə deyim?

Mələknisə dedi:

– Qızım, hərçənd zülm, sitəmdəsən, amma niyə bu qədər pərişanlıq edirsən?

Xəzangül dedi:

– Ana, qoy deyim nə üçün pərişan-hal olub ağlayıram:

Baxtdı iqbal döndü yana,  
Yaman oldu halım mənim!  
Ciyərim döndü al qana,  
Yaman oldu halım mənim!

Bahar olcaq açar güller,  
Yanın dolanar bülbüllər.  
Pozuldu süsən-sünbüllər,  
Cida düşdü yarım məndən!

Əbdülkəbir gör neylədi,  
Xəzangül bağın peylədi,  
Dilsuzu sürgün eylədi,  
Artdı ahu-zarım mənim.

Mələknisə əhvalatdan xəbərdar olanda qəmgin olub, Xəzangülə təsəlli verdi, dedi:

– Qızım, ah-zarlıq eləmə, əgər qismətdirsə öz baxtın yar olacaq, muradına çatacaqsan.

Xəzangül gecə-gündüz qəm dəryasına qərq olub səbri-qərarı kəsilmişdi.

Əbdülkəbir Dilsuzu sürgün edəndən sonra bir neçə nəfər fərraş göndərib Xəzangülü yanına çağırıldı, dedi:

– Ay biədəb, haçan məndən izin aldın ki, Məzə yaylağından köcüb gəldin. Şəhrzarda belə işlər gördün? Məgər mənim əzabımdan qorxmadin?

Qəzəbnak olub istədi Xəzangülü qətlə yetirsin, sonra fikir elədi ki, zənən tayfasını öldürmək qəbih işdi. Xəzangül bu namunasıb hərəkəti, bü zülmü Əbdülkəbirde görüb az qaldı qeyzindən həlak olsun. Baxıb gördü ki, bir kömək yoxdu, aldı görök nə dedi:

Dad əlindən sənin, çərxi-sitəmkar,  
Yetişmişəm cana ədalət, haray!  
Eylədin zülm ilə məni xunciyər,  
Yetişmişəm cana ədalət, haray!

Eyləmisən zalım, dəstigir məni,  
Salmışan zindana sən əsir məni,  
Yandırıb elədin xakizar məni,  
Yetişmişəm cana ədalət, haray!

Xəzangülü saldı Yüsif tək çaha.  
Eyləmə bu zülmü, bax bir Allaha,  
İncitmə sən məni, batma günahı,  
Yetişmişəm cana ədalət, haray!

Əbdülkəbir dedi:

– Ey Xəzangül, gəl sən bu gündən mənim nikahımı qəbul elə,  
Dilsuzu da qaytarım vilayətinə. Sən də, mən də asudə olub vüsali-  
mızə yetişək.

Xəzangül dedi:

– Ey Əbdülkəbir, gələcək bahar fəslini sənə vəd vermişəm, bir  
gün də əskik olsa, qəbul etmərəm.

Əbdülkəbir bu sözdən acıqlanıb dedi:

– Zənən tayfasında hardan bu cürət ki, ölüm bazارında öz bildiyi  
fikri unutmayıb dursun. İxtiyar məndədi, istəsəm bu gündən gətirib  
özümə mal edərəm.

Xəzangül dedi:

– İndi elə tengə gəlmışəm ki, belə bir sağlıqdan ölüm yaxşıdı. İxti-  
yarın var, istərsən öldür.

Əbdülkəbir baxıb gördü ki, fikri işə keçəsi deyildi. Əmr elədi, bir  
xalı otaqda Xəzangülə yer verib, məhbus misalında saxlatdı. Ancaq  
Xəzangülü yanına yoldaşlarının və anası Məliknisənin gəlmələrini  
qadağan eləmədi.

Bu minvalla qış mövsümü keçib bahar fəslə yetişdi. Novruz  
bayramı günü şəhərin qız-gəlini bəzənib Əbdülkəbirin yanına  
gəldilər, dedilər:

– Əbdülkəbir, izin ver Xəzangül bizimlə gəzməyə çıxsın.

Əbdülkəbir icazə verdi. Xəzangül qanadı sınmış quş kimi qızlarla  
gedib gülüstanları gəzdi. Qızlar gəzə-gəzə yetişdilər o bağa ki, vaxtilə  
Dilsuz ilə Xəzangül bu yerdə görüşüb, bir-birinə aşiq-məşuq olub, əhdi-  
peyman etmişdilər. Xəzangülü dərd-qəm aldı, sərçəsmənin başında əylə-  
şib zar-zar ağladı.

Qızların hərəsi bir tərəfə gəzib gül, nərgiz dərirdilər. Bülbüllər gül-lərin üstündə nəgməzar olub dövr edirdi. Yeni açılmış çiçəklər gülüstani xoş mənzərəli idi. Binəva Xəzangül bunlara nəzər salıb bu sözləri deməyə başladı:

Məlul könlüm, gəl seyr etmə bu bağı,  
Əlin yordan üzən yerdi güllü bağ.  
O yar ilə sənin əhdi-peymanın  
Bərhəm edib pozan yerdi güllü bağ.

Gözəllər köksündə sərxoş gəzəndə,  
Gül nərgizin dəst tutub üzəndə,  
Qəza qələm alıb yazı yazanda  
Bəxtin qara yazan yerdi güllü bağ.

Əcəb məni etdi qəmin dustağı,  
Səndə gəzən hanı, gəlməz sorağı,  
Xəzangül bağının sağalmaz dağı,  
Çəkib çarpaz düzən yerdi güllü bağ.

Mələktovus dedi:

– Bacı, dərdin mənə məlumdu,ancaq təsəlli ver özünə, bu gün əziz  
gündü, səyahətə varmışıq.

Xəzangül cavab verdi:

Yetişibdi bahar fəсли,  
Gəzib gülüstana baxdım.  
Süsən-sünbül, lalə əlvan,  
Qönçə, gül reyhana baxdım.

İtirmişəm bülbülümü,  
Hər bülbül qucar gülünü,  
Fələk, kəsəydim əlini,  
Niyə yazdırın fəna baxtim?

Dünya mənə dar olubdu,  
Baharım zindan olubdu,  
Sevgilim harda qalıbdı,  
Nə yatıb, oyana baxtım?

Xudaya, sən yetiş dada,  
Xəzangül şəninə fəda,  
Dilsuz məndən düşüb cida,  
Gəz dünyani, yana baxdım.

Qızlar Xəzangülə təsəlli verib Şəhrzara gəldilər. Hər kəs öz aram-gahına gedib farağat oldu.

Xəzangül məhbəs misalında ah-zarlıqla həyat keçirməkdə olsun, indi eşit vilayətin padşahından.

Vilayətin padşahından Əbdülkəbirə əmr gəldi ki, sən Dərbəndə hakim təyin olunduğundan, Şəhrzarı boşlayıb ora gedərsən, yerinə özgə hakim göndərirəm.

Bu xəbəri Əbdülkəbir eşidib öz əmirlərini, nayiblərini, xidmət əhlini başına cəm edib bu əhvalati nağıl elədi. Əmr elədi ki, mirqəzəblər, qu-lamlar köç tədarükünü görsünlər. Bir xadim göndərib Xəzangülü tələb etdi. Xəzangül gəlib salam elədi.

Hakim dedi:

– Ey Xəzangül, hərgah burada qalsayıdım, verdiyin vədəni gözləyərdim, Heyf ki, Dərbəndə gedəsi oldum; Hazır ol, sabah köç qafıləmiz gedir.

Xəzangül bu xəbəri eşidəndə gül rəngi zəfərana dönüb, çox fikirdən sonra dedi:

– Ey Əbdülkəbir, o vədə ki, sənə vermİŞəm, həmin vaxtda gələrsən, sənin vilayətinə gedərik.

Əbdülkəbir bu sözü eşitcəyin dedi:

– Belə sözlər tamam bihudadı, mənə əsər etməz, əgər xoş ilə getməzsən, o vaxt zornan aparacağam.

Zavallı Xəzangül əlacsız mənzilinə gəldi. Anası özünü Reyhan qarının mənzilinə yetirdi, dedi:

– Qızım, bu zalimin əlinən can qurtarmaq çətindir. Get, bəlkə bir vaxt oldu ki, Dilsuz ölməyi gəlib səni tapdı.

O gecəni sabaha kimi hər kəs öz xəyalı ilə yatdı. Elə ki, sabah açıldı, köç təbili çalındı. Xəzangül özünü Reyhan qarının mənzilinə yetirdi, dedi:

– Ana, bu zalım məni zülm ilə aparır. Ala, bu üzüyümü saxla, bir də bir kağız yazım. Dilsuz gəlsə, ver ona.

Aldı Xəzangül, görək nə yazdı:

Nənə, bu üzüyü saxla yadigar,  
Güzər düşdü, özgə xanə gedirəm.  
Fələk məni etdi bu dərdə düşçər,  
Güzər düşdü, özgə xanə gedirəm.

Göy üzü buluddu, bəd oldu hava,  
Yarın əmanətin vermərəm bada,  
Həqq özü yetişsin dada, fəryada,  
Düşüb oda yana-yana gedirəm.

Yara deynən ki, fərman etdilər,  
Sarıbanlar ətrafımı tutdular,  
Mindirib kəcavəyə, getdilər,  
Yetdim dərd əlindən cana, gedirəm.

Bir nəfər fərraş gəlib Xəzangülü hakimin hüzuruna apardı. Onu gözü yaşlı kəcavəyə mindirdilər. Günə bir mənzil, təyyi-mənzil getdilər, bir çəmənzara yetişdilər.

Xəzangül bir çadırda əyləşib dərin fikrə getdi, istəyirdi ki, özünü həlak eləsin. Yenə də səbr eləyib deyirdi: “Haqqın ətəyindən əl üzmək olmaz, bəlkə haqq belə vəsilə etdi, Dilsuz gəlib məni tapdı”. Bir azdan sonra durdu tək-tənha çəmənzarda gəzməyə başladı, gəlib bir çeşmənin başında oturdu, aldı görək nə dedi:

Çərxin yaman gərdişindən,  
Əcəb sərgərdan mən oldum.  
Bu zülmkarın işindən,  
Rüsvayı-dövran mən oldum.

Qəm ləşkəri dəstə-dəstə,  
Hücum eylər mən şikəstə,  
Qalmışam biçarə, xəstə,  
Dərdi-bidərman mən oldum.

Xəzangül həsrətdi yara,  
Yar, səndən düşdüm kənara,  
Ürcəh oldum sitəmkara,  
Dillərdə dastan mən oldum.

Əbdülkəbir nagahan yandan çıxıb dedi:

– Məgər mən sitəmkarammı, sən belə deyirsen? Bəs səndən kənara düşən yar kimdi ki, mən bilməyirəm?

Binəva Xəzangül mat-məhbud qaldı. Dedi:

– Ey Əbdülkəbir, vətəndən kənara düşməyimə qəlbim pərişan olub, onun üçün bu sözləri deyirəm. Bir də mənim mehriban yoldaşlarım, həmnişinlərim uzaqda qalıb, onlar yadına düşüb.

Əbdülkəbir bu sözlərə inandı. O gecə qalıb, sabahı oraya rəvan oldular. Şəhər əhli Əbdülkəbirin gelməsini bilib, tamamən pişvaza çıxıb xoş gəldin dedilər. Bir ali qəsrədə yer göstərib ona mənzil verdilər. Onlar burada qalsınlar, nağılı eşit binəva Dilsuzdan.

Həmin mirqəzəblər Dilsuzu ayaqyalın, başaçıq qabaqlarına qatıb, gecə-gündüz mənzil tey etdilər, bir ay yol getdikdən sonra Osmanlı məmləkətinə çatdılara. Onu Mənsur adıl bir kəndə qoyub qayıtdılar. Dilsuz qərib vilayətdə gözüyaşlı çox dolandı, axırdı Sərəndib adlı bir dağın daməninə yetişdi. Həzrət Süleymanın vaxtından qalma bir qala gördü. Bürcü, barısı çox uca idi. Amma elə xarabalıq idı ki, içərisində heç bir bəni-adəm yox idi. Dilsuz o gecə qalada qaldı. Sabah açıldı, yerindən qalxıb qalanın ətrafında seyr edirdi. Nə gördü, şərq tərəfdən bir dəstə karvan gəlib bu qalanın yanında düşüb. Dilsuz gedib qafılə əhlinə salam etdi. Söhbət, əhval-pürsandan sonra aldı görək onlardan nə cür yol soruşdu:

Sərəndib dağından gələn bəzirgan,

Aman mən qəribə bir yol bələdi.

Tən-tənha qalmışam qəm girdabında,

Aman mən qəribə bir yol bələdi.

Bəzirgan İran taciri Xacə Nəsir idi. Həmişə Türküstana, Azərbaycana işlərdi. Hər vilayətdən xəbər bilərdi. Görən Dilsuzun cavabında nə dedi:

Aldı Xacə Nəsir:

Xaraba qalada, yol kənarında,

Cavan, kimsən, nə ararsan yolları?

Aşıqsan, abdalsan, ya da ki, səyyad,

Cavan, kimsən, nə ararsan yolları?

Aldı Dilsuz:

Elimdən, obamdan olmuşam mən yad,  
Həm aşigham, həm abdaləm, həm səyyad,  
Həmrəh yox, nabələd eylərəm fəryad,  
Aman mən qəribə bir yol bələdi.

Aldı Xacə Nəsir:

Hansı yol tutuban mənzil edirsən?  
Haradan gəlirsən, hara gedirsən?  
Çeşmi karvan olub bağrim didirsən?  
Cavan, kimsən, nə ararsan yolları?

Aldı Dilsuz:

Şəhrzardan çıxıb yetdim Fəxfura,  
Gəzdim Türkü, Misri, yetişdim bura,  
Atam Kərim, adıım Dilsuz, dilpara,  
Aman mən qəribə bir yol bələdi.

Aldı Xacə Nəsir:

Xacə Nəsir bu yolların quludu,  
Lazım deyil, Cadə yoldu, bələdi,  
Şərqə tərəf Şəhrzərin yoludu,  
Cavan, di get aradığın yolları.

Dilsuz öz-özünə dedi: “Ey dili-qafıl, dünyaya necə insanlar gəlib gediblər. Gör ki, Süleymanın vaxtında nə qalalar tikilibmiş. Bu qala da yanıb bu vaxta qədər, amma neçə əsr, neçə qərinələr yola salıb”. Sazını çıxarıb görek bu münasibətlə nə dedi:

Nə uca çəkilib bürcü hasarın,  
Səndən gəlib nə dövranlar keçibdi.  
Süleyman vaxtının bina barışan,  
Nə sultanlar, nə bəy-xanlar keçibdi.

Başın ərşdə, qübbən nə dirəklənib,  
Hər gələn mehmanlar səndə əylənib,  
Kimisi düşübü, kimi yüklənib,  
Şahənşahlar, çox loğmanlar keçibdi.

Hər gələn sanayıb ömrün beş günə,  
Heç kəs tab etməyib bu çərxi-dunə,  
Qalmadı bu dünya heç Süleymana.  
Dilsuz kimi çox nalanlar keçibdi.

Söz tamama yetdi, tacirlərlə xudahafizləşib yola rəvan oldu. Dilsuz bir neçə aydan sonra gəlib Şəhrzərin kənarına yetişdi. Şəhrzərin kənarında bir günbəzə vardı. Aldı bu günbəzə görək nə dedi:

Yaradan, özün ol bu halə güvah,  
Yaman dərdə düşüb bidərman oldum.  
Bu qəddarin, sitomkarın əlindən,  
Bu günbəzsarada mən pünhan oldum.

Kim görüb dünyada cavan ya qoca,  
Sağlar mənzil edə günbəzdə gecə,  
Ölüm eydir bu günlərə qalınca,  
Zindəykən murdəyə mən mehman oldum.

Dilsuz, haqq yetişsin bu dəmdə dada,  
Vəhşilər tek çox kəşt etdin səhrada,  
Meyidlərlə gəl ülfət qıl burada,  
Bu dəhşəthi haldan cigərhal oldum.

Sübh tezdən Reyxan qarının soməsinə getdi. Salam verəndə qarı qayıdır baxdı ki, dərdli Dilsuzu. Qarı onun əl-ayağına döşənib dedi:

– Oğul, nə müddətdi hansı vilayətlərdə idin? Biz belə güman edirdik ki, sən dəryalara qərq olmusan.

Dilsuz sərgüzəştindən müxtəsəri xəbər verib şəhərin hakimini, Xəzangülü qaridan xəbər aldı. Qarı dedi:

– Oğul, əylən bir az, vacib işim var, o danışq xeyli çəkəcəkdi, gəlib sənə nağıllı edərəm.

Dilsuz razı oldu, qarı yola rəvan oldu. Ancaq qarının məqsədi bu idi ki, bu müjdəni Mələktavusa, Mələknisəyə yetirsin.

Qarı özünü yetirdi Mələktavusun, Mələknisənin mənzilinə. Dilsuzun gəlmək müjdəsini verdi. Hər üçü yola düşdü. Qarı yolda o üzüyü ki, Xəzangül vermişdi, verdi Mələktavusa, dedi:

– Sən Dilzuza ver.

Ta ki yetişdilər soməyə, içəri daxil oldular. Görək Mələktavus Dil-suza nə cür xoşgəldin dedi:

Başına döndüyüm ay dərdli Dilsuz,  
Şükür haqqa, bu diyara xoş gəldin!  
Məcnun kimi səhraları dolanan,  
Şükür haqqa, bu diyara xoş gəldin!

Aldı Dilsuz:

Çəkdim bu dünyada görülməz bəla,  
Şükür haqqa, bir də gördüm sizi mən.  
Yar halından söylə mənə bir xəbər,  
Şükür haqqa, bir də gördüm sizi mən.

Aldı Mələktavus:

Sevgindən nə deyim mən baxtı qara,  
Vətəndən didərgin düşdü kənara,  
Nişan bu üzüyü dedi ver yara,  
Dayanmasın ol diyara, xoş gəldin.

Aldı Dilsuz:

Nə müddətdi gedib ol şahı-mənzər,  
Könlüm quşu uçdu, havada gəzər,  
Dilsuz, yenə oldun canından bezar,  
Gəzər oldum, hər yan, səhra, düzü mən.

Aldı Mələktavus:

Əbdülkəbir hökm etdi, bidad etdilər,  
Bir zülm ilən qızın toyun tutdular,  
Köç tutuban o Dərbəndə getdilər.  
Qismət oldu gülün xara, xoş gəldin!

Üzüyü, naməni Dilsuza verdilər. Dilsuz bu naməni görəndə səbri-aramı kəsilib əl atdı yaxasını para-para edib, gözünün yaşını töküb, fələ-yin əlindən dad çəkdi.

Reyhan qarı dedi:

– Mənim də bir tədbirim var. Lazımdı ki, qızın anası Mələknisə Dilsuzla Dərbəndə getsin. Mələknisə qızı görmək bəhanəsi ilə Əbdül-kəbirin yanına getsin. Bir neçə gün mehman olub, dolanıb bir gecə Xəzangülü Dilsuzun yanına gətirsin.

Hamı bu fikri qəbul elədi, ancaq Dilsuz qəbul etmədi, dedi:

– Ana, mənim üçün ayıbdi, deyərlər ki, Dilsuz hiylə ilə öz sevgilisini gəttirdi. Qızı qaçıran zamanda Əbdülkəbir xəbərdar olub hər tərəfə qoşun göndərər, bizi tutar, öldürür. Mən heç, arvad tayfasının öldürülməsi bize böyük namussuzluq olar. Ona görə belə tədbirlər lazımdır. Əgər qismətdirsə, özüm sevgiliimi gətirəcəyəm, qismət deyilsə, Xəzangül yolunda can qoyacağam.

Elə ki, sabah açıldı Dilsuz qohum-qəbilə ilə halal-hümmət edib yola rəvan oldu. İki gün, iki gecə yol gedib Məzə dağına yetişdi.

Aldı Dilsuz görək Məzə dağına nə deyir:

Baharın puç olub bitdi zimistan,  
Köçüb səndə qonan ellərin, dağlar.  
Köksündə bayquşlar məskən eyləmiş,  
Saralıb solubdu güllərin, dağlar.

Bir adın Məzədi, bir adın Qoşqar,  
Alıbdi başını çışkin duman, qar.  
Uçubdu tərlanın, çox görünür sar,  
Boş qalıb sonalı göllərin, dağlar.

Yar seyr edən çəmənini, düzünü,  
Mən gəzirəm oylağını, izini,  
Ya nəsib, bu Dilsuz görə üzünü,  
Kəsildi hər tərəf yolların, dağlar.

O günü yol gedib axşam böyük bir nəhrin kənarında məskən tutub qaldı. Səhəri durub şərq tərəfə yol başladı. Çöl-biyabanlardan, qarlı dağlardan keçib Sara adlı xoşmənzərəli yaylağa yetişdi. Yaylaqdan qəmgin,

nigaran gedərkən, baxıb gördü bir qatar durna qanad qanada verib uçur. Dərdli Dilsuz sazı sinəsinə basdı, görək yarın durnalardan necə xəbər aldı:

Havada dövr edib gedən durnalar,  
Xəbər verin mənə Dərbənd elindən.  
Qatarlanıb uçub gedən durnalar,  
Xəbər verin mənə Dərbənd elindən.

Uca qalxıb göy üzündə sözərsiz,  
Laləli, reyhanlı dağlar gəzərsiz,  
Rəhm eyləyin, verin mənə xəbər siz,  
Dərdi-qəm dustağı Xəzangülüməndən.

Şimaldan gedirsiz cənuba sari,  
Nə halda gördünüz vəfali yarı?  
Qəm hicran sərkəşi o vəfadarı,  
Bülbül yad olubdu qönçə gülündən.

Söz tamam oldu. Az getdi, çox getdi, neçə gündən sonra Dərbənd şəhərinə yetişdi. O şəhərdə qəriblər kimi dolanıb, bir neçə gündən sonra güzəri bir xəyyat dükanına düşdü. Ustaya salam elədi. Xəyyat ona yer göstərdi, əyləşdi. Diqqətlə ustanın tutduğu işə baxırdı. Gördü ki, usta qabiliyyətdə mahirdi, dedi:

– Ay xəyyat, olarmı ki, bir neçə müddət sənin xidmətində qalıb mən də bir çörək sahibi olam.

Usta qəbul etdi. Bir neçə gündən sonra Dilsuzun qabiliyyətli gözəl libas tikməyi şəhərə məlum oldu. Bütün şəhər əhli xəyyatların tərkin qılıb libaslarını Dilsuzun dükanına götirdilər. Başqa xəyyatların çörəyin kəsdilər.

Günlərin birində şəhərin hakimi İbrahim xan özünə bir dəst libas tikdirmək fikrinə düşdü, dedi:

– Ay vəzir, belə bir xəyyat olarmı ki, mənim bu libasımı padşahanə tikə bilsin?

Vəzir dedi:

– Ay İbrahim xan, yaxın vaxtlarda bu şəhərə Dilsuz adlı bir xəyyat gəlibdi. Elə libas tikir ki, misli görülməmiş ola.

Xan bu sözü eşitcəyin bir adam göndərdi. Dilsuzu çağırıldılar. Dilsuz ustادından rüsxət alıb xanın qulluğuna gəldi, salam elədi. Cavabın aldı.

Xan dedi:

– Oğlan, söylə görüm əsil-nəsibin kimə yetişir? Haradan gəlib hara gedirsən? Nə üçün bu şəhərdə qalıbsan?

Aldı Dilsuz görək ona nə dedi:

Başına döndüyüm ədalət xanım,  
Uzaqda qalıbdı ellərim mənim.  
Özüm sərgəştəyəm, yoxdu pənahım,  
Üzülüb yarımdan əllərim mənim.

Dastan olub düsdüm dildən-dillərə,  
Sürgün olub tənha düsdüm çöllərə,  
Dünyanı gəst edib yetdim Fəğfura,  
Türkə, Misrə düşdü yollarım mənim.

Şəhrzar hakimi o Əbdülkəbir,  
Fərman verib məni etdi dəstigir,  
Cəlladın əlində mən oldum əsir,  
Lal oldu danışan dillərim mənim.

İtirmişəm əqrabamı, elimi,  
Hicri qəmdən fələk bükdü belimi,  
Əlimdən alıblar Xəzangülümü,  
Xara qismət oldu güllərim mənim.

Günbəzlərdə etdim mənzili-mava,  
Ədalət olmadı yetişsin hova.  
Atam Kərim, adım Dilsuz binəva,  
Budu sizə ərzi-hallarım mənim.

İbrahim xan, məclis əhli Dilsuzun əhvalına yanıb heyif siləndilər. Məclis əhli dağlıb hərə öz mənzilinə getdi. İbrahim xan Dilsuzun əqli-kamal sahibi olduğunu duydular, nə dərəcədə zülm, cəfa çəkdiyini nəzərin-dən keçirib öz-özünə dedi: “Mənim oğlum yoxdu, yaxşı əlimə düşübüdü. Görüm bu xəyalı Dilsuzun başından çıxara bilərəmmi”. Bu fikri qəl-bimdə qəsd eləyib dedi:

– Oğul, bu bir xam xəyaldır ki, edibsən. Xəzangülün sənin əlinə gəl-məsi mümkün iş deyil, dünyada şövq, həvəs gül kimidi tez solub gedər.

Gəl, qal mənim yanımıda, mənə oğul ol, Mən ölündən sonra məmləkətə sahib olarsan. Əgər eşq sevdası sənin başından çıxmasa, bahar fəsl özüm ya qılinc zərbilə, ya da pulla sevgilini sənə yetirərəm.

Dilsuz bu sözü İbrahim xandan eşidəndə bir xeyli fikrə getdi, sonra bu məsləhəti qəbul etdi. Xanın xidmətində qaldı.

Xan Dilsuzun qəlbini açmaq üçün bir dəst atlı müqərrar etdi. Dilsuz gündüzlər biyabanlara şikara çıxırı, gecələr isə sübhə kimi söhbət, eyş-işrətə məşğul olardı.

Dilsuz bu minvalla dörd ay xanın qulluğunda qaldı. Bahar fəslə ya-xınlaşıqdırda Dilsuz tab gətirə bilmədi.

Novruz bayramı günü idi. Şəhərin cavan oğlan və qızları eyş-işrətə məşğul idilər. Qızlar, gəlinlər dəstə-dəstə səyahətə çıxıb kef edirdilər. Qohum-qəbile bir-birini izzət, ehtiramla qonaq edirdi. Dilsuz bunları görüb öz-özünə dedi: “Əcəb işdi düşmüşəm, nə arzuma çatdım, nə də ki, qohum-qəbiləm içində qaldım. Xan qulluğunda nə vaxta kimi qalacağam!” Aldı görək nə dedi:

Necə dözsün bu dərdlərə,  
Mənim bu biçarə canım?  
Həm vətəndən, həm yarımdan  
Olubdu avara canım.

Əcəb qaldım yar yanında,  
Acizəm yar sorağında,  
Tər gülüm qonça çağında,  
Qismət oldu xara canım.

Dilsuzam, eylərəm fəğan,  
Sağlığıma yoxdu güman.  
Xəzangülün gözü giryən,  
Dayanma gəz, ara canım.

Dilsuz İbrahim xandan izin alıb halal-hümmət elədi. Dərbənd şəhərinə yola düşdü.

Dilsuz getməkdə olsun, eşit Xəzangüldən. O vaxt ki, Əbdülkəbir Xəzangülü Dərbənd şəhərinə aparmışdı, xidmətində müqərrar olmaq üçün səkkiz kəniz vermişdi. Kənizbaşının adı Nərgizxatun idi. Çox

əhli-dil, dərdimənd bir kəniz idi. Həmişə Xəzangüllə söhbətdə olurdu. Xəzangül adət etmişdi, hər həftə hamidan izin alıb şəhərin ətrafına səyahətə çıxırıdlar.

Bir gün yenə də Gülüstan ziyafətinə çıxmışdılar. Bahar fəsli yetişib Xəzangülün Əbdülkəbirə verdiyi vədə çatlığına görə işıqlı dünya gözündə qaranlıq idi, fikir, xeyala qərq olmuşdu, göz yaşlarını tökürdü, deyirdi:

Mənim bu qəmgin çağında,  
Yoxdu bir dərd bilən, haray!  
Nə həmdəmim, nə yoldaşım,  
Bir danışıb gülən, haray!

Qəlbimdə sırlərim pünhan,  
Sirdaşım yox edəm bəyan.  
İçinizdə qərib mehman,  
Həni bir dərd bilən, haray!

Xəzangül, halın bilməzlər,  
Sözünə bəli deməzlər.  
Yad kimi bizə uymazlar,  
Olmaq qeydə qalan, haray!

Xəzangül əhvalatı əvvəldən axıra kimi qızlara nağıl elədi. Qızların qəlbi Xəzangülün əhvalinə yandı. Hamısı and içdilər ki, bu işdə ona kömək etməyə çalışacaqlar.

Xəzangül dedi:

– Qızlar, indi ki, siz mənim dərdimə şərik oldunuz, gündüzlər şəhəri dolanın, bəlkə Şəhrzardan gəlib-gedən sövdəgar ola, bir məktub yazıb anama göndərəcəyəm.

Qızlar əllərini gözlərinin üstünə qoyub səyahətdən qayıdır mənzil-lərinə getdilər. Hər gün Nərgizxatun şəhərin yollarına baxırdı ki, bəlkə Şəhrzara gədən-gələn olar.

Əbdülkəbir bir neçə adamlı Xəzangülün mənzilinə gəldi, söz açıb dedi:

– Ay Xəzangul, nə vaxta kimi məni öz vüsalına həsrət qoyacaqsan? Verdiyin vədə tamam oldu. Bahar fəslidi, lazımdı ki, toy tədarükünü görüb səni öz nikahımı gətirəm.

Xəzangül bu sözü eşitcəyin bir ah çəkib dedi:

– Ey hakim, düzdü, vaxt yetişibdi, amma yenə də mənə bir həftə möhlət ver, mən də toya hazırlıq görüm.

Əbdülkəbir qəbul edib getdi. Xəzangül kənizləri yenə yollar üstünə göndərdi. Kənizlər hərə bir tərəfə soraq tutmağa getdilər. Xəbər tutular ki, şəhərin kənarında bir xacə yük tutub Şəhrzara gedir. Yalvarıb dayandırdılar. Xəzangülə xəbər apardılar. Xəzangül gəlib məktubu xəcəyə verib dedi:

Başına döndüyüm pədərim\* xacə,  
Bu naməni Şəhrzara yetirin.  
Yanıb qara bağrim, dönübdü saca,  
Bu naməni Şəhrzara yetirin.

Görsən yara söylə ərzi-halımı,  
Fələk fəraigində bükdü belimi.  
Bir kəsim yox deyəm dərdi-dilimi,  
Bu müşkül dərdimi yara yetirin.

Xəzangül qurbanı xacəm sərinə,  
Güzarınız düşsə Fəğfur elinə,  
Deynən: yarın göz tikibdi yoluna,  
Dilsuz deyib yanır nara, yetirin.

Xacə məktubu alıb yola düşdü. Xəzangül mənzilinə qayıtdı.

İndi bir neçə kəlmə eşitginən Dilsuzdan.

Dilsuz Dərbəndin ətrafına çıxdı, dağlarına baxdı. Gördü ki, dağın etəyində beş yol ayrılır, hərəsi bir səmtə gedir. Dilsuz bilmədi ki, bu yollar hara gedir, sazını aldı görək yollardan nə xəbər aldı:

Dolanıb dünyani yetişib sizə,  
Gəzirəm gözləri qapalı dağlar.  
Külli qafilənin güzərgahısız,  
Görünməz bir kimsə nə xalı, dağlar.

Çox aşıqlər sizdə yetdi vüsala,  
Çoxları çəkibdi görünməz bəla.

---

\* *Pədərim* – atam

Yazıq Kərəm sizdə eylədi nala,  
Eşq əhlinə tutduz nə qalı, dağlar.

Gəl sor bü Dilsuzun müşkül halını,  
Nazlı yordan siz üzməyin əlini.  
Bələdsiz, göstərin yarın yolunu,  
Olun bu dərdimdən siz halı, dağlar.

Bu halda bir qafilə gördü, özünü yetirdi qafiləyə, salam eyləyib cavab eşitdi. Bu qafilə Xəzangül namə verdiyi xacənin qafiləsi imiş. Dilsuz xacədən soruşdu:

Qəfləli, qatırlı gedən bəzirgan.  
Xəbər ver bir mənə Dərbənd elindən.  
Rahın tay eləyib gedən bəzirgan,  
Xəbər ver bir mənə Dərbənd elindən.

Xacə:

Başına döndüyüm ey qərib cavan!  
Ver bir xəbər kimsən ərzi-halından.  
Səyyad kimi bu dağları gəzirsən,  
Bəyan elə vətənidən, elindən.

Dilsuz:

Dağların daməni olub məskənim,  
İtirmişəm yarı, yoxdur bələdim,  
Məkanım Şəhrzar, oradır elim,  
Avarayam vətənimdən, elimdən.

Xacə:

Şəhrzar adını elədin zikir,  
Sidq ilə edərəm mən həqqə şükür.  
Söylə görək mən öz adın nədir?  
Əslin kimdir, hansı bağın gülüsən?

Dilsuz:

Mən gəzirəm bu dağları gülümsüz,  
Atam Kərim xacə, öz adım Dilsuz,  
Allahı sevirsiz verin xəbər siz,  
O hicran barkəsi Xəzangülümdən.

Xacə:

Xacə deyər o Dərbənddən gəlirəm,  
Hər nə sorsan yaxşı xəbər bilirəm.  
Ol yarından sənə fərman verirəm,  
Gətirmişəm namə Xəzangülündən.

Dilsuz kağızı alıb geri qayıtdı. Gördü ki, şəhərin içərisində böyük yiğincaq var. Toy səsi gelir. İstədi getsin toy yiğincağına, sonra öz-özünə dedi: “Bu şəhərdə mən pünhan gəzib Xəzangüldən bir xəbər bilmək istəyirəm”.

Bu xəbərlə şəhərdə bir soməyə pənah gətirdi. İçəridən bir qarı çıxdı. Dilsuz qarıya salam elədi, cavab eşitdi. Dedi:

– Ana, mən bu şəhərdə qəribəm. Bu gecə məni mehman edərsənmi?

Qarı dedi:

– Oğlum, yatmağa yer var, amma yeməyə çörək yoxdur.

Dilsuz dedi:

– Ana, al bu pulu, get şəhərdən yemək tədarükü elə.

Qarı getdi, lazımlı olan şeyləri alıb gətirdi, dedi:

– Oğul, mənim övladım yoxdu, mənə övlad olarsanmı?

Dilsuz dedi:

– Ana, hələ ki sənə mehmanam, başımda qəza-qədər çoxdu, görək işimin axırı nə olur.

Qarı dedi:

– Oğul, başında nə qəza-qədər var?

Dilsuz dedi:

– Ana, sən qoca arvadsan, dərdimə çarə edə bilməzsən.

Qarı dedi:

– Oğul, bəlkə dərdinə çarə qıldım, söylə.

Dilsuz başına gələn qəza-qədəri əvvəldən axıra qədər qarıya nəql elədi, dedi:

– Ana, iki ilə ayaq qoyur ki, mən cahankəşdilik edib, sevgimin sorağını bu Dərbənd şəhərindən alıb gəlmışəm. İndi bilmirəm ölübmü, sağımı.

Qarı dedi:

– Oğul, sənin sevgilinin adı nədir?

Dilsuz dedi:

– Xəzangüldü.

Qarı Xəzangül adı eşitcəyin bir ah çəkib ağladı.

Dilsuz dedi:

– Ana, nə üçün ağladın?

Qarı dedi:

– Oğul, o vaxt ki, Əbdülkəbir Xəzangülü bu şəhərə getirib Xəzan-gülün bir dəqiqə də oslun göz yaşı qurumayıb. Bu gün Əbdülkəbir toy eləyir, Xəzangülü alır.

Dilsuz bunu eşidib dedi:

– Ana, mənim buraya gəlmək xəbərimi bu üzüklə Xəzangülə çatdırı bilərsənmi?

Qarı dedi:

– Oğul, can-başla çatdıraram.

Aldı görək Dilsuz nə dedi:

Başına döndüyüm mehriban ana,

Yetir bu üzüyü yara, de gəlsin.

Söylə ona müxənnəsdən qorxmasın,

Yetir bu üzüyü yara, de gəlsin.

Qarı:

Oğul, qəm çəkibən fəğan eləmə,

Yetirrəm üzüyü yara mən bu gün.

Əgər ölsəm sən tək cavan yolunda,

Qurbanı cismində yara qan bu gün.

Dilsuz:

Haqq yetirsin müxənnəsi bəlaya,

Xoş günün döndərsin tez ahı-vaya,

Ərz elə halımı o binəvaya,

Dayanmasın zülfü qara, tez gəlsin.

Qarı:

Ərzini yetirrəm o mah camala,

Düşmə sən təşvişə, özgə xəyalə.

Əgər salsalar da poladdan qala,

Gətirrəm, qoymaram qala mən bu gün.

Dilsuz:

Canım ana, deynən bizə mehmandı,  
Fəraqi-hicrində didə giryandi.  
Dayanma fürsətdi, tez gəl amandı,  
Dilsuz oldu cigərparə, de gəlsin.

Qarı:

Pürcahanam, dərdə dərman taparam,  
Sınıq könül binasını yaparam.  
Arayıb-axtarıb axır taparam,  
Gətirib yetirrəm sana mən bu gün.

Qarı üzüyü götürüb getdi. Toy olan həyətə yetişdi. Amma qapıda qaravullar qoymuşdular. Qarı nə qədər çalışdısa da, içəri buraxmadılar. Qarı başqa bir hiylə tapa bilmədi, dedi:

– Ay qaravullar, bir neçə gün bundan qabaq Xəzangül məni gördü, dedi ki, ana, bu şəhərdə qəribəm, toyum olacaq, gərək o toya gəlib anam əvəzinə mənim başımı bağlayıb, toy libasımı əsynimə geydirəsən. O sözə görə də mən gəlmışəm.

Qaravullar qarının sözünü doğru hesab edib bir nəfər göndərdilər Xəzangülün yanına, qarı deyənləri Xəzangülə nağıl elədi. Xəzangül bu sözü qaravuldan eşitcəyin anladı ki, əbəs yerə belə bəhanələrlə qarı toy otağına gəlməz. Bildi ki, xeyir və ya şər bir xəbər var, dedi:

– Qariya, izin verin gəlsin.

Deyirlər ki, toy başlananda Əbdülkəbir Dərbənd gözəllərindən, kə-nizlərindən Xəzangülün başına cəm edib onlar üçün ayrı aşıqlar vermişdi. Qadağan etmişdi ki, özgə adamlar o möclisə getməsin. Qarı içəri daxıl olub gördü ki, Xəzangül çox qəmgindi, gözünün yaşını üzünə tökür, dedi:

– Qızım, bu toyda sənin qəmgin olmağın yaxşı deyil. Mən sənin anan əvəzindəyəm, sözümü qəbul elə, şad olğınən al bu üzüyü məndən sənə yadigar qalsın.

Xəzangül üzüyü görən kimi özündən getdi. Xəzangülün yanında olan kənizlər təəccüb qaldılar. Dedilər ki, yəqin qarı üzükdə Xəzangülə zə-hər verib.

Əl atıb əllərinə keçən ağaç, başmaq nə var idisə, qarıya vurdular, onu sürüüb çölə atdılar. Qayıdır Xəzangülün üzünə gül suyu səpib, onu huşa gətirdilər.

Qarı sürünə-sürünə xaraba bir məsciddə pünhan oldu.

Xəzangül huşa gəlcək dedi:

– Qarı necə oldu?

Dedilər ki:

– O ki, lazıim idi xurd-xəşil edib qovduq.

Xəzangül dedi:

– Nə üçün o binəvanı döyüb qovdunuz? Dayanmayın, hərgah qarı yer deşiyinə girmiş olsa da tapıb gətirin.

Qızlar şəhəri gəzib qarını məscidin viranəsindən tapıb gətirdilər. Könlünü aldılar.

Xəzangül dedi:

– Qızlar, siz bu otaqda söhbətə – saza qulaq asın, mən qarı ilə baş otağa çıxıram.

Xəzangül qarını götürüb baş otağa getdi. Aldı Xəzangül:

Başına döndüyüm xoş qədəm ana,  
Bulunmaz dərdimə dərman, xoş gəldin.  
Qalmışdım atəşdə mən yana-yana,  
Bulunmaz dərdimə dərman, xoş gəldin.

Qarı:

Başına döndüyüm alagöz ceyran,  
Sevdiyin bizlərə mehman gəlibdi.  
Hicr əlindən qəddi olubdu kaman,  
Sevdiyin bizlərə mehman gəlibdi.

Xəzangül:

Dağlar damənindən sel olar carı,  
Açıldı könlümün getdi qubarı,  
Harda gördün ana, vəfali yarı,  
Yerin mənə elə bəyan, xoş gəldin.

Qarı:

Dilsuz qonaq gəldi mənim xanama,  
Dərdi-qəm möhnəti saldı canıma.  
Qalx ayağa, gedək yarın yanına,  
Sevdiyin bizlərə mehman gəlibdi.

Xəzangül:

Xəzangül dərdini deyir bəyana,  
Mən qurbanam sizə gələn mehmana.  
Söylə görüm, getməyibdi bir yana,  
Bu qəmli könlümə anam, xoş gəldin.

Qarı:

Qarı deyər çox etmə sən ahu-zar,  
Dur ayağa, bizə eyləyək güzar.  
Göz yolda qalıbdır, çəkir intizar,  
Sevdiyin bizlərə mehman gəlibdi.

Qarı tamam əhvalatı Xəzangülə nağıl elədi. Xəzangül əhvalatdan xəbərdar olandan sonra xeyli fikrə getdi. Baxdı ki, bu halda getmək mümkün deyil. Bir tərəfdən toy yiğincığı, aşıqların səsi şəhəri tutubdu, tamam yatanları oyadıb. O biri tərəfdən qaravullar darvazaları, qapıları kəsiblər. Dedi:

– Ana, getmək mümkün deyil. Bu naməni yazıram, Dilsuza yetir.

Şükür haqqə, mənə yetişdi namən,  
Oxudum məzmunun didəm ağladı.  
Kağız aldım sənə yazam halımı,  
Od tutub əlimdə qələm ağladı.

Çəkə bilməm vallah mən belə dağı,  
Xəzana dönübüdü ömrümün bağlı.  
Yollarım kəsibdi sitəmkar yağı,  
İntizar gözlərim dəm-dəm ağladı.

Gələn yollarına canım sadağa,  
Mümkün deyil mən də çıxam irağa,  
Gecənin yarısı gəl güllü bağ'a,  
Xəzangül dərdindən ələm ağladı.

Sözlə də dedi:

– Ana, bu naməni Dilsuza ver, deynən gəlmək mümkün olmadı.  
Gecə yarısı şəhərin şimal tərəfindəki güllü bağaya gəlsin.

Qarı özünü Dilsuzun yanına yetirdi. Başından keçən əhvalatı Dilsuza nəql elədi. Dilsuz qarının soməsində paslı bir qılinc var idi, belinə bağlayıb xudahafiz elədi.

İndi eşit Xəzangüldən. Xəzangül elə ki, toy məclisi dağıldı, qonaq qızları bir qəsrde sakit eləyib, onlar tamamən yuxuya gedəndən sonra kəniz Nərgizzatunu hüzuruna çağırıldı, dedi:

– Ey mehriban bacı, o ki, həmişə arzu çəkib bir mətləbin hasil olmasını gözləyirdim, haqqı şükür olsun, müşkülüümüz asan oldu. Dilsuz gəlib bu saat güllü bağda yolumuzu gözləyir. İstər məni həlak eləsinlər, istər zindana salsınlar, daha mən gedər oldum. Sən də mənimlə gedir-sən, gedək.

Hər ikisi güllü bağaya tərəf rəvan oldular. Onlar getməkdə olsunlar, indi eşit Dilsuzdan.

Dilsuz bağçada xeyli dolanıb gördü ki, Xəzangül gec gəldi. Gülüstənda bir çeşmənin yanında başını alma ağacının dibində bir daşın üstündə qoyub yatdı. Xəzangüllə Nərgizzatun gəlib bağın hər tərəfini gəzib dolandılar. Dilsuzu tapa bilmədilər. Düşmənin qorxusu, vaxtin azlığı, Dilsuzun tapılmaması Xəzangülün dərdini daha da artırdı. Aldı görək nə dedi:

Viran qalmış bu gülşəni,  
Gəlmədi, yarım gəlmədi.  
Düşüb düşman sorağına,  
Gəlmədi, yarım gəlmədi.

Doğar indi dan yıldızı,  
Öldürərlər yəqin bizi.  
Yaradan, yetir Dilsuzu,  
Gəlmədi, yarım gəlmədi.

Ahımdan asiman yanar,  
İndi seryaqıb oyanar.  
Xəzangül bağı dolanar,  
Gəlmədi, yarım gəlmədi.

Nərgizzatun ilə bağın hər künc-bucağını gəzirdilər. Nagah çeşmənin başına alma ağacının dibinə yetişəndə gördülər ki, Dilsuz bərk yuxuya gedibdi. Xəzangül Dilsuzun üzündən, gözündən öbüb ağladı, dedi:

Nə yatıbsan dördli Dilsuz?  
Dur, yatmağın çağrı deyil.  
Qalmışam bağda müntəzir,  
Dur, yatmağın çağrı deyil.

Gəzib dünyani dolandın,  
Atəsi-hicrana yandın.  
Həmişə xabsız dayandın,  
Dur, yatmağın çağrı deyil.

Dur, xab etmə çeşmə üstə,  
Bir qulaq ver mən şikəstə.  
Qoşun gələr dəstə-dəstə,  
Dur, yatmağın çağrı deyil.

Xəzangül boynun bükübdü,  
Zülfün göz üstə tökübdü.  
Qəflət sənə nə çökübdü,  
Dur, yatmağın çağrı deyil.

Dilsuz yuxudan sərsəm ayılıb gördü Xəzangül yanındadı. Aldı görək nə dedi:

Könlümün aramı, nur təcəllası,  
Qədəm qoyub bu gülşana xoş gəldin.  
İntizar gözümüzün eyni səfası,  
Qədəm qoyub bu gülşana, xoş gəldin.

Aldı Xəzangül:

Şükür haqqa, gördüm o didarını,  
Gəşt eləyib bu Dərbəndə xoş gəldin,  
Bu xəstə cisminin ruhi-rəvanı,  
Gəşt eləyib bu Dərbəndə, xoş gəldin.

Aldı Dilsuz:

Sorağında gəzdim göy yaylaqları,  
Gəzdim bərri-bəhri, qarlı dağları.  
Şükür, tapdım sənin kimi ağları,  
Dərd əlindən yetdim cana, xoş gəldin.

Aldı Xəzangül:

Nərgizxatun bir kənizdi vəfadar,  
Qürbət eldə mənə olubdu qəmxar.  
Dərdimin dərmanı, mənlə düz ilqar,  
Gəşt eləyib bu Dərbəndə, xoş gəldin.

Aldı Dilsuz:

Bülbül çəşqin olar bağda gül üstə,  
Nərgizxatun, olma məndən şikəstə.  
Canım qurban sən tək vəfali dosta,  
Dilsuz deyər gözəl sona, xoş gəldin.

Aldı Xəzangül:

Xəzangül sözünə siz deyin bəli,  
Az qalıb səhərə, əsir dan yeli.  
Bilər pasibanlar düşmənlər gəli,  
Salallar bizləri bəndə, xoş gəldin.

Söz tamama yetişəndə Xəzangül dedi:

– Ey Dilsuz, daha durmağın çağrı deyildir.

Nərgizxatun dedi:

– Bacım, mənim bir qardaşım var, adı Bilaldi. Əbdülkəbirin mehtəridi. Mən onu bu əhvalatdan xəbərdar eləsəm yəqin ki, fikrimizə şərik olub hara getsək bizlə gedər. Hakimin yaxşı atları var, töylədən çıxarıb bizə verər.

Dilsuz, Xəzangül bu yaxşı məsləhəti qəbul elədilər. Hər üçü gəlib Əbdülkəbirin darvazasına yetişdilər. Hərgizxatun bir növ ilə özünü meh-tərxanaya yetirib Bilalı yuxudan oyatdı. Əhvalatı ona dedi. Bilal razılıq verdi. Atları, əsləhələri götürüb özlərini darvazaya yetirdilər. Dördü də atlara süvar olub yola düşdülər. Axşam olcağın Gəncə mahalindəki Rəm yaylağına yetişdilər. Burada qədim vaxtlardan qalma bir qala vardı. Çox möhkəm bürcü, hasarı, eyvanı vardı. Burada düşüb qalaya pənah gətirdilər.

Bunlar burada qalsınlar, eşit Əbdülkəbirin mehtərlərindən.

Sabah açıldı, mehtərlər durub gördülər ki, hakimin, vəzirin, əmirlərin atları yoxdu. Nə də Bilal görünür. O tərəfdən kənizlər sübh tezdən durub Xəzangülün qəsrinə getdilər, gördülər ki, lələ köçüb, yurdu qalıb. O yan, bu yana gəzib nə atlardan, nə də adamlardan soraq tapmadılar. Meh-tərlər, kənizlər, qul-qarabaş bir-birinə qarışıp fəryad edə-edə özlərini

Əbdülkəbirin yanına yetirdilər. Əhvalatı dedilər. Elə ki, Əbdülkəbir bu sözü eşitdi, əmr elədi qoşun cəm oldu, yola düşdülər.

Dörd gün, dörd gecə at sürüb gəzdilərsə də, bir şey tapa bilmədilər. Nəhayət, xəbər tutdular ki, bir neçə gündü ki, Rəm yaylağından iki cavan oğlan camaatdan azuqə alıb aparır. Əbdülkəbir bu sözü eşitcəyin dedi:

– Yəqin ki, onlar Dilsuzla Bilalı.

Rəm yaylağına tərəf yola düşdülər.

Dilsuz qalanın kənarında hər tərəfə nəzər yetirirdi. Uzaqdan Əbdülkəbirin qoşununu görüb aldı görək nə dedi:

Budu gəldi Əbdülkəbir ləşkəri,  
Üz tutub buraya gəlir səfbəsəf.  
Qorxmayın dostlarım, girin qalaya,  
Yetişsin köməyə ol şahi-nəcəf.

Ey köməyim, arxam, pənahım Bilal,  
Mənimlə bu gün dur sən dalbadal.  
Haqq bizimdi, bizə yetişməz zaval,  
Əgər gəlsə dərya qoşun hər tərəf.

Dilsuzam, kənaram köməkdən, eldən,  
Açılmadı başım qovğadan, qaldan.  
Bir tərlanam, verməm şikarı əldən,  
Eylərəm sinəmi onlara hədəf.

Qoşun gəlib qalanın dörd tərəfini əhatə elədi. Dilsuz atın belinə qalıxb dedi:

– Ey Bilal, qaladan kənara çıxma. Mən çıxıb bunlar ilə ərəbi dava edəcəyəm. O vaxt ki, gördün mənə güc gəlirlər, onda mənim köməyimə gələrsən.

Dilsüz özünü meydana yetirdi. Atını cövlana gətirib bu cənginə-məni oxudu:

Üz tutub Dərbənddən gələn atlılar,  
Deyin görün, nə fikirlə gəlibsziz?  
Əlinizdə uryan şəmşiri-peykan,  
Deyin görün, nə fikirlə gəlibsziz?

Aldı Əbdülkəbir cavabında:

Hakiməm, mən əmr etmişəm ləşkərə,  
Bu yollar hər yandan kəsilsin gərək.

At öldürüb axır piyada qalsaq,  
Bilal yoldaşılə kəsilsin gərək.

Aldı Dilsuz:

Mənəm axtardığın, gəzmə əfsanə,  
Gəl batma sən də bu nahaq qana.  
Tülübü şirlə girə bilməz meydana,  
Deyin görüm, nə fikirlə gəlmisiz?

Aldı Əbdülkəbir:

Gəzib hər tərəfi sən leyli-nahar,  
Gəlib bu qalada tapmışan qərar.  
Quş oluban əyər eyləsən fərar,  
Bu yollar hər yandan kəsilsin gərək.

Aldı Dilsuz:

İyidsən, laf etmə bir gəl meydana,  
Meydani boyaram mən qızıl qana.  
Dilsuzam, yetişdim mən axır cana.  
Deyin görüm, nə fikirlə gəlibsziz?

Aldı Əbdülkəbir:

Əbdülkəbirəm, allam mən Rəm qalasın,  
İndi hay vuraram ləşkər güc gəlsin.  
Misri qılinc sərkərdəndə oynasın,  
Bu yollar hər yandan kəsilsin gərək.

Dilsuz dedi:

– Ey Əbdülkəbir, göndər ləşkərindən bir-bir meydana gəlsinlər.  
Ərəbi dava edək. Mərd ilə namərd seçilsin.

Əbdülkəbir təklifi qəbul eləmədi, yanında əlli nəfər atlısı var idi.  
Əmr elədi hamısı birdən Dilsuzun üstünə töküldülər. Dilsuz qılincın  
qəbzəsinə əl yetirib atını cövlana gəttirdi, özünü ləşkərin üstünə vurdu.

Bilalla Xəzangül gördülər ki, Dilsuz əlli nəfərin əlində tək qalıb,  
tez atlarını minib özlərini Dilsuzun köməyinə yetirdilər. Əl qılınca yetirib  
hərə bir tərəfdən qoşuna soxuldular. Düşməndən iyirmisi həlak olub,  
qalanı qaçıdı. Dilsuz, Xəzangül və Bilal qalaya çəkildilər.

Bir az dincəlib atları mindilər. Şəhrzara tərəf yola düşdülər. O gecəni  
yol getdilər, sabahı günü Məzə yaylağına yetişdilər. Saf çeşməsinin

üstündə düşdülər. Baharın gözəl çağı idi. Əlvan çiçəklərin ətri ətrafi bürümüşdü.

Aldı Xəzangül görək nə dedi:

Şükür haqqa, mən də yetdim murada,  
Gəlib çatdım sənə, Məzə yaylağı.  
Cəfa çəkdimsə də, yetişdim kama,  
Gəldim çatdım sənə, Məzə yaylağı.

Bir də gəlib sənin üstündən keçdim,  
İndi şad-xürrəm sənə yetişdim.  
Yandım atəşlərə, cənganə düşdüm,  
Rəhm etdi haqq mənə, Məzə yaylağı.

Xəzangüləm, çəkdi bələlər başım,  
Yanımda olmadı qohum-qardaşım.  
İndi həm kənizəm, yarım, yoldaşım,  
Yetdik sərçəşmənə, Məzə yaylağı.

Burada bir az dincəldilər, sonra atlarına süvar olub yola düşdülər.  
Onlar burada qalmaqdə olsunlar, eşit Şəhrzarlı Bəxtiyar çobandan.  
Bəxtiyar yol kənarında qoyun otarırdı. Uzaqdan gördü ki, dörd atlı gedir.  
İçərilərində biri Dilsuz oxşayır. İrəli gəldi, salam verib görüşdü. Görək  
Dilsuz Şəhrzarın əhvalını ondan nə cür xəbər aldı:

Aldı Dilsuz:

Bu görünən Şəhrzardan,  
Xəbər ver, sən bizə, çoban.  
Yaylaqda yaylayan eldən,  
Xəbər ver sən bizə, çoban.

Aldı çoban:

Başına döndüyüm oğlan,  
Nə xəbər alırsan deyim.  
Canım olsun sənə qurban,  
Nə xəbər alırsan deyim.

Aldı Dilsuz:

Dindirəndə halım bilən,  
Mənim sıniq könlüm alan.

İndi sən, Mələknisədən,  
Xəbər ver sən bizə, çoban.

Aldı çoban:

Çox pərişandı əhvalı,  
İtkin düşüb Xəzangülü.  
Hicrində bükülüb beli.  
Nə xəbər alırsan deyim.

Aldı Dilsuz:

Gəl söylə eldən, ulusdan,  
Seyraqıb çıxmışan yoldan.  
Mehriban Mələktavusdan,  
Xəbər ver sən bizə, çoban.

Aldı çoban:

Çoban, nə oldun bəxtiyar,  
Salamatdı tamam diyar.  
Mələktavusdu intizar.  
Nə xəbər alırsan deyim.

Dilsuz çobana baxşeyiş verdi. Çoban papağını qoltuğuna vurub şəhərə yollandı. Şəhrzara çatdı. Əvvəlcə qızın anası Mələknisənin yanına getdi. Görək müjdəni nə cür verdi.

Aldı çoban:

Müjdə olsun Mələknisə,  
Budu Xəzangülün gəldi.  
Nə batıbsan qəmə, yasa,  
Budu Xəzangülün gəldi.

Yaradan yetib dadına,  
Çatıbdı o muradına,  
Gəliblər Məzə dağına,  
Budu Xəzangülün gəldi.

Çoban sənə müjdə verir,  
Müjdəsinə xələt alır,  
Solunda bir kəniz gəlir,  
Sağında Dilsuzun gəldi.

Mələknisə çobana xələt verdi. Çoban harda ki Xəzangülün, Dil-suzun qohum-qardaşı vardı, onlardan da xələt aldı. Şəhər əhli Dilsuzun, Xəzangülün, yoldaşlarının qabağına çıxdı. Onları şəhərə gətirdilər.

Bir neçə gün istirahətdən sonra Xəzangülü Dilsuza, Mələktavusu Bilala, Nərgizxatunu da Xəzangülün qardaşı Əhmədə kəbin elədilər. Yeddi gün, yeddi gecə toy eləyib həsrət əllərini bir-birilərinə çatdırıldılar.

Şair Nəbi onların toyunda bu duvaqqapmanı oxudu:

Gözəl, sənin mah-camalın laleyi-əhmər kimidir.  
Elmin, əqlin, kamalın Firdovsi, Loğman kimidir,  
Çəkilibdir müjkanların naviki-peykan kimidir,  
Sədəf dəhanında dişlərin düzülüb mərcan kimidir,  
Sərvi-sənubər qamətin sərvi-xuraman kimidir.

Yeddi nişan var gözəldə, hamısı tapılıb səndə,  
On dörd höruk siyah zülfün düzülfübdür dal gərdəndə,  
Qarşı gələn baş endirir gül camalını görəndə,  
Gözəllikdə həm tayın, mislin yoxdur bu cahanda,  
Şirin sözün, xoş məqalın mürğı-xoşzəban kimidir.

Qaşların bənzər kamana, qüdrətindən sürmələnib,  
Əynində zər nimtənə çarpazlanıb, düymələnib,  
Gül əndama gümüş kəmər zər libas üstdən dolanıb,  
Şəkər ləbə, şirin dilə qənd, noğul, bal bəzənib,  
Qoynun içi cənnət bağlı, ruzeyi-rizvan kimidir.

Nə əcəb var gözəlim, qəmzəli süzgün baxışın,  
Əqlimi zay elədi tavusmisal xoş gəlişin,  
Şoq əhlinin canın alır ahu tək sərxoş gəzişin,  
Nəzərin mərdlərə bir ruhi-rəvan kimidir.

Xistəlin, xoş söhbətin Nəbini sevdaya salıb,  
Məcnun tək cünün edib, dəsti-səhraya salıb,  
Rüxsarın mahi-taban, məxluqata saya salıb,  
Eşqinin sevdası məni inan ki, ah-vaya salıb,  
Didarı mən xəstəyə deyilən dərman kimidir.



Şahzadə  
Bəhruz



## USTADNAMƏ

Arifsən, məclisdə yaxşı söz söylə,  
Görənlər desinlər kamalı yaxşı.  
Gözəl əyleş, gözəl danış, gözəl gül,  
Gözlər gözəl, hüsnü camalı yaxşı.

Nanəcib kimsənin düy bağırına daş,  
Müxənnət adamla sən olma qardaş.  
Namərd dağ olsa da, əymə ona baş,  
Dolan el içində, havalı yaxşı.

Yıxılanın əlindən tut, söylə dur,  
Mərdlər ilə gen süfrə aç, dövran qur.  
Bir kimsədən suval eşit, cavab ver,  
Baxan desin, sorğu-suvalı yaxşı.

Hər layiqsiz sözü gətirmə dile,  
Bülbül kimi həvəs eylə sən gülə.  
Aşıqsan, sazını götür çıx elə,  
Dolan hər oymağı, mahalı yaxşı.

Aşıq Mənsur deməz şirin candan bez,  
Seyrəqib kimsədən yön alıb öt tez.  
El içində gözəl dolan, gümrah gəz,  
Görən desin, əcəb cəlalı yaxşı.

Ustadlar ustadnaməni bir deməzlər, iki deyərlər. Biz də deyək iki olsun, dostların başı dik olsun.

Könül, nə uymusan qoca dünyaya?  
Hər yetən kəsdəni əndir, ay könül!  
Geyinib arada gümrah gəzirsən.  
Yanından keçəni dindir, ay könül!

Yaxşını dünyada hər kişi tanır,  
Onu el içində bir tərlan sanır.  
Gördün ki, bir adam od alıb yanır,  
Su töküb sən onu söndür, ay könül!

Sevin bar gətirən bağlar görəndə,  
Başı qarlı uca dağlar görəndə,  
Bir fəqir kimsəni ağlar görəndə,  
Dinlə onu, gör nə ündür, ay könül!

Yaxşılıq eylə, sən çalış dünyada,  
Etdiyin yaxşılıq itməz məbada.  
Gördün ki, bir kimsə qalıb piyada,  
Cabır, səməndinə mindir, ay könül!

Bir xoş gün görmədi biçarə Bayram,  
Söylədi dilində nə şirin kəlam.  
Axır ki, ömrünü eylədi tamam.  
Ayrılıqdı, yaman gündü, ay könül!

Ustadlar ustادنامəni iki deməzlər, üç deyərlər. Biz də deyək üç olsun, düşmanların ömrü puç olsun.

Göz tikmə kimsə malına,  
Öz kəsbkarına sığın.  
Qal füqəralar halına,  
Düz etibarına sığın.

Bir kimsəyə pislik etmə,  
Yalan sözə hərgiz bitmə.  
Əyri yolu tutub getmə,  
Doğru güzarına sığın.

Şadlıq yağsın üz-gözündən,  
Xalqı incitmə özündən.  
Dönmə verdiyin sözündən,  
Behi bazarına sığın.

Namərddə şan, şöhrət olmaz,  
Müxənnətdə mürvət olmaz.  
Nanəcibdə dövlət olmaz,  
Öz dövlət, varına siğın.

Nəsir oğlu, etmə güman,  
Mərdin dediyinə inan.  
Dosta doğru çıx hər zaman,  
Əhdi-ilqarına siğın.

Keçmiş zamanlarda Cəlal adlı bir padşah var idi. Dəryalar mürek-kəb, meşələr qələm olsa idi, Cəlal padşahının var-dövlətini hesablamaq olmazdı. Ancaq Cəlal padşah çox rəhməsiz, zülmkar bir padşah idi. Yıxlilanın əlindən tutmadı, fağır-füqəranın halına qalmadı. Cəlal padşahının günü keçmiş, qocalmışdı. Hələ övladı yox idi.

Günlərin bir günü Cəlal padşahının qapısına bir qoca dərviş gəldi. Padşaha bir alma verib dedi:

– Bu almanın yarı bölgəsən arvadın ilə yeyərsən: Bir oğlun olacaq. Adını Bəhrəm qoyarsan, Bəhrəm böyükər, başı çox bələlər çökər, ancaq axırda muradına, mətləbinə çatar. Taxtına, tacına sahib olar.

Qoca dərvış almanın verib getdi. Cəlal padşah dərvış verdiyi almanın yarı bölib arvadı ilə yedi. Bundan 9 ay, 9 gün, 9 saat keçdi. Cəlal padşahın arvadından bir oğul dünyaya gəldi. El adəti ilə üç gün sonra uşağa ad qoyası oldular.

Dünyagörmüş qarılar gəldilər. Qarılar bir neçə cür olarlar. Qarı var ipək qarı, qarı var napak qarı, qarı var ilan vursun, qarı var iman vursun, qarı var itələ getsin, harda durur dursun.

Napak qarı dedi:

– Məndən olsa oğlanın adını Örkənqulu qoyarsınız. Örkən enli, bərk olur. Oğlanın da ömrü çox olar.

İlanvuran qarı dedi:

– Məndən eşitsəniz oğlanın adını Sicimqulu qoyarsınız. Sicim uzundu, oğlanın ömrü də uzun olar.

İpək qarı dedi:

– Səsinizi kəsin, yediniz, içdiniz, durun gedək. Oğlan iyiyəsi özü adını qoyar.

İpək qarının bu sözündən sonra qarılar çıxıb getdilər. Cəlal padşah oğlunun adını Bəhrəm qoydu. Bəhrəmi dayəyə verdilər. Dayədə böyüdü, sonra lələyə verdilər. Bəhrəm boy atdı, on səkkiz yaşına çatdı. Bəhrəmi

pəhləvanlıq öyrətmək üçün pəhləvanlara tapşırdılar. Bəhrəm hələ uşaq-lığından çox güclü idi. Pəhləvanlardan məşq aldı. Dada da gücləndi.

Günlərin bir günü Cəlal padşah oğlunu yanına çağırıldı. Keyfini, halını soruşdu. Pəhlivanlıq məşqini necə öyrəndiyini ondan xəbər aldı. Bəhrəm pəhləvanlardan yaxşı məşq aldığına atasına söylədi. Cəlal padşah Bəhrəmə xələt verdi.

Cəlal padşahın bir-birinin içində qırx otağı var idi. Şahzadə Bəhrəm hələ o otaqları görməmişdi, Cəlal padşah oğlunu yanına çağırıldı. Otaqların açarını ona verib dedi:

– Oğlum, get otaqların otuz doqquzunu aç, bax, ancaq qırxinci otağa girmə.

Bəhrəm atasından otaqların açarlarını aldı, getdi. Qapıları açıb içəri girdi. Otaqları bir-bir gəzdi. Bəhrəm gördü otaqların biri qızıl ilə doludu, biri gümüş ilə, birində qılinc, birində qalxan, birində nizə, birində ox var. Şahzadə Bəhrəm beləliklə, otaqların otuz doqquzunu gəzdi. Gəldi qırxinci otağa yetişdi, gördü qırxinci otağın qapısı polad zəncirlə bağlıdı. Bəhrəm nə qədər çalışdisa, qırxinci qapının ağızı açılmadı. Axırda acıqlandı, dardı, bağlı zənciri qırıldı. Otağın qapısını açdı, içəri girdi. Gördü qırxinci otaq boşdu; ancaq divardan naxışlı bir xalça asılmışdır. Bəhrəmin xalçadan xoş gəldi. Əlini atıb xalçanı divardan qaldıranda gördü divarda bir taxça var. Taxçada bir qızıl mücrü var. Bəhrəm mücrünü açdı. Nə gördü? Sandığın içində “güñə çıxma, mən çıxacağam, aya doğma, mən doğacağam” deyən yeddi gözəl qız şəkli var. Şahzadə Bəhrəm görməzə, bilməzə yeddi qızə aşiq oldu. Oradan məlül-müskül atasının yanına qayıtdı.

Cəlal padşah oğlundan otaqları necə gəzdiyini, nələr görüdüyüünü xəbər aldı. Atasının cavabında aldı şahzadə Bəhrəm görək nə dedi:

Başına döndüyüm mehriban ata,  
Gəzdim otaqları yeddi qız gördüm.  
Yeddisi də bir-birindən gözəldi,  
Gəzdim otaqları yeddi qız gördüm.

Birinin qaşları qüdrətdən qara,  
Biri ürəyimə vurubdu yara.  
Dərmənsiz dərdimə tapılmaz çara,  
Gəzdim otaqları yeddi qız gördüm.

Tutuldum sevdaya, canımdan doydum,  
Xəncər alıb bağım başını oydum.  
Qırxinci otağa mən qədəm qoydum,  
Gəzdim otaqları yeddi qız gördüm.

Nə yaman olarmış eşqə calanmaq,  
Canandan ötəri oda qalanmaq.  
Dost yolunda yüz çapılmaq, talanmaq,  
Gəzdim otaqları yeddi qız gördüm.

Bəhrəm deyər, budu eşqin əzəli,  
Nəqqas nəqş eyləyib yeddi gözəli.  
Yeddisi də bir-birindən qəmzəli,  
Gəzdim otaqları yeddi qız gördüm.

Söz tamam oldu. Cəlal padşah Bəhrəmin oxuduğundan əhvalatı bildi. Oğlunun eşqə düşdüğünü yəqin eylədi. Üzünü şahzadə Bəhrəmə tutub dedi:

– Oğul, sənə demədimmi ki, qırxinci otağa girmə: başın bəlaya düşər? Sən sözümüz eşitmədin. Gördünmü, başına nə gəldi?

Bəhrəm dedi:

– Ata, mən qızların dalınca gedəcəyəm.

Cəlal padşah oğluna öyüd-nəsihət verib dedi:

– Oğul, hansı padşahın qızını istəyirsənsə, sənin üçün alım. Ancaq gəl bu sevdadan əl çək, bu uzaq səfərə getmə.

Cəlal padşah çox dedi, Bəhrəm az eşitdi. Atasının sözlərinə qulaq asmadı. Şəkildə görüb aşiq olduğu yeddi qızın dalınca gedəsi oldu.

Aldı görək şahzadə Bəhrəm səfərə getmək üçün atasından necə izin istədi, atası ona nə cavab verdi.

Aldı şahzadə Bəhrəm:

Könül şövqə gəlib yeddi qız sevdim,  
İzin versən, bu səfərə gedərəm.  
Gəlməz gecə-gündüz səbrü qərarım,  
İzin versən, bu səfərə gedərəm.

Aldı Cəlal padşah:

Oğul, gəl sən getmə belə səfərə,  
Bu səfərdə başın bəlalar çəkər.  
Düşərsən qürbətə, uzaq ellərə,  
Bu səfərdə başın bəlalar çəkər.

Aldı şahzadə Bəhrəm:

İgid olan heç qorxarmı bəladan,  
Hasarlı bütclərdən, uca qaladan?  
Bu səfərdə köməyimdi yaradan,  
İzin versən, bu səfərə gedərəm.

Aldı Cəlal padşah:

Oğul, sən sevdiyin gözəllər harda?  
Alişar ürəyin atəşdə, narda.  
Kimsiz, kimsənəsiz qalarsan darda,  
Bu səfərdə başın bəlalar çəkər.

Aldı şahzadə Bəhrəm:

Hara gəlsə baş götürüb gedərəm,  
Yağıların qara bağın didərəm.  
Qılinc çəkib mən də dava edərəm,  
İzin versən, bu səfərə gedərəm.

Aldı Cəlal padşah:

Sən gedərsən, mən burada qalaram,  
Qəm, hicrani şirin cana salaram.  
Sən ölsən, qisasın kimdən alaram,  
Bu səfərdə başın bəlalar çəkər.

Aldı şahzadə Bəhrəm:

İgid olan ölməz cəngdə, davada,  
Qılinc çəkib hünər eylər qovğada.

Nizəsi sağ-sola oynar havada,  
İzin versən, bu səfərə gedərəm.

Aldı Cəlal padşah:

Oğul olan heç gəlməzmi mürvətə,  
Namərd olan uyar şana, şöhrətə.  
Qurban olum qolundakı qüvvətə,  
Bu səfərdə başın bəlalar çəkər.

Aldı şahzadə Bəhrəm:

Mən Bəhrəməm, mətləbimə çataram,  
Gecələri gündüzlərə qataram.  
Ox alaram, səngərlərə yataram,  
İzin versən, bu səfərə gedərəm.

Aldı Cəlal padşah:

Cəlal padşaham, çekmişəm əmək,  
Bala, can yarısı daha nə demək?  
Oğul get, izindi, haqq sənə kömək,  
Bu səfərdə başın bəlalar çəkər.

Söz tamam oldu. Cəlal padşah ha eylədi ki, şahzadə Bəhrəm belə uzaq səfərə getməsin, ancaq mümkün eyləyə bilmədi. Gördü çarə yoxdu, Bəhrəm gedəcək. Ələcsiz qalib axırda ona izin verdi. Dedi:

– Oğul get anandan izin al.

Bəhrəm oradan anası Gülnisənin yanına gəldi. Aldı görək anasına nə dedi, anası ona necə cavab verdi.

Aldı Bəhrəm:

Gəldim iltimasa mehriban ana,  
Yeddi qız oğlunu sevdaya saldı.  
Düşərəm çöllərə mən yana-yana,  
Yeddi qız oğlunu sevdaya saldı.

Aldı Gülnisə:

Nədi iltimasın, gülüzlü oğul?  
Qoymaram gözümdən iraq olasan.  
Sənsiz mən dözmərəm dərdə, fərağa,  
Qoymaram gözümdən iraq olasan.

Aldı Bəhrəm:

Olmaz onlar kimi işvəli, nazlı,  
Sona tək sığallı, durna avazlı.  
Xoşsifət, qılıxlı, söhbətli, sazlı,  
Yeddi qız oğlunu sevdaya saldı.

Aldı Gülnisə:

Eşitmədin sevgilinin dilini,  
İyləmədin reyhanını, gülünü.  
Yoxmu bizim elin qızı, gəlini,  
Qoymaram gözümdən iraq olasan.

Aldı Bəhrəm:

Ağlımı başımdan aldı, o qızlar,  
Dodaqları şirin baldı, o qızlar.  
Məni yanar oda saldı, o qızlar,  
Yeddi qız oğlunu sevdaya saldı.

Aldı Gülnisə:

Yenə günüm oldu ağlı, qaralı,  
Həsrətindən rəngim solub saralı.  
Oğul, sən sevdiyin qızlar haralı?  
Qoymaram gözümdən iraq olasan.

Aldı Bəhrəm:

Qoy günün olmasın ağlı, qaralı,  
Nədəndi gül rəngin solub saralı?  
Hər birisi bir diyarın maralı,  
Yeddi qız oğlunu sevdaya saldı.

Aldı Gülnisə:

Oğul, bu səfərdə dərd var, ölüm var,  
Səfərdə çox kövri-cəfa, zülüm var.  
Heç demirsən anam, ulus elim var,  
Qoymaram gözümdən iraq olasan.

Aldı Bəhrəm:

Bəhrəməm, yanımca qoşun götürürəm,  
Müşkül olan mətləbimi bitirrəm.  
Ya ölürməm, ya butamı gətirrəm,  
Yeddi qız oğlunu sevdaya saldı.

Aldı Gülnisə:

Gülnisəyəm, sözüm qoy aşkar olsun,  
Görüm düşmanların tamam xar olsun.  
Get oğlum, yaradan sənə yar olsun,  
Qoymaram gözümdən iraq olasan.

Şahzadə Bəhrəm anasından da izin alıb, yenə atasının yanına qayıtdı. Cəlal padşah Bəhrəmə qızıl, gümüş, qoşun verdi, öz vəzirini də Bəhrəmə qatdı. Şahzadə Bəhrəm vəzir də yanında atlanıb qoşun ilə yola düdü. Gecə, gündüz at sürdülər. O qədər getdilər ki, axırda Cəlal padşahın torpağından çıxdılar. Bu vaxt vəzir atının başını çəkib əylədi, onu görüb qoşun da dayandı.

Şahzadə Bəhrəm dedi:

– Vəzir, niyə dayandın?

Vəzir dedi:

– Şahzadə sağ olsun, buradan oyana özgə padşahın torpağıdı. Torpaq basmaq olmaz. Bizlə onun üstündə dava edərlər.

Bəhrəm dedi:

– Mən davadan qorxan olsaydım, yeddi qız dalınca çöllərə düşməzdim. Torpaq kimin olmasını qılınc bilər.

Vəzir şahzadə Bəhrəmin cavabında dedi:

– Mən buradan belə gedə bilmərəm. Geri qayıdacağam. Qoşun əhli də qayıtmalıdır.

Şahzadə Bəhrəm üzünü qoşun əhlinə tutub dedi:

– Mən yeddi qızı gedib axtarış, təbib gətirməsəm geri qayıtmaram. Bu səfər çox ağır səfərdi. Bu səfərdə ölüm, cəfa, ayrılıq var. Hər kim bunlara dözə bilər mənimlə gəlsin, hər kəs dözə bilməz vəzir ilə getsin!

Qoşun əhli ikiyə bölündü. Özünə gümanı gələn igidlər şahzadə Bəhrəm ilə, özünə gümanı gəlməyən qorxaqlar isə vəzir ilə geri qayıtdılar.

Vəzir başındakı qoşun ilə şəhərə qayıdı. Cəlal padşahın yanına getdi. Əhvalatı ona nağıl elədi. Cəlal padşahın oğlunun getməsindən məlül oldu.

Şahzadə Bəhrəm başındakı atlalarla yoluna davam elədi. Gecə-gündüz dağlardan, qayalardan, sıldırımlardan keçib yol getdilər. Yollarda Bəhrəm ilə gedən atlalar qırıldılar, axırdı şahzadə Bəhrəmin yanında ancaq üç qardaş pəhləvan qaldı. Bu üç qardaş Cəlal padşahın məşhur pəhləvanı Firuz pəhləvanının oğulları idi. Ataları kimi bunlar da məşhur pəhləvan idilər. Üç qardaş pəhləvan şahzadə Bəhrəmlə çox mehriban idilər. Üç qardaşın hər birinin bir igidiyyi, bir hüneri var idi. Büyük qardaş qılinc vurmaqda, ortancı qardaş ox atmaqda, kiçik qardaş isə nizə oynatmaqda məşhur idi. Çox vaxt bu qardaşları el içində öz adları ilə çağırıldırlar qılinc vuran, ox atan, nizə oynadan adı ilə çağırıldırlar.

Şahzadə Bəhrəm başında üç qardaş pəhləvan atını sürüb yol gedirdi. Gəlib bir dağa yetişdilər. Gördülər dağın başında bir qalaça var. Bərk acmışdır. Dedilər gedək bəlkə bu qalaçada yemək tapıb yedik. Atlarını sürüb dağın başına çıxdılar. Qalaçanın yanına gəldilər. Atdan düşdülər, atları höyrülədilər. Qalaçaya girmək istədilər. Gördülər qalaçanın ağızına bir yekə daş qoyulubdu. Şahzadə Bəhrəm əlini atıb daşı qalaçanın ağızından götürdü, o yana atdı. Qalaçaya girdilər. Qalaçada daş-dankəsmə, bir-birinin içində üç otaq var idi. Bəhrəm üç qardaş pəhləvanla birinci otağa girdi. Gördü birinci otaqda heç kim yoxdu. Ancaq yemək, içmək var. Bəhrəm üç qardaşla oturub yemək yedi. Sonra durub ikinci otağa keçdilər. Gördülər bu otaq ağızına kimi qılıncla, qalxanla, oxla, əmudla doludu. Oradan ötüb üçüncü otağa keçdilər. Gördülər bu otaqda bir gözəl qızı saçından asıblar. Onu açıb yerə qoydular. Qız özündən getmişdi. Bir az keçidkən sonra qız ayıldı. Yanında dörd igid oğlan gördü. Oğlanların içində boyu bürçə kimi çəkilmiş, xətti-xalı bənövşədən təzə şahzadə Bəhrəm qızın xoşuna gəldi. Şahzadə Bəhrəm günəş camallı, ay üzlü qiza tamaşa eyləyirdi. Bəhrəm diqqətlə baxanda nə gördü? Bu qız şəkildə gördüyü yeddi qızın biridi. Sevindi, könlü coşdu, aldı görək nə dedi:

Başına döndüyüm gül üzlü gözəl,  
Mən sənin hüsnünə mayıl olmuşam.  
Ala gözlərini görəndən bəri,  
Ağlımı itirib zayıl olmuşam.

Aldı qız:

Başına döndüyüm gül üzlü oğlan,  
De görüm, sən məni harda görmüsən?  
Bir zalim elində mənəm giriftar,  
Asılmışam göydən, darda görmüsən.

Aldı Bəhrəm:

Kamil bənna olub könüllər hördüm,  
Müxənnət kəsləri yollarda yordum.  
Yeddi qız içində şəklini gördüm,  
Düşmüşəm çöllərə, sayıl olmuşam.

Aldı qız:

Ayrıldım atadan, anadan oldum,  
Əlləri al-əlvan xınadan oldum.  
Göllərdə çimişən sonadan oldum.  
Gül üzlü tərləni sarda görmüsən.

Aldı Bəhrəm:

Bəhrəməm, şad etdi sözlərin məni,  
Yandırır sinəmdə gözlərin məni.  
Eylədi divanə gözlərin məni,  
Qara qaşlarına mayıl olmuşam.

Aldı qız:

Pərinaz söyləyər halimdı müşkül,  
Bağçadan ayrılsa qan aqlar bülbül.  
Şaxta vursa solmaz məgər qızıl gül?  
Qönçəni uğursuz xarda görmüsən.

Pərinaz söz ilə dediyi kimi, dil ilə də dedi:

– Ay gül oğlan, eşit və inan. Mən pərilər padşahının qızı Pərinazam. Bir dev mənə aşiq olmuşdu. Atamdan istədi, atam məni ona vermədi. Bunun üstündən xeyli vaxt keçdi. Günlərin bir günü mən qırx incə qızla bağa gəzməyə çıxmışdım. Birdən göy guruldadı, şimşek oynadı, ildirim çaxdı. Qızlar qorxub hərəsi bir yana qaçırdı. Mən tək qaldım. Birdən bir əl uzanıb məni götürdü. Mən özümdə olmamışam. Bir də gözümü açdım, özümü burada gördüm. Başımın üstündə bir dev durmuşdu. Mənə ürək verib dedi:

– Ey Pərinaz! Qorxma, mən sənə aşiqəm. Gətirmişəm özümə arvad eyləyəm.

Mən devin sözünə razı olmadım. Devin acığı tutdu, məni saçımdan göydən asdı. İndi neçə müddətdir ki, o bir yana gedəndə məni saçımdan göydən asır, qayıdır gələndə düşürür.

Şahzadə Bəhrəm dedi:

– O, nə vaxt gələcək?

Pərinaz dedi:

– İndilərdə gələr.

Şahzadə Bəhrəm üç qardaş pəhlivan ilə bir tərəfdə durub gözlədilər. Birdən göy guruldadı, şimşek oynadı, ildirim çaxdı, dev gəldi. Şahzadə Bəhrəm onun yolunu kəsdi. Dev Bəhrəmi görüb dedi:

– Ey bəni-adəm! Sən burada nə gəzirsən?

Bəhrəm dedi:

– Gəlmışəm səni öldürəm.

Dev əmudunu götürüb Bəhrəmi vurmaq istədi. Bəhrəm aman vermədi. Qılincını çəkib devə hücum eylədi. O devə elə bir qılinc vurdı ki, devin başı yeddi qədəm kənarə düşdü. Pərinaz ilə üç qardaş pəhlivan Bəhrəmin şücaətinə heyran qaldılar. Ona afərin söylədilər.

Bəhrəm, Pərinaz və üç qardaş pəhlivan bir neçə gün qalaçada qaldılar.

Bir gün Pərinaz şahzadə Bəhrəmə dedi:

– Mən atamin yanına gedirəm.

Şahzadə Bəhrəm Pərinazın getmək istədiyini eşidib məlul oldu, aldı görək nə dedi:

Aldı Bəhrəm:

Məcnun kimi bu dağlarda,  
Məni qoyub getmə gözəl.

Gül camalına aşiqəm,  
Məni qoyub getmə gözəl.

Aldı Pərinaz:

Atam yanına gedirəm,  
Oğlan, gəlib apar məni.  
Səninlə peyman edirəm,  
Oğlan, gəlib apar məni.

Aldı Bəhrəm:

Yad üstümə ayaq alar,  
Müxənnət könlümü çalar.  
Sənsiz günüm yaman olar,  
Məni qoyub getmə gözəl.

Aldı Pərinaz:

Sevgi təzə, dostluq təzə,  
Qismət olar dövran bizə.  
İgid gərək dərdə dözə,  
Oğlan, gəlib apar məni.

Aldı Bəhrəm:

Bəlkə bu dostluğu atdın,  
Gedib Bəhrəmi unutdu,  
Seyrəqibə aşna tutdu,  
Məni qoyub getmə gözəl.

Aldı Pərinaz:

Oğlan, könlündə güman var,  
Pərinaz kimi canan var.  
Arada əhd-i-peyman var,  
Oğlan, gəlib apar məni.

Söz tamam oldu. Düşmənlərin ömrü tamam olsun. Pərinaz Şahzadə Bəhrəm ilə əhdi-peyman bağladı, halal-hümmət eylədi. Ayrıldı. Göyərçin donuna girdi. Uçub pərilər torpağına, atasının yanına getdi.

Pərinaz pərilər vilayətində Bəhrəmin yolunu gözləməkdə olsun. Bu tərəfdən Bəhrəm üç qardaş pəhləvan ile devin qalaçasından qiymətdə ağır, çəkidə yüngül şeylərdən götürüb atlandı, yol getməyə başladı. İki gün, iki gecə at sürdülər. Gəldilər bir oylağa yetişdilər. Atdan düşdülər, ov eylədilər, kabab çəkdilər. Bəhrəm üç qardaşla kabab yeyirdi ki, buraya bir oğlan gəldi. Şahzadə Bəhrəm o oğlanın kim olduğunu, burada nə etdiyini xəbər aldı.

Oğlan dedi:

– Mən ovçuyam. Buraya ova gəlmışəm. Şəhərdən çıxdım ki, ov eyləyim, gəlib burada sizi gördüm.

Bəhrəm şəhərdən gəlmiş oğlanı sınamaq üçün dedi:

– Sən söylədin ki, yaxşı ovçusan. Al bu yay, ox, get ov eylə getir.

Oğlan yayı, oxu götürüb dağa çıxdı. Çox ox atdı. Ancaq ov vura bilmədi. Boş qayıtdı. Şahzadə Bəhrəm bildi ki, bunun əlindən iş gələn deyil. Bol-bol dili var. Şahzadə Bəhrəm özü dağa çıxdı, Ox atdı, bir neçə quş vurdu. Gətirdi, bişirdilər, yedilər. Sonra qalxıb atlardılar. Oradan yola düşdülər. O oğlan da şahzadə Bəhrəmlə gedirdi. Bir xeyli yol getdilər, gəlib bir çaya yetişdilər. Çayın qırığı çəmənlik idi. Atdan düşdülər ki, özləri dincəlsinlər, atları da otlasın. Birdən oğlan yerindən qalxıb dedi:

– Yol gəlib yorulmuşam. Gərək çayda çimim, yorğunluğum çıxsın.

Şahzadə Bəhrəm ha dedi ki, oğlan, su dərindi, batarsan, o eşitmədi. Paltarını soyundu, çayın qırığında qoydu. Özünü çaya atdı. Çay çox gur axırdı, oğlan əl-qol atdı. Bir yana çıxa bilmədi. Axırda çay onu batırıb öldürdü. Şahzadə Bəhrəm suda batmış oğlanın paltarını götürdü. Baxdı ki, cibində qızıl var. Üç qardaş pəhləvana dedi:

– Gərək axtarış tapam, bu qızılı oğlanın öz adamlarına verəm. Bu mərdlikdən deyil ki, mən özgənin qızılına yiylənəm.

Bəhrəm suda batmış oğlanın paltarını, qızılını götürdü. Üç qardaş pəhləvanla atlardılar. Oradan yola düşdülər. Onlar at sürüb az getdilər, çox getdilər, bir şəhərə çıxdılar. Bəhrəm soraqlaşdı. Suda batmış oğlanı o şəhərdə xəbər aldı.

Şəhərli bir nəfər dedi:

– Padşahın qızı bunun nişanlısıdı, Apar paltarı, qızılı ona ver.

Bəhrəm padşahın imarətinə gəldi. Padşah qızı üzündə rübənd qabağa çıxdı, Bəhrəm suda batmış oğlanın paltarını ona verib oğlanın suda necə

batıb öldüyünü ona söylədi. Padşah qızı Bəhrəmdən pulu, libası aldı. Geri qayıtmaq istəyəndə üzündən rübəndi açıldı, qızın üzü göründü. Şahzadə Bəhrəm qızın gül üzünə, ay camalına baxdı. Nə gördü? Bu qız şəkildə gördüyü qızlardan biridi. Aldı görək o qızın nə dedi qız ona nə cavab verdi?

Aldı Bəhrəm:

Göz gördü, könül alışdı,  
Ay qız, gəl mənə, gəl mənə.  
Çiynin yeddi hörük saçdı,  
Ay qız, gəl mənə, gəl mənə.

Aldı qız:

Açıq qəlbli igid oğlan,  
Gəlləm sənə, gəlləm sənə.  
Yolundan olma, get oğlan,  
Gəlləm sənə, gəlləm sənə.

Aldı Bəhrəm:

Gül yanağın xal içində,  
Dodaqların bal içində.  
Saxlaram al, şal içində,  
Ay qız, gəl mənə, gəl mənə.

Aldı qız:

Üstümüzdə çərxi-fələk,  
Başa nə gətirir görək.  
Səni gördüm, coşdu ürek,  
Gəlləm sənə, gəlləm sənə.

Aldı Bəhrəm:

Sənsən gözəllərin gözü,  
Aşıqların şirin sözü.  
Sinəm üstə basma közü,  
Ay qız, gəl mənə, gəl mənə.

Aldı qız:

Sənsən coməndlərin xası,  
Əynində igid libası.  
Ürək eşqin mübtəlası,  
Gəlləm sənə, gəlləm sənə.

Aldı Bəhrəm:

Səni vəfali bilmışəm,  
Qəlbim pasını silmişəm,  
Uzaq mahaldan gəlmışəm,  
Ay qız, gəl mənə, gəl mənə.

Aldı qız:

Eşqə düşən çəkər cəfa,  
Dərdə təbib verər şəfa.  
Xoşa gəldin, gətdin səfa,  
Gəlləm sənə, gəlləm sənə.

Aldı Bəhrəm:

Qəmli olan kimsə dinməz,  
Məhəbbətin odu sönməz.  
Bəhrəm ölü səndən dönməz,  
Ay qız, gəl mənə, gəl mənə.

Aldı qız:

Sənubərəm, qaşım kaman,  
Tayım olmaz huri-qılman.  
Sözlərim doğrudu inan,  
Gəlləm sənə, gəlləm sənə.

Söz tamam oldu. Bəhrəm Sənubəri sevdiyi kimi, Sənubər də Bəhrəmi sevmişdi. Bəhrəmin igidliyi, mərdliyi qızın xoşuna gəlmışdı.

Dedi:

– Ay oğlan, mən bu şəhərin padşahının qızı Sənubərəm. O suya düşüb ölən oğlan mənim nişanlım idi. Mənim ona meylim yox idi. Meylim olmaya-olmaya məni ona nişan taxmışdilar. Sən ki belə mərdlik eylədin, bu gündən mən səninəm.

Bəhrəm dedi:

– Ay qız, mənim uzaq səfərim var, gedirəm. Ölməssəm, gələndə səni də apararam.

Şahzadə Bəhrəm Sənubərlə halallaşdı, üç qardaş pəhlivanla yollarına davam elədilər. Az getdilər, üz getdilər, dərə-təpə düz getdilər. Dərələrdən sel kimi, təpələrdən yel kimi keçdilər. At sürdülər. Gecəni gündüzə qatdırılar. Xeyli yol getdilər. Ancaq yolları bir yana çıxmadı. Hayana getdiklərini bilmirdilər. Nə qədər at sürdülərsə də, bir yana çata bil-mədilər. Bir qədər də at sürdülər, qoyun otaran bir çobana rast gəldilər.

Şahzadə Bəhrəm aldı görək çobandan yolu necə soruşdu, çoban ona nə cavab verdi.

Aldı Bəhrəm:

Qoyunu otlaqda otlayan çoban,  
Çoban, bir el, ucu nişan ver görək.  
Dərədən, təpədən atlayan çoban,  
Çoban, bir el, ucu nişan ver görək.

Aldı çoban:

Ay yanı yoldaşlı mərd igid oğlan,  
Bizim el gözəldi, Bəndər elidi.  
Namərd kəsi tutsun dərd, igid oğlan,  
Bizim el gözəldi, Bəndər elidi.

Aldı Bəhrəm:

Buraxıb gəlmışəm güllü bağları,  
At sürüb aşmışsam uca dağları.  
Sinəmin alışib yanın çağları,  
Çoban, bir el, ucu nişan ver görək.

Aldı çoban:

Nədəndi ki, uca dağlar aşmışan?  
Gözlərə qalanıb yanıb bişmişən?  
Nə səbəbdən sən çöllərə düşmüsən?  
Bizim el gözəldi, Bəndər elidi.

Aldı Bəhrəm:

Aşıb gəldim mən də qürbət ellərə,  
Adım düşər ağızlara, dillərə.  
Yeddi qızdı məni salan çöllərə,  
Çoban, bir el, ucu nişan ver görək.

Aldı çoban:

Bizim qızlar qamətlidi, boyludu,  
Dindirsən qan eylər, dava-dovludu.  
Sən sevən gözəllər hansı soyludu?  
Bizim el gözəldi, Bəndər elidi.

Aldı Bəhrəm:

Sevdiyim qızlarda kəmər beldəndi,  
Yanaqları lalədəndi, güldəndi.  
Hər birisi bir obadan, eldəndi,  
Çoban, bir el, ucu nişan ver görək.

Aldı çoban:

Keyir gəlməz gənc, savaşdan, davadan,  
Görüm ki, uzaq ol səni qadadan.  
İgid, gəl oł götür belə sevdadan,  
Bizim el gözəldi, Bəndər elidi.

Aldı Bəhrəm:

İgid olan bekar yerə ox atmaz,  
Nahaqdan qan edib günaha batmaz.

Ölər Bəhrəm, bu sevdadan qayıtmaz,  
Çoban, bir el, ucu nişan ver görək.

Aldı çoban:

Behbud çoban deyər ucalsın adın,  
Olsun keyf damağın, ləzzətin dadın,  
Get oğlan, get, hasil olsun muradin,  
Bizim el gözəldi, Bəndər elidi.

Behbud çoban söz ilə dediyi kimi, dil ilə də dedi:

— Ay oğlan, bu gədikdən aşanda Bəndərqala şəhəridi. Şenlik abadan-hıqdı. Gedin, düşün, dincəlin.

Şahzadə Bəhrəm Behbud çobandan ayrıldı üç qardaş pəhləvan ilə atını sürdü, gədikdən aşdı. Bəndərqala şəhərinə yetişdi. Onlar gecə bir qarının evində qonaq qaldılar. Yatdılar, dinclərini aldılar. Sabah açıldı. Qalxıb Bəndərqala şəhərinə çıxdılar. Gördülər şəhərin bir tə-rəfində bir qaya var. Bir çox pəhləvan o qayanın yanına yiğışındı. Bəhrəm də üç qardaş pəhləvan ilə oraya gəldi. Gördü qayanın başında bir gözəl kəklik var. Buraya yiğışan pəhləvanlar nə qədər ox atırlarsa da, heç biri kəkliyi vura bilmir. Kəklik oxlardan nə qırpinır, nə yerindən tərpənir, nə də uçur.

Şahzadə Bəhrəm irəli yeridi. Oxunu çilləyə qoydu. Kəkliyə bir ox atdı. Bəhrəmin oxu da kəkliyə dəymədi. Bəhrəmin yanındakı ox atan ortancıl qardaş dedi:

— Şahzadə sağ olsun, dayan, mən kəkliyi vurum. Bəhrəm razı olmadı. Özü kəkliyə bir ox da atdı. Bu ox da dəymədi. Kəklik yerindən belə tərpənib uçmadı. Bu Bəhrəmə hamisindən ağır gəldi. Açıqlı-acıqlı üçüncü oxunu çilləyə mindirib atdı. Bu ox da dəymədi. Ancaq kəklik quşdan uçdu. Bu vaxt Bəhrəm yoldaşlarına dedi:

— Siz burada dayanın, mən bu kəkliyin dalınca gedəcəyəm. Kəkliyin bu qədər atılan oxlardan uçmamasında bir sərr var.

Şahzadə Bəhrəm atını mindi, kəkliyin dalınca çapdı. Quş göy ilə, Bəhrəm yer ilə getdi. Kəklik uçub bir mağaraya girdi. Bəhrəm də onun dalınca mağaranın qapısına yetişdi. Atdan düşüb istədi içəri girsin, bir-dən bir gül camallı, bənövşə əndamlı qız, yanında da bir qarabaş mağaradan on dörd gecəlik ay kimi onun qabağına çıxdı. Şahzadə Bəhrəm

tamaşa eyləyəndə nə gördü? Bu qız şəkildəki qızlardan biridi. Aldı görək nə dedi:

Bəzənib qarşımıma çıxdın biqafıl,  
Sevdi dəli könül səni, ay kəklik!  
Az qaldı ağlımı alasan başdan,  
Sevdi dəli könül səni, ay kəklik!

Bilirəm elini, hansı ellisən,  
Bağçası reyhanlı, qızılgüllüsən,  
Şirin ləhcəlisən, şirin dillisən,  
Sevdi dəli könül səni, ay kəklik!

Çəkmişəm yolunda mən kövrə-cəfa,  
Nə ola gələsən sən bir insafa.  
Dünyada ömr edək biz sürekli səfa,  
Sevdi dəli könül səni, ay kəklik!

Dolannam çölləri sevda var başda,  
Yanır dərdli sinəm eşqi atəşdə.  
Mən tek nə gəzirsən sən dağda, daşda?  
Sevdi dəli könül səni, ay kəklik!

Artıb dərdi-qəmim heç gəlməz sana,  
Üz tutub yanına gəldim dərmana.  
Bəhrəm qurban olsun sən kimi cana,  
Sevdi dəli könül səni, ay kəklik!

Söz tamam oldu. Qız şahzadə Bəhrəmin ona aşiq olduğunu bildi. Qız da oğlanı bəyəndi. Dedi:

— Ay oğlan, sözünü qəbul eyləyirəm. Mən Bəsrə padşahının qızı Mahmünəvvərəm. Atam məni vəzirin oğluna vermək istəyir. Mən ona getmirəm. Möhlət alıb qarabaşım ilə gəzməyə çıxmışam. Kəklik cildinə girib qayadan şəhərə tamaşa eyləyirdim ki, o pəhlivanlar gəlib mənə ox atdılar. Sonra da sən gəlib çıxdın. Səni bəyəndim. İndi gedirəm, yolunu gözləyəcəyəm, gəl məni apar!

Mahmünəvvər Bəhrəmdən ayrılib kəklik cildinə düşdü. Qarabaşı ilə uçub getdi. Bəsrədə atasının evinə yetişdi. Bu tərəfdən də şahzadə

Bəhrəm məlul, müşkül üç qardaşın yanına qayıtdı. Üç qardaş pəhləvan Bəhrəmi məlul görüb ondan səbəbini xəbər aldılar. Götürdü Bəhrəm görək üç qardaş pəhləvanın cavabında nə dedi:

Qulaq asın mərd igidlər,  
Bir qız sövdasına düşdüm.  
Könül ki, almaz öyütər,  
Bir qız sevdasına düşdüm.

Müjgənə ox, qaşı qara,  
Ürəyimə vurdur yara.  
Bu dərdimə olmaz çara,  
Bir qız sövdasına düşdüm.

Can almaqdı onun qəsdi,  
Səbr qərarımı kəsdi.  
Yanında vardı qız dostu,  
Bir qız sevdasına düşdüm.

Vardı əcəb işvə, nazi,  
Göllərində ördək, qazi.  
Bəsrə padşahının qızı,  
Bir qız sevdasına düşdüm.

Dərd gələr Bəhrəmi tapar,  
Getsə qiyamətmi qopar.  
Dedi gəlib məni apar,  
Bir qız sevdasına düşdüm.

Söz tamam oldu. Üç qardaş pəhləvan Bəhrəmə ürək-dirək verdilər. Bəhrəm üç qardaş pəhləvanla atlanıb yola düşdü, at sürdülər. Gəldilər bir padşahın torpağına çatdılar. Şahzadə Bəhrəm üç qardaş pəhləvan da yanında padşahın imarətinin yanından keçirdi. Evvanda gözü bir qızə sataşdı. Baxdı bu qız şəkildə gördüyü qızların dördüncüsüdü. Eşqi cuşa gəldi, aldi görək nə dedi:

Eyvanından baxan gözəl,  
Sən mənim butamsan, butam.  
Məni oda yaxan gözəl,  
Sən mənim butamsan, butam.

Aldı kız:

At üstündə duran oğlan,  
Düş burada qonaq əylən.  
Yay-oxunu quran oğlan.  
Düş burada qonaq əylən.

Aldı Bəhrəm:

Əynində var yaşıl alın,  
Çəkilibdi xətti-xalın.  
Nə gözəldi gül camalın,  
Sən mənim butamsan, butam.

Aldı kız:

Oğlan, bülbülmü, gülmüsən?  
Dərmansız dərdim bilmisən.  
Uzaq yollardan gəlmisən,  
Düş burada qonaq əylən.

Aldı Bəhrəm:

Şirin dilli gözəl canan,  
Bəhrəm olsun sənə qurban.  
Saxlasan, olaram mehman,  
Sən mənim butamsan, butam.

Aldı kız:

Tərlan sözün deməz xəlvət,  
Eşqindən yandım bimürvət.  
Axır ollam sənə qismət,  
Düş burada qonaq əylən.

Söz tamam oldu. Bəhrəm üç qardaş pəhləvan ilə bərabər atdan düş-dülər. Tərlana qonaq getdilər. Tərlanın başında qırx kız əyləşmişdi.

Şahzadə Bəhrəm söz ilə dediyi kimi, dil ilə də Tərlana aşiq olduğunu söylədi. Padşah qızı Tərlan dedi:

– Oğlan, dediklərinə mən razıyam. Ancaq gərək atam da razı olsun.

Gecə orada qaldılar, sabahı Bəhrəm padşahın yanına getdi.

Padşah yer göstərdi. Bəhrəm əyləşdi. Söhbətə başladılar. Şahzadə Bəhrəm Tərlana aşiq olduğunu padşaha dedi. Padşah Bəhrəmi kamallı oğlan gördü. Onun kamalını sınamaq üçün dedi:

– Oğlan, bir kişi ilə bir arvad var. O ər-arvadın hər il bir əli şil, ayağı topal övladı olur, sonra ölürlər. Get onların sırrını öyrən, mənə gətir, sonra qızımı sənə verim.

Bəhrəm baş endirib çıxdı. Üç qardaş pəhləvanın yanına gəldi. Əhvatalı onlara nağıl eylədi.

Üç qardaş dedi:

– Şahzadə, biz də səninlə gedək.

Şahzadə Bəhrəm razı olmadı. Atlandı, özü tək yola düşdü. Bəhrəm yolda bir kor qocaya rast gəldi. Kor qoca ondan haraya getdiyini xəbər aldı. Bəhrəm kişi ilə arvadın sırrını öyrənməyə getdiyini söylədi.

Kor qoca dedi:

– Gedərsən, üç yol ayarında bir ev var. İçəri girərsən. Bir kişi ilə bir arvad görəcəksən. Onlardan sirlərini soruşarsan. Onlar səndən əlac istəyəcəklər. Onda sən deyərsən ki, əgər onlar ürəklərinin sirlərini birləşdirərsən, onda onların hər il bir əli şil, ayağı topal övladları ölməz, salamat qalar.

Şahzadə Bəhrəm razılıq eləyib kor qocadan ayrıldı. Atını sürdü. Gəldi üç yol ayarında bir evə çatdı. Atdan düşdü, içəri girdi. Gördü bir kişi ilə bir arvad oturub. İçəri girdi. Salam verdi. Salamını aldılar.

Kişi dedi:

– Oğlan, buraya nəyə gəlmisən?

Şahzadə Bəhrəm dedi:

– Sizin sırrınızı öyrənməyə gəlmışəm.

Kişi dedi:

– Biz sırrımızı o adama açarıq ki, bizim dərdimizə əlac eyləsin.

Bəhrəm dedi:

– Siz sırrınızı açın, mən əlac eyləyərəm.

Kişi dedi:

– Ey oğlan, eşit və inan, bizim hər il bir şil, topal oğlumuz olur, ölürlər. Bilmirik bunun əlacı nədi.

Şahzadə Bəhrəm kor qocannı öyrətdiyi kimi dedi:

– Siz ürəyinizdəki sırrı bir-birinizi açın, onda oğlunuz ölməz.

Kişi dedi:

– Mənim bu qədər varım, dövlətim var. Yenə birinin əlində pul, mal görəndə istəyirəm o da mənim olsun, çox tamahkaram.

Kişinin cavabında arvad dedi:

– Ay kişi, mən bir cavan oğlan görəndə həmişə ona meylim qonur, nəfsim keçir.

Bəhrəm dedi:

– Bundan sonra sizin oğlunuz ölməz.

Şahzadə Bəhrəm ər ilə arvadın fikrini öyrənib atını mindi, sürdü gəldi sırrı padşaha söylədi. Padşah Bəhrəmi kamallı görüb qızı Tərlanı ona verdi. Bəhrəm bir neçə gün orada qaldı. Bir gün üç qardaş pəhləvanla atlandı, yola düşdü. Onlar az getdilər, çox getdilər, gedib bir şəhərə çatdırılar. Yorulmuşdular. Yorğunluqlarını almaq üçün bir müddət orada qalası ol-dular. Bir karvansaraya gedib atlarına töylə, özlərinə mənzil tutdular.

Bir gün şahzadə Bəhrəm yoldaşları ilə şəhərə çıxmışdı. Bir yerə yetişdi. Gördü bir tacir üzü rübəndli bir qız satır. Şahzadə Bəhrəmin o qızı yazığı gəldi. Qızıl verib qızı tacirdən satın aldı. Yoldaşlarına dedi:

– Yazılıqdı, aparrıq, qarabaş olar.

Qızı götürüb mənzilə gətirdilər. Qız yaxşı qulluq edirdi. Bir gün səhər ertə şahzadə Bəhrəm yuxudan tez durmuşdu. Qız hələ oyanma-mışdı. Bəhrəm oraya gəldi. Qızın üzündən rübəndi düşmüştü. Bəhrəm nə gördü? Bu bir gözəldi ki, dünyada tayı, bərabəri yoxdu. Günə deyir sən çıxma, mən çıxacağam, aya deyir sən doğma, mən doğacağam.

Şahzadə Bəhrəm qızı diqqətlə tamaşa eyləyəndə baxdı ki, bu qız şəkildəki qızlardan biridi. Sevindi, könlü coşdu, qəlbəi havalandı, götürdü görək nə dedi:

Aldı Bəhrəm:

Şirin yuxu yatan ay qız!

Oyan ay qız, sən mənimsən.

Rübəndini atan ay qız!

Oyan ay qız, sən mənimsən.

Şahzadə Bəhrəmin səsinə qız diksinib yuxudan ayıldı. Yasəmən zülfərindən üç tel ayırib nar məmələrinin arasına basdı, görək nə dedi:

Aldı qız:

Xətti-xalı bənövşəsən,  
Cavan, söylə mətləbin nə?  
Salma məni təşvişə sən,  
Cavan, söylə mətləbin nə?

Aldı Bəhrəm:

De bir insansan, pərisən?  
Dilimin bir əzbərisən?  
Gözəllərin ülkərisən,  
Oyan ay qız, sən məniməsən.

Aldı qız:

Sinəmi yandırır fəraq,  
Yox elimdən verən soraq.  
Atamdan, anamdan iraq,  
Cavan, söylə mətləbin nə?

Aldı Bəhrəm:

Əlif qəddim beydi, mimdi,  
Sinəmə yeriyən simdi,  
Haralısan, atan kimdi?  
Oyan ay qız, sən məniməsən.

Aldı qız:

Dilləri xoş avaziyam.  
Ərşin zöhrə yulduzuyam.  
Gülşah padşahın qızıyam,  
Cavan, söylə mətləbin nə?

Aldı Bəhrəm:

Gözəl olmaz bu mürvətdə,  
Ciyərim yanır firqətdə.  
Nə gəzirsən sən qürbətdə?  
Oyan ay qız, sən məniməsən.

Aldı kız:

Haramılar buyurdular,  
Qəm hicranla doyurdular.  
Vətənimdən ayırdılar,  
Cavan, söylə mətləbin nə?

Aldı Bəhrəm:

Bəhrəm deyər, eşqə dolmaq,  
Dərin dəryalara dalmaq.  
Mətləbimdi səni almaq,  
Oyan ay qız, sən mənim sən.

Aldı kız:

Firəngizəm, deməm yalan,  
Könlüm oldu tamam talan.  
Mən olum boyuna heyran,  
Cavan, söylə mətləbin nə?

Söz tamam oldu. Qız söz ilə dediyi kimi, dil ilə də dedi:

– Ay cavan, eşit və inan. Mən Gülsah padşahın qızı Firəngizəm. Atama qırx haramı yağı çıxmışdı. Bir gecə haramılar gəlib atamı öldürdülər. Məni götürüb bu şəhərə gətirdilər. Tacirə satdılar. Tacirdən də siz aldınız.

Bəhrəm üç qardaş pəhləvanla məsləhətləşdi.

Üç qardaş pəhləvan dedi:

– Şahzadə, bizim məsləhətimiz belədir ki, qızı bu şəhərdə qoy, gedək. Qayıdanda özün ilə apararsan.

Bəhrəm üç qardaşın məsləhətinə razı oldu. Firəngizi bir imanlı qarının evində qoyma. Ona yaxşı xərclik verdi. Halallaşib üç qardaş da yanında yola düşdü. Onlar beş gün, beş gecə at sürdülər, gedib bir şəhərə yetişdilər. Şahzadə Bəhrəm yoldaşları ilə şəhərin içərisindən keçirdi. Bir də nə gördü? Qırx incə qız bir gözəli üzük qaşı kimi ortaya alıb başına pərvanə kimi dolana-dolana aparır. Qızlar hamamdan gəlib evlərinə gedirdilər. Şahzadə Bəhrəm tamaşa eyləyəndə nə gördü? Qırx

incə qızın ortasındaki ay kimi şəfəq salan, gün kimi yanmış qız şəkildə  
gördüyü qızların biridi. Könlü havalandı, ürəyi coşdu, aldı görək nə dedi:

Aldı Bəhrəm:

Hamamdan qayıdan nazlı sultanım,  
Söylə qız, güzərin hayana belə?  
Nə zamandı firqətindən yanırıam,  
Od salıbsan sən bu canıma belə.

Aldı qız:

Kəhər at üstündə duran qoç iyid.  
Yoxsa ki, giribsən qəsdə bu eldə?  
Yol azıbsan axtar tap sən yolunu,  
Dost əyri baxarmı dosta bu eldə?

Aldı Bəhrəm:

Mən bilmədim gözəl, sənin halını,  
Gəl göc dolandırma sən xəyalını.  
Sevmişəm ağ üzdə qara xalını,  
Eyləyibsən məni divanə belə.

Aldı qız:

Bizim eldə qərib xoş mehman olar,  
Canana sadəğə şirin can olar.  
Şah atam eşidər, yəqin qan olar,  
Danış sözlərini asta bu eldə.

Aldı Bəhrəm:

Dağ başında titrəmişəm, əsmişəm,  
Müxənnəti bir zərbəylə əzmişəm.  
Bəhrəməm, at sürüb yollar keçmişəm,  
Gəlmışəm mən sənə qurban belə.

Aldı kız:

Gözəl ilə şirin söhbət qatarsan,  
Sən tərlansan, yaşıl başı tutarsan.  
Qismət olsa, muradına çatarsan,  
Qalmaz igid könlü yasda bu eldə.

Şahzadə Bəhrəm söz ilə dediyi kimi, dil ilə də dedi:  
– Ay qız, mən sənə aşiqəm. Uzaq ellərdən sənin sorağına gəlmışəm.  
Gözəl dedi:  
– Mən razıyam, ancaq ixtiyarım öz əlimdə deyil. Bura Çin elidi.  
Mən də Çin padşahının qızıyam. İstə, atamdan məni al!

Gözəl bu sözü deyib Bəhrəmdən ayrıldı, qırx incə qız ilə evlərinə getdi. Şahzadə Bəhrəm bundan xeyli məlül oldu. Üç qardaş pəhləvanı orada qoyub, özü Çin padşahının yanına getdi. Çin padşahı yer göstərdi. Şahzadə Bəhrəm əyləşdi. Bir çox söhbətdən sonra şahzadə Bəhrəm Çin padşahının qızından söhbət açdı. Gözələ aşiq olduğunu söyledi. Çin padşahı Bəhrəmin hünərini bilmək istədi. Çin padşahının qırx pəhləvanı var idi. Padşah Bəhrəmə dedi:

– Mənim pəhləvanlarımıla güləşib onları yixa bilsən, qızımı sənə verrəm. Yixa bilməzsən, boynunu vurdurram.

Şahzadə Bəhrəm Çin padşahının bu sözünə razı oldu. Padşah hökməyələdi, qırx pəhləvan meydana gəldi. Pəhləvanlar bir-bir şahzadə Bəhrəmin meydanına çıxdı. Bunu görüb üç qardaş pəhləvan Bəhrəmin köməyinə gəldi.

– Bəhrəm dedi:  
– Siz çəkilin, bir yanda durun. Mərd igid yoldaşını qabağa verməz, özü irəli çıxar. Bir də ki güləş meydanıdı. Bir-bir güləşəcəyik. Görək kimin baxtı güləcək, kim qalib gələcək.

Şahzadə Bəhrəm qırx pəhləvan ilə güleşməyə başladı. Qırx pəhləvan bir-bir Bəhrəmin meydanına çıxdı. Şahzadə Bəhrəm onların qırxını da yıldı. Çin padşahı şahzadə Bəhrəmin hünərli bir igid olduğunu gördü. Ondan xoşu gəldi. Qızı Gözəli şahzadə Bəhrəmə verdi. Şahzadə Bəhrəm bir müddət burada qaldı. Bir gün Çin padşahının qızı ilə halal-hümmət eyleyib atlandı, yoldaşları ilə yola çıxdı. Onlar neçə gün neçə gecə yol getdilər. Gəlib yol kənarında bir qocaya rast gəldilər. Şahzadə Bəhrəm qocadan hal-əhval bilmək, yol xəbər almaq üçün götürdü görək nə dedi, qoca ona nə cavab verdi, biz deyək, eşidənlər şad olsunlar:

Aldı Bəhrəm:

Başına döndüyüm ay qoca baba,  
Baba, söylə bu yol hayana gedir?  
Coşdu dəli könlüm sevdaya düşdüm,  
Baba, söylə bu yol hayana gedir?

Aldı qoca:

Başına döndüyüm gül üzlü oğul,  
Oğul, sən deyən yol Yəmən yoludu.  
Nə olubdu sən sevdaya düşübən?  
Oğul, sən deyən yol Yəmən yoludu.

Aldı Bəhrəm:

Qızılgülü dəstə tutub dərmışəm,  
Dərib-dərib yaylıq üstə sərmışəm.  
Canım alan yeddi camal görmüşəm,  
Baba, söylə bu yol hayana gedir?

Aldı qoca:

Onlar necə camal, necə canandı?  
Babanın bu canı sənə qurbəndi.  
Əl götür sevdadan, sevda yamandı,  
Oğul, sən deyən yol Yəmən yoludu.

Aldı Bəhrəm:

Bir nə ola müşkül işim düzələ,  
Bağlarımız bürünməyə xəzələ.  
Bəhrəməm, yetişəm yeddi gözələ,  
Baba, söylə bu yol hayana gedir?

Qoca söz ilə dediyi kimi, dil ilə də dedi:

— Oğul, bu yol Yəmən şəhərinə gedir. Az qalıb, atlarınızı sürün çatarsınız. Şahzadə Bəhrəm yoldaşları ilə atlarını sürdürdü. Gəldi Yəmən şəhərinə yetişdi. Şahzadə Bəhrəm üç qardaş pəhləvanla gördülər şəhərdə,

meydanın dörd tərəfində çadırlar qurulubdu. Bəhrəm bir yəmənlidən bunun nə olduğunu, çadırların burada nə üçün qurulduğunu xəbər aldı.

Yəmənli kişi dedi:

– Ey oğlan, Yəmən padşahının Mələkmənzər adlı günə göz qırpan, aya lağ eləyən, dünyada tayı-bərabəri tapılmayan bir gözəl qızı var. Çadırlar doqquz padşah oğlanlarının çadırlarıdır. Onların hər biri bir torpaqdan qoşun çəkib gəlibdi ki, Mələkmənzəri alsın.

Yəmənlidən bu sözü eşidən şahzadə Bəhrəm mətləbi anladı. O da yoldaşları ilə doqquz padşah oğlanları ilə yanaşı, meydanın bir tərəfində çadır qurdu, üç qardaş pəhləvani orada qoydu. Birdən güzəri Yəmən padşahının imarətinin yanından düşdü. Şahzadə Bəhrəm nə gördü, külafirəngidə bir qız durub baxır. Camalından ay-gün işiq alır, gözəllikdə tayı tapılmaz. Tanrıının xoş gələndə bu gözəli yaradıb. Gözəllik paylayanda birinci payı ona verib. Qələmini ilk dəfə onun qaşlarına çəkib. Şahzadə Bəhrəm qızı baxdı, gördü ki, şəkildəki qızdı. Az qaldı ağlı başından çıx-sın, aldı görek nə dedi:

Külafirəngidə əyləşən gözəl,  
Apardı ağlımı qara qaşların.  
Gözlərin cəllad tek giribdi qəsdə,  
Eyləməz dərdimə çara qaşların.

Heyranam səndəki hüsnü camala,  
Ağla, fərasətə, logman kamala.  
Tənə qılar ərş üzündə hilala,  
Vurubdu sinəmə yara qaşların.

Bəhrəm deyər əhd-peymana gəlmışəm,  
Sən gözələ mən qurbana gəlmışəm.  
Həsrətin çəkməkdən cana gəlmışəm,  
Rəhm eyləmir cəfakara qaşların.

Şahzadə Bəhrəm baxdı ki, qız onun sözünə cavab verməyir. Aldı dübarə görek nə dedi:

Aldı Bəhrəm:

Qadasın aldığım pəri,  
Şirin-şirin danış indi.  
Adındı dilim əzbəri,  
Eşq oduna alış indi.

Aldı Mələkmənzər cavabında:

Məlul baxıb duran oğlan,  
Oğlan, söylə nə danışım?  
Boyuncuğun buran oğlan,  
Oğlan, belə nə danışım?

Aldı Bəhrəm:

Əyləşibsən taxt üstündə,  
Sinəm qalıb dağ, düyündə.  
Yaranıbsan nə xoş gündə,  
Şirin-şirin gülüş indi.

Aldı Mələkmənzər:

Eşqin peymanası dolub,  
Sonalar göllərə dolub.  
Baxça içrə həsrət qalıb,  
Bülbül gülə, nə danışım?

Aldı Bəhrəm:

Qumru ötür, gəlir səsi,  
Sən yer üzünүn pərisi.  
Yeddi gözəlin birisi,  
Həsrət dosta, sarış indi.

Aldı Mələkmənzər:

Asta söylə sözün aman,  
Şah eşidər, verər fərman.  
Uzaq eldən qərib oğlan,  
Qonaq gələ, nə danışım?

Aldı Bəhrəm:

Gözəl, sözü vurma üzə,  
Sinəmi yandırma közə.  
Biçdir, geyin təzə-təzə,  
Köynəyini nariş indi.

Aldı Mələkmənzər:

Mərd igidsən, göstər hünər,  
Gözüm göyçək, qaşım qəmər.  
Yaraşır gümüşdən kəmər,  
İncə belə, nə danışım?

Aldı Bəhrəm:

Bəhrəməm, girrəm meydana,  
Bac verməm yağı düşmana.  
Küsüllüyü at bir yana,  
Gəl mənimlə barış indi.

Aldı Mələkmənzər:

Mələkmənzər deyib gülsə,  
Dost dostunun qədrin bilsə.  
Sevdiyim mərd igid gəlsə,  
Bizim elə, nə danışım?

Söz tamam oldu. Mələkmənzər dedi:

– Ey oğlan, mənim meylim səndədi. Get atamdan istə, al.

Şahzadə Bəhrəm Yəmən padşahının yanına gəldi. Yəmən padşahı şahzadə Bəhrəmi xoşrifət oğlan görüb yanında əyləşdirdi. Nəyə gəldiyini xəbər aldı. Şahzadə Bəhrəm Mələkmənzərə aşiq olduğunu söylədi. Yəmən padşahı qızının şahzadə Bəhrəmə meyli olduğunu biləndən sonra dedi:

– Oğlan, qızımı sənə verərəm. Ancaq doqquz padşah oğlanlarının şərini mənim başımdan rədd eylə.

Yəmən padşahının cavabında şahzadə Bəhrəm dedi:

– Bu namərdlik olar. Mən qızı belə ala bilmərəm. Gedərəm, iki şir tutub gətirrəm. Qızın Mələkmənzəri o iki şirin arasında qoyaram. Hər kim cürət eyləyib, hünər göstərib şirlərin arasından qızı götürə bilsə, Mələkmənzər onun olsun.

Yəmən padşahı Bəhrəmin tədbirinə razı oldu. Şahzadə Bəhrəm getdi iki şir gətirdi. Mələkmənzəri polad qəfəs içində şirlərin arasında qoydular. Doqquz şahzadələrə xəbər verdilər ki, hər kim gedib şirlərin arasından qızı götürə bilsə, qız onundu.

Şahzadələrin hər biri Mələkmənzəri almaq həvəsinə düşdü. Bir-bir meydana gəldilər. Şirlərin arasından Mələkmənzəri götürmək istədilər. Götürə bilmədilər. Şirlər padşah oğlanlarının doqquzunu da parçalayıb öldürdü. Şahzadələri ölmüş görüb onların başında gəlmış qoşunlar dağıldılar, çıxıb yerlərinə getdilər. Axırda şahzadə Bəhrəm qılinc çəkib şirlərə hücum eylədi. Şirlər istədilər ki, Bəhrəm yönəlsinlər. Bəhrəm aman vermədi. Şirlərin ikisini də qılinc ilə vurub öldürdü. Qızı götürdü. Yəmən padşahının başının adamları ilə üç qardaş pəhləvan şahzadə Bəhrəmin hünərinə, igidliyinə afərin söylədilər. Bundan sonra Yəmən padşahi qızını Bəhrəmə verdi. Bəhrəm bir müddət burada qaldı. Sonra o, Mələkmənzəri götürüb gedəsi oldu. Bu vaxt Yəmən padşahı qoşun hazırlatdı. Qoşun böyüklərinə tapşırıd ki, ixtiyarınız şahzadə Bəhrəmdədi. Şahzadə Bəhrəmi nişanlısı ilə aparıb öz yerlərinə qoyub qayıdarsınız. Şahzadə Bəhrəm Mələkmənzərlə, üç qardaş pəhləvanla, qoşun əhli ilə atlanıb yola düşdü. Gəldi Çinə yetişdi. Bir neçə gün orada qonaq qaldı. Çin padşahının qızı Gözəli götürdü. Gəldi Gülşah padşahının qızı Firəngizə yetişdi. Onu da götürdü, yol başladı. Getdi Tərlan olan yerə çatdı. Tərlanı da götürdü, getdi Bəsrəyə yetişdi. Gördü Bəsrədə Mahmünəvvərin toyudu. Qız vəzirin oğluna verilib, toy olur, köchaköcdü. Şahzadə Bəhrəm Bəsrə padşahından Mahmünəvvəri istədi. Bəsrə padşahı qızını xoşluqla Bəhrəmə vermədi. Dava başlandı. Şahzadə Bəhrəm başındakı qoşunla Bəsrə padşahının qoşununu qırıb dağıtdı. Davada vəzirin oğlunu da öldürdülər.

Şahzadə Bəhrəm Mahmünəvvəri qılinc gücünə aldı. Getdi Sənubərə yetişdi. Sənubəri götürdü, pərilər padşahının torpağına getdi. Bir müddət pərilər padşahının vilayətində qaldı. Pərilər padşahının qızı Pərinəzi da götürdü, yola düşdü.

Şahzadə Bəhrəm yanında yeddi gözəl qız, başında çoxlu qoşun gəldi atasının torpağına çatdı. Şahzadə Bəhrəm gedəndən bəri neçə illər keçmişdi. Bəhrəmin anası oğlunun ayrılığına dözə bilməyib ölmüşdü. Atası isə fağır-füqərəya göz verib, işiq verməyən zülmkar bir padşah olduğundan camaat onu taxtdan salib öldürmüdü. Şahzadə Bəhrəm gəldi, gördü atasının yerində vəzir padşah olubdu. Vəzir də insafsız, ədalətsiz bir adam idi. Şahzadə Bəhrəm qılinc çəkdi, vəziri və onu istəyənləri öldürdü. Özü taxta çıxdı. Ona dost, mehriban olan böyük qardaşı özünə vəzir, ortancı qardaşı vəkil, kiçik qardaşı isə qoşun böyüyü eylədi. Üç qardaş pəhləvana eldə qız seçib aldı. Bəhrəm onların da toyunu özü ilə bərabər eylədi. Şahzadə Bəhrəm qırx gün, qırx gecə toy elədi. Yeddi qızı

aldi. Yəmən qoşunu şahzadədən izin istədi. Çıxdı öz yerlərinə getdi. Şahzadə Bəhrəm camaatla ədalətlə rəftar eyləyib, gətirdiyi gözəllərlə ömür sürməyə, gün keçirməyə başladı.

Deyirlər, şahzadə Bəhrəmin toyuna bir neçə aşiq gəldi, gözəllərin duvaqqapmalarını belə eylədi:

Aşığın qurban olsun,  
Sənin kimi yara gözəl.  
Gözlərin canlar alır,  
Qaşlarındır qara gözəl.  
Heyranam mən əzəldən,  
O zülfü şahmara gözəl.  
Ömür eylə, qismət olma,  
Qonça gülsən, xara gözəl.

Sənsən qonça gül,  
Saçların sünbüл,  
Aşığın bülbül.  
Şöqə salırsan,  
Eşqə dalırsan,  
Canım alırsan.

Olmaز belə naz,  
Şirin xoş avaz,  
Öldürmə məni,  
Ay şahinşahbaz.  
Firqətinə çəkməkdən,  
Sinəm para-para gözəl.

Gözəllərdə qaydadi,  
Sallanar, yüz nazla gəzər.  
Çalxanar sona kimi,  
Ördək ilə qazla gəzər.

Gül reyhanlı bağlarda,  
Bölük-bölük qızla gəzər.  
Deyər, gülər danişar,  
Şirin söhbət, sazla gəzər.

Şirindi dilin,  
İncədir belin,  
Qaradı telin.  
Telə bənd ürək,  
Ay gözəl mələk,  
Üzünü görək,  
Əcəb göyçəksən,  
Gözəl çiçəksən,  
Tayın tapılmaz,  
Halqa birçəksən.

Rəhm eylə, çəkmə məni  
Zülfərindən dara gözəl.

Geyibsən əndamına,  
İpək üstdən şal, ay dilbər.  
Görəni valeh eylər,  
Ağ üzündə xal, ay dilbər!  
Necə gözəl yaraşır,  
Qamətinə al, ay dilbər!  
Çəkir sənin həsrətini,  
El, oba, mahal, ay dilbər!

Eldə bir dənə,  
Mərcan, dürdənə,  
Mayılam sənə,  
Qadəni alım,  
Canıma salım,  
Eşqinə dalım.  
Sən tək can olmaz.  
Nə qılman olmaz,  
Nə huri-mələk,  
Kim qurban olmaz,  
Özü xoş, sözü şirin,  
Belə işvəkara gözəl.  
Gözəllər gözəlisən,  
Meylim qonub ay qız sənə.  
Amandı ağrin alım,  
Bircə gəl rəhm eylə mənə.

Müjganların oxlayıb,  
Bağrim başın dönə-dönə.  
Bilmirəm şirin dostdan,  
Nədən inciyibsən yenə?

İncimə məndən,  
Ay nazik bədən.  
Dönmərəm səndən,  
Gül üzlü canan.  
Əlindən aman,  
Halimdı yaman.  
Ay nazlı dilbər!  
Qaşları qəmər,  
Adın olubdu,  
Dilimdə əzbər.

Tərifin, şan-şöhrətin.  
Düşüb hər diyara gözəl.

Aşıq Əli heyran sənə,  
Kənar gəzmə, qadan alım.  
Gahdan bir qaşın çatıb,  
Bağrim əzmə, qadan alım.  
Yaşılbaş sona kimi,  
Yana süzmə, qadan alım.  
Amandı ətəyindən,  
Əlim üzmə, qadan alım.

Ağzımıdı acı,  
Dərdim əlacı,  
Baxma qıyğacı,  
Əziz canansan,  
Təbib loğmansan.  
Mətləb qanansan,  
Xubların başı,  
Könül sirdası,  
Oynadıb çatma,  
O qaytan qaşı,  
Aşıqəm mən əzəldən,  
Gözləri xumara gözəl.



Färhad  
va  
Sizin



## USTADNAMƏ

Danəndə yanında, məclis içində,  
Şirin sözün cana yayılsın gərək!  
Sazın cingildəyib, səsin gələndə,  
Qəflətdə yatanlar ayılsın gərək!

Ləli-mərcan gərək aşiq kalamı,  
Afərin söyləyə eşidən hamı,  
Firdovsi, Nizami, Füzuli, Camı,  
Ustadlar tanıñib sayılsın gərək!

Yandırmaz hər qəlbi eşqin atası,  
Fərhad ister çapa qayanı, daşı.  
Kamil ustad olmaz hər yetən naşı,  
Dəmir zindan üstə döyülsün gərək!

Əgər qismət olsa tər-xonça xara,  
Şeyda bülbülbatar min ahı-zara.  
Dünyada düşməsin mərd adam dara,  
Naməndlər comərdə əyilsin gərək!

Getdi bu dünyadan neçə şiri-nər,  
Bəhrəm şah hünərvər, Xosrov dilavər.  
Aşiq Xeyri, sözün söylə dil əzbər,  
Ustadlara rəhmət deyilsin gərək!

Ustadlar ustadnaməni bir deməyib, iki deyərlər. Biz də deyək iki olsun, məndlərin başı dik olsun.

Fələk zəhər qatdı çoxlar aşına,  
Çoxlar ömrün tamam eylədi bir gün.  
Min bəla gətirdi axır başına,  
Sitəmindən həzər söylədi bir gün.

Çoxlar möclis qurub döşətdi xalı,  
Qaldı bu dünyada dünyanın malı.  
Uddu qara torpaq ol Rüstəm Zalı,  
Gör çərxi hökmdar neylədi bir gün.

Fələk hər kimsədən bir qisas aldı,  
Əzrayıl yeriyib qanadın çaldı.  
İskəndər əlindən qamçını saldı,  
Xancal alıb bağın teylədi bir gün.

Mərd iyidlər kəm olmazlar mürvətdən,  
Hər kəsdənin qisməti var nemətdən.  
Buğda verib çıxardılar cənnətdən,  
Şeytan ol Adəmi tovladı bir gün.

Ümid, bel bağlama fani dünyaya,  
Gəl qiymət qoy ustad verən haqq-saya.  
Bəlkə əməyini döndərdi zaya,  
Səni də yolundan eylədi bir gün.

Ustadlar ustadnaməni iki deməyib üç deyər, biz də deyək üç olsun,  
naməndlərin ömrü puç olsun.

Söylə görüm, gəlib keçib,  
Neçə insan dünya, səndən?  
Ölüm şərbətini içib,  
Qoca, cavan dünya, səndən?

Gah boşaldın, gah da doldun,  
Çox işlərə səbəb oldun.  
Neçə şahlar taxtdan saldın,  
Çəkdi fəğan dünya, səndən.

Kimini qəmlə doydurdun,  
Kimisinə al geydirdin.  
Kiminin gönün soydurdun,  
Getdi üryan dünya, səndən.

Əzəl savaba baxmadın,  
Fağır qolundan tutmadın.  
Kimsə dadına çatmadın,  
Ay dad, aman dünya, səndən.

Birini eyləyəndə şad,  
Birisinə çəkdirdin dad.  
Neçəsi getdi namurad,  
Uddu al qan dünya, səndən.

Bir zaman murada yetdi,  
Cəmi quşlara hökm etdi.  
Ömr eylədi, köçüb getdi,  
Çox Süleyman dünya, səndən.

Devlər ilə eylədi cəng,  
Öldürdü çox iyid, sərhəng.  
Can üzüldü, oldu diltəng,  
Rüstəm-dastan dünya, səndən.

Şir tək bərələrdə yatdı,  
Atasının güştü tutdu.  
Cavan getdi, qana batdı,  
Söhrab nalan dünya, səndən.

Firdovsi yazdı “Şahnamə”,  
Dastanı yetdi tamamə,  
Dad çəkdi çatmadı kamə,  
Bir elə can dünya, səndən.

Nizaminin xoş həvəsi,  
Aləmə yayıldı səsi.  
Açıldı söz xəzinəsi,  
Ləli-mərcan dünya, səndən.

İskəndər qoydu başa tac,  
Balıqlardan aldı xərac.  
Axır oldu taxtı tərac,  
Çəkildi yan, dünya, səndən.

Sən olandan bəri abad,  
Gəlib keçib neçə ustad,  
Neçə aşiq, Şirin-Fərhad,  
Gedib giryān, dünya, səndən.

Kəsdin iyidlər yolunu,  
Sindirdin şimşad qolunu.  
Qocaltdın Əlioğlunu,  
Qəddi kaman, dünya, səndən.

Sizə hardan xəbər verim, dünyanın bir əyyamından, ustadlar qovlundan, şirlər yolundan, dünyanın bir zamanında Şəmistan adlı varlı, cahi-cəlallı bir padşah var idi. Şəmistan padşahının qoca vaxtında övlad payı, gözəllikdə tayı tapılmayan, ayı mat, günü xəcalət eliyən Şirin adlı bir qızı var idi. Şəmistan padşah bir imarət qurdurmaq istədi. Bilal adlı yaxşı bir bənnə var idi. Şəmistan padşah Bilalı çağırtdı. Bənnə Bilal padşahın hüzuruna gəldi, baş əydi, torpağa düdü, padşahın onu nə üçün çağırıldığıni xəbər aldı. Şəmistan padşah dedi:

– Ey bənnə, səni ona görə çağırtdırmışam ki, mənə başı buluddan, ayağı dəryadan nəm çəkən yeddi mərtəbəli bir imarət tikəsən. Padşahların hökmünü yerinə yetirənlər xələt alırlar, yerinə yetirməyənlər qəzəbinə düşcar olurlar. Fikirləş, hansı seçirsən seç. Binani tikib başa gətirsən, sənə yaxşı xələt verəcəm.

Bənnə Bilal padşahın hökmünü yerinə yetirməyə söz verdi.

Bənnə Bilalın Fərhad adlı camallı-kamallı bir qəşəng oğlu var idi. Fərhad yaxşı qaya çapmaq, daş yonmaq bilirdi. Bənnə Bilal oğlu Fərhad ilə padşaha imarət tikəcəyi yerə gəldi. Fərhad daş yonub atasına verərdi, atası da imarəti tikərdi. Neçə aylar, günlər keçdi, bənnə Bilal oğlu Fərhad ilə Şəmistan padşaha başı buluddan, ayağı dəryada nəm çəkən imarət tikdi. İmarətə tamaşa eləmək üçün Şirin özünə yeddi qələm ilə ziynət verib qırx incə qızınan oraya gəldi. Fərhad Şirini görüb bir könüldən min könülə aşiq oldu. Şirin də gül camallı, xətti-xallı Fərhad'a aşiq oldu. Fərhad nazlı-qəmzəli gözəl Şirinin sevdasına düdü. Eşq başına vurdur, sinəsi dəmirçi kürəsi kimi alışdı. Ürəyi coşdu, aldı görək qırx incə qız arasında duran adı Şirin, özü şirin qızı nə dedi:

Qurbanı olduğum, ay nazlı Şirin,  
Şirin, sən buraya səfa gətirdin.

Sənsiz gecə-gündüz olmaz qərarım,  
Şirin, sən buraya səfa gətirdin.

Qaşın qap-qapadı, gözün sürməli,  
Gündə yüz yol gül üzünü görməli.  
Səninlə sallanıb bağ'a girməli,  
Şirin, sən buraya səfa gətirdin.

Gözəlliyyin bəlli cümlə cahana,  
Qız, öyünər səni bəsləyən ana.  
Gözəllər başına olub pərvana,  
Şirin, sən buraya səfa gətirdin.

İstərəm üzünü görməsin yaman,  
Seyrəqib kəsdənin əlindən aman.  
Fərhadam, boynuna mən olum qurban,  
Şirin, sən buraya səfa gətirdin.

Fərhad sözünü tamam eylədi. Fərhadın şirin kəlam oxuması qızın çox xoşuna gəldi. Adı Şirin, özü şirin qız Fərhadi görüb gözəl gözlərini yana süzdü. Oğlana qıygacı baxdı. Şirinin bu baxışı Fərhadın sinəsinə od saldı. Onun eşqini birə-beş artırdı. Fərhad daha da coşdu. Aldı görək Şirinin gözlərini necə tərif eylədi:

Başına döndüyüm gül üzlü Şirin,  
Apardı ağlımı qara gözlərin.  
Göyçək cəmalına aşiq olmuşam,  
Eyləməz dərdimə çarə gözlərin.

Sənin kimi şama mənəm pərvana,  
Amandı bu qədər qəsd etmə cana.  
Çatmaqaş altında süzülür yana,  
Eyləyir sinəmi para gözlərin.

Nə olar anlayıb dərdimi bilsən.  
Mina gərdənlisən, bir qara telsən.  
Dağlarda lalasan, bağlarda gülsən.  
Qorxuram ki, uya xara gözlərin.

Özün kimi gözəl olmaz dünyada,  
Canım qurban olsun o şirin ada.  
Aradakı ilqar getməsin bada,  
Yandırar ciyərim nara gözlərin.

Fərhad qurban olsun bir şirin cana,  
Könlümün evini qılma virana.  
Zülfələrin töküllüb tamam gərdana,  
Vurubdu qəlbimə yara gözlərin.

Oğlanın bu sözü də qızın xoşuna gəldi. Şirin yenə də naz atdı, işvə satdı, Fərhadin qarşısında tovus kimi cilvəlenib süzdü. Baş-başa çatılmış qara qaşlarını elə oynatdı ki, qaşının oynaması ilə Fərhadin könlü də oyndadi. Qəlbini eşqin ateşi yandırdı. Fərhad Şirinin gözlərinə söz de-mişdi. Öz-özünə fikir eyləyib dedi: “Qaş gözün ziynəti, yaraşığdı. Qaşsız göz, gözsüz qaş nəyə gərəkdir”. Oydu ki, aldı görək qızın qaşlarını necə tərif elədi:

Adın Şirin, özün şirin, şirin yar,  
Döndərib qəddimi kamana qaşlar.  
Huş kamalı dürüst, ağılı dərin yar,  
Yaraşır sən kimi canana qaşlar.

Bülbül cəh-cəh vurub dolanır bağlı,  
Nə gözəl qurulub yarın otağı,  
Qapından qovma sən saxla qonağı,  
Mürvət eyləyəndən mehmana qaşlar.

Vardır seyrəngahın, xoş mürğüzarın,  
Düzülüb dəhana inci, mirvarın.  
Tapılmaz dünyada heç barabarın,  
Bənzəyir huri-qılmana qaşlar.

Gözəllikdə əcəb götürübsən pay,  
Amandır, eylemə əməyimi zay.  
Qoyaram yolunda mən yüz haqqı-say,  
Gətirsə də məni amana qaşlar.

Sevmişəm dünyada o gözəl adı,  
İstərəm pərimdən versin muradı.

Eşqin sevdasına saldı Fərhadı,  
Eylər mən fağırı divana qaşlar.

Şirin qorxdu ki, yanındakı qızlar işi duyub atasına, anasına xəbər versinlər, oydu ki, ordan getmək istədi. Fərhad Şirinin getmək istədiyini görüb aldı görək Şirinə nə dedi. Şirin ona necə cavab verdi:

Aldı Fərhad:

Məni eşq oduna salan  
Gözəl, getmə bircə dayan.  
Ağlı, huşu başdan alan  
Gözəl, getmə bircə dayan.

Aldı Şirin:

Atam-anam yolum gözlər,  
Salamat qal, mən gedirəm.  
Sinəmi odlar o gözlər,  
Salamat qal, mən gedirəm.

Aldı Fərhad:

Yaradan xoşlayıb səni,  
Sevdaya caladın məni.  
Sevdim sən kimi kimsəni,  
Gözəl, getmə bircə dayan.

Aldı Şirin:

Tanrıdan eylədim dilək,  
Biz murada çatıb gülək.  
Oğlan bil, səndədi ürək,  
Salamat qal, mən gedirəm.

Aldı Fərhad:

Səndən bir iltimasım var,  
Çəkdirmə mənə ahı-zar.  
Bağlayaqla arada ilqar,  
Gözəl, getmə bircə dayan.

Aldı Şirin:

Bir od saldın şirin cana,  
Az qaldı ki, ürək yana.  
İlqarımız qalsın sona,  
Salamat qal, mən gedirəm.

Aldı Fərhad:

Seçmərəm gül üzdən səni,  
Qoymaram heç gözdən səni.  
Saz-söhbətdən, sözdən səni,  
Gözəl, getmə bircə dayan.

Aldı Şirin:

Bir də eşidəm sədanı,  
Nuş eylərəm xoş badanı.  
Oğlan, mən alım qadanı,  
Salamat qal, mən gedirəm.

Aldı Fərhad:

Rəhm elə mən mübtəlaya,  
Qurbanam üzü lalaya.  
Fərhadı saldın bəlaya,  
Gözəl, getmə bircə dayan.

Aldı Şirin:

Sir sözünü söylə xəlvət,  
Ürəkdə var rəhm, mürvət.  
Şirin ola sənə qismət,  
Salamat qal, mən gedirəm.

Şirin Fərhaddan ayrılib getmək istədi.

Biçarə Fərhad Şirinin ayrılib getməsinə dözə bilmədi. Üzünü gözəl Şirinə tutub dedi:

– Ay canımı alan, könlümə talan salan yar, gözümdən getsən, özüm-dən gedərəm, insafa gəl, mürvət elə, bir ayaq saxla. Sinəmə beş xanə

söz gəlib onu söyləyim, sonra ixtiyar özünündü. Fərhad Şirini sevdiyini bir də qızı bildirmək istədi.

Aldı Fərhad:

Lalə yanaq, gözəl Şirin,  
Könül sənə bənd olubdu.  
Sevdim səni əzəl Şirin,  
Könül sənə bənd olubdu.

Əcəb həddə çatıb yaşın,  
Sona tek yaşıldı başın.  
Nə xoş çəkilibdi qaşın,  
Könül sənə bənd olubdu.

Sənsən gözəllərə ürkər,  
Ağzin baldı, dilin şəkər.  
Ağrin alım, pəri peykər,  
Könül sənə bənd olubdu.

Nə yaxşıdı oban, elin,  
Yaraşır kəmərə belin.  
Tökülüb gərdənə telin,  
Könül sənə bənd olubdu.

Sallan bəri, lala yanağ.  
Fərhad dələr külünglə dağ.  
Gözlərimdən olma irağ,  
Könül sənə bənd olubdu.

Aşıq-məşuq yüz cəfa ilə bir-birlərindən ayrıldılar. Şirin qızlarının çıxıb evlərinə getdi. Fərhadı da atası apardı.

Bunlar burda qalsınlar, sizə Şəmistan padşahdan xəbər verim. Şəmistan padşah imarətin başa gəldiyini eşidib, oraya gəldi, bənnə Bilalı çağırıldı, ona xələt verib yola saldı. Sonra külfəti ilə təzə imarətə köcdü. Şəmistan padşah burda qalsın, sizə Şirindən danışım. Şirin Fərhada aşiq olduğunu nə atasına, nə də anasına aça bilirdi. Məlul-müşkül əyləşib Fərhadin intizarını çəkirdi. O tərəfdən Fərhad da Şirindən ayrı dözə bilməyirdi. Səbri, qərarı kəsilmişdi. Nə gündüzü gündüz idi, nə gecəsi gecə. Sev-

gilisinin firqəti onu rahat qoymayırdı. Biçarə Fərhad dərdini öz içində çəkirdi. Heç kimə sirrini açmayırdı. Şirin deyirdi, Şirin eşidirdi. Günlərin bir günü Fərhadın anası Reyhan oğlunu belə məlul görüb dedi:

– Ah, gözlərinin qurbəni olum oğul, söylə görüm sənə nə olub ki, rəngin belə zəfəran kimi saralıbdı?

Fərhad əzəl istədi anasına eşqə düşdүünü deməsin. Sonra fikir-ləşdi ki, bu sırrı anasına da açmama kime aça bilər. Kim onun dərdinə əlac eyləyə bilər. Axırda Şəmistan padşahın qızı Şirinə aşiq olduğunu anasına açıb söylədi. Reyhan oğlu Fərhadın Şirinə aşiq olduğunu bilib onu dilə tutdu, bu sevdadan yayındırmaq istədi. Ancaq nəsihətləri Fərhadı kar eyləmədi. Reyhan yalvarıb dedi:

– Ay oğul, başına dönüm, qadanı alım, sevda çox çətindir, eşqə düşənlərin başı min bəla çəkir. Gəl sən bu sevdadan əl çək. Sən bir kasib bənna oğlusan. Şirin dövlətli bir padşah qızıdır. Atası onu sənə verməz. Şirin sənin babın deyil. Axtar babını tap. Nə çoxdur eldə qız. Sev, bərini al. Özünü də, bizi də əziyyətə salma.

Anasının cavabında aldı Fərhad görək nə dedi, anası necə cavab verdi.

Aldı Fərhad:

Bir gözəl salıbdı məni sevdaya,  
Ana, mən Şirindən dənə bilmərəm.  
Düşsəm də yolunda dərdi-bəlaya,  
Ana, mən Şirindən dənə bilmərəm.

Aldı Reyhan:

Qadasın aldığım gül üzlü Fərhad,  
Gəl sən bu sevdadan əl çək, ay oğul.  
Bu viran dünyada olmaz qəlbim şad,  
Gəl sən bu sövdadan əl çək, ay oğul.

Aldı Fərhad:

Ağzı şəkər, dodaqları qənd olub,  
Zülfəri boynuma bir kəmənd olub.  
Görmişəm üzünü, ürək bənd olub,  
Ana, mən Şirindən dənə bilmərəm.

Aldı Reyhan:

Eyləmə sən hər yetənə etibar,  
Öz bağıımızda var alma, heyva, nar,  
Bil ki, padşah qızı olmaz sənə yar,  
Gəl sən bu sevdadan əl çək, ay oğul.

Aldı Fərhad:

Camalının şövqi mat eylər ayı,  
Yoxdur tək sonamin göllərdə tayı.  
Əhdə düz gözəldi, deyil hərcayı,  
Ana, mən Şirindən dönə bilmərəm.

Aldı Reyhan:

Qohum susar qohumuna, elinə,  
Düşməyəsən seyrəqibin felinə.  
Uyma bivəfanın şirin dilinə,  
Sən gəl bu sevdadan əl çək, ay oğul.

Aldı Fərhad:

Məşuqun olmasa kövri-cəfəsi,  
Hərgiz sürülməz ki, zövqi-səfəsi  
Mən bilirəm vardı mənə vəfası,  
Ana, mən Şirindən dönə bilmərəm.

Aldı Reyhan:

Vərqa Gülsə üçün saraldı, soldu,  
Urha Urşa üçün sevdaya doldu.  
Məcnun Leyli sevdidi, divanə oldu.  
Sən gəl bu sevdadan əl çək, ay oğul.

Aldı Fərhad:

Fərhad Şirin üçün yandırıb ürək,  
İlqarlı kimsədən olarmı keçmək?  
Aşıq eşq oduna alışsin gərək,  
Ana, mən Şirindən dönə bilmərəm.

Aldı Reyhan:

Reyhanam, dərməyə nərgiz, lala çox,  
Elə qaşı qara, gözü ala çox.  
Bu sevdada qəm, möhnət çox, bəla çox,  
Gəl sən bu sevdadan əl çək, ay oğul.

Anası bildi ki, sevdaya düşənləri qaytarmaq olmaz. Aşiq məşuqənin dalınca gedib dağlara, daşlara düşüb, cövri-cəfa çəkib sevdiyi qızı tapıb gətirməsə olər, geri dönməz. Fərhadı da bu sevdadan yayındırmaq çox çətindi. Yer üzünün gözəlləri, göyün huri-qılmanları gəlsə də, Fərhad heç birinə meyl eyləyib Şirindən əl çəkməz. Biçarə Reyhan çox məyus oldu. Bir yanda boynunu burub oturdu. Bu dəfə Fərhadın atası irəli yeridi. Oğluna öyünd-nəsihət eylədi. Yenə də başa gəlmədi. Fərhad Şirindən ötrü ah çəkməyə, aman eyləməyə başladı. Göysünü ötürdü. Bənnə Bilal oğlu Fərhadın halına ürəkdən yandı, aldı görək oğluna nə dedi, oğlu Fərhad ona necə cavab verdi.

Aldı Bilal:

Cəfasın çəkdiyim Fərhad,  
Göysünü ötürmə belə.  
Qönçə gül əkdiyim Fərhad,  
Əməyim itirmə belə.

Aldı Fərhad:

Mehriban, ata, bir qızın  
Eşqi məni zayıl eylər.  
Al geyinib naz edəndə,  
Gül üzünə mail eylər.

Aldı Bilal:

Oğlum, sən gəl olma naşı,  
Tap özünə can sirdası.  
Ahın ilə dağı-daşı,  
Sən dilə gətirmə belə.

Aldı Fərhad:

Peymandan, ilqardan ötrü,  
Çəməndən, gülzardan ötrü.  
Şirin kimi yordan ötrü,  
Axar göz yaşım sel eylər.

Aldı Bilal:

Eşidər dost, düşmən bilər,  
Bu günə şad olub gülər,  
Eşq yamandı dağdı dələr.  
Eşq daşın götürmə belə.

Aldı Fərhad:

Ürəyim sevdaynan yanar,  
Əlimdə yoxdu ixtiyar.  
Leyl-nahar qıllam ah-zar,  
Ayrılıq günüm il eylər.

Aldı Bilal:

Bilal eşitməsin ünün,  
Getsin qəlbən dağ-düyünün.  
Dəli olub axır günün,  
O yerə yetirmə belə.

Aldı Fərhad:

Sevdim bir bəylər xasını,  
Gözəllərin şəhlasını.  
Şirinin hər bəlasını,  
Fərhad cana qayıł eylər.

Söz tamam oldu. Atası da gördü ki, doğrudan Fərhadı bu eşqdən uzaqlaşdırmaq mümkün olmayacaq. Aşıq gərək məşuqindən ötrü çöllərə düşsün, yansın, qaralsın, solsun, saralsın, ya ölsün, ya da butasını ələ

keçirsin. Bənna Bilal oğlunun bu yoldan qayıtmayacağını bilib ona xeyir-dua verdi, muradına, mətləbinə çatmasını arzu eylədi.

Fərhad burada qalsın, sizə Şirindən danışım. Fərhad Şirinin fəraigini çəkən kimi, Şirin də Fərhadin intizarını çəkirdi. Gecə-gündüz ahü-zar eyləyirdi. Fərhaddan ayrı qərarı tükənmiş, səbri kəsilmişdi. Anası Mehriban xanım qızını qəmgin görüb onun yanına gəldi. Halını soruşdu, tellini sıgallayıb boynunu qucaqladı, qəmgin olmasının səbəbini xəbər aldı, Şirin Fərhada aşiq olduğunu indiyə qədər nə atasına, nə də atasına açmamışdı, indi də açmaq istəmirdi. Ancaq anası Mehriban xanım əl çəkmədi. Mehriban xanım qızı Şirini belə məlul, müşkül, pərişan görüb aldı görək nə dedi, Şirin ona nə cavab verdi.

Aldı Mehriban xanım:

Gözlərin qurbanı, gözəl Şirinim,  
Söylə, gözəl qızım, niyə qəmlisən?  
Nədən belə ahü-fəğan çəkirsən,  
Söylə, gözəl qızım, niyə qəmlisən?

Aldı Şirin:

Məni boy-a-başa yetirən ana,  
Ana, mən Fərhada aşiq olmuşam.  
Doqquz ay qundağım götürən ana,  
Ana, mən Fərhada aşiq olmuşam.

Aldı Mehriban xanım:

Geyməyə atlasın, alların vardı,  
Ağ üzündə qara xalların vardı.  
Dodağında şirin balların vardı,  
Söylə, gözəl qızım, niyə qəmlisən?

Aldı Şirin:

Nə ola ki, bir şad olam, güləm mən,  
Xoryadların bağın başın dələm mən.  
Sevgilimlə seyrangahdan gələm mən,  
Ana, mən Fərhada aşiq olmuşam.

Aldı Mehriban xanım:

Od kimi yandırır sinəmi sözün,  
Xətrini istərəm bilirən özün.  
Bəzəyin, düzəyin, ağır cehizin,  
Söylə, gözəl qızım, niyə qəmlisən?

Aldı Şirin:

Ana, sən artırma gəl qəm-qüssəmi,  
Qeydimə qalmayırla nə dayı, əmi.  
Nə ola tapaydı həmdəm həmdəmi,  
Ana, mən Fərhada aşiq olmuşam.

Aldı Mehriban xanım:

Gül-gülüstan olsun sənin dörd yanın,  
Anan Mehriban da olsun qurbanın.  
İstərəm ucalsın qoy adın, şanın,  
Söylə, gözəl qızım, niyə qəmlisən?

Aldı Şirin:

Şirinəm, dad etdim mən dad eşitdim,  
Cəmi aşıqləri namurad etdim.  
Hər gün Fərhad dedim, Fərhad eşitdim,  
Ana, mən Fərhada aşiq olmuşam.

Mehriban xanım Şirinin Fərhada aşiq olduğunu bildi. Əzəl ona nəsi-hət verdi, danladı. Gördü ki, sözləri Şirinə təsir eləmir, sonra aşiq olanların bir-birlərindən dönmədiklərini düşündü, qızına yazıçı gəlib dedi:

– Qurbanın olum gözəl qızım, hələlik atan bu sirri bilməsin, evdə otur, bir yana çıxmə. Atan sənin Fərhada aşiq olduğunu bilsə, qəzəbi tutar, səni də, Fərhadı da öldürdər.

Bunun üstündən bir qədər keçdi. Mehriban xanım gördü qızının dərdi elə hey artı, ona qızlarla gəzməyə çıxmışa icazə verdi; Şirin qızlarla bağda gəzirdi, ancaq onun gözünə nə qızlar, nə də bağ görünürdü. Fərhad fikrindən çıxmırıldı. “Yorulmuşam” – deyə, qızlardan ayrıldı, bir hovuzun başına gəldi.

Şirinin Məsmə adlı bir qarabaşı var idi. Şirin onun xatirini çox istəyirdi. Məsmə Şirinin sərəni heç kimə açmazdı. Məsmə qarabaş Şirinin Fərhada aşiq olduğunu bilirdi, xanımını biki gərəb ona ürək-dirək verirdi. Ancaq Şirinin səbri-qərarı kəsilməşdi, Fərhaddan ayrı yaşaya bilmirdi. O tərəfdən Fərhad Şirinin ayrılığına dözə bilməyib onu görmək üçün evlərindən çıxdı. Gəzə-gəzə gəldi güllü bağa yetişdi. Fərhadin güllü bağa gəldiyini əzəlcə Məsmə qarabaş gördü. Götürdü görək Fərhadin gəlməsini Şirinə necə xəbər verdi:

Qəm-qüssəyə batan Şirin,  
Şad ol Şirin, Fərhad gəldi!  
Dərddən yükün tutan Şirin,  
Şad ol Şirin, Fərhad gəldi!

Çarhovuzun başındasan,  
Əcəb cavan yaşındasan.  
Sən də eşq atasındasan,  
Şad ol Şirin, Fərhad gəldi!

Xoryad kimsələr görməsin,  
Canına qəsdə girməsin.  
Atana xəbər verməsin,  
Şad ol Şirin, Fərhad gəldi!

Məsmə qurban Şirin ada,  
Görməyəsən ağrı-qada.  
Yetişən tez murada,  
Şad ol Şirin, Fərhad gəldi!

Fərhad gəldi hovuzun başına çatdı. Aşıq-məşuq görüşüb şad oldular. Fərhadin könlü açıldı, üzü güldü, çoxdan bəri həsrətini çəkdiyi gülüzlü Şirini gərəb ona olan məhəbbəti birlə-min artdı. Aldı görək qırx incə qızla güllü bağa seyrə çıxan Şirinə nə dedi:

Qırx incə qız ilə səhər çağında,  
Bəzənib seyranə çıxan Şirinim.  
Nə dövran eylərsən gülşən bağında,  
Bəzənib seyranə çıxan Şirinim.

Aşıqın buraya gəldiyin bildin,  
Nazlı gözəllərlə oynayıb güldün.

Oxuyan bülbül tək sən şövqə gəldin,  
Bəzənib seyrana çıxan Şirinim.

Fərhadın dilinin əzbəri sənsən,  
Çeşmi-nuri, şəmsi-qəməri sənsən.  
Cümlə gözəllərin ülkəri sənsən,  
Bəzənib seyrana çıxan Şirinim.

Aşıq-məşuq hovuzun başında yanaşı əyləşib şirin söhbət eliyirdilər. Ayrılıqlarından, dərdlərindən bir-birlərinə danışırılar. Söhbət arasında Fərhadin bir sözü qızı dəydi. Şirin bundan bir az incidi. Fərhaddan küsdü, çəkildi bir yanda durdu. Şirinin Fərhaddan inciyib küsməsi oğlana toxundu. Şirin üzünü çevirib, getməyə başladı. Fərhad görek nə dillərlə o nazlı, qəmzəli ceyranın könlünü alıb, geri qaytarır:

Ala gözlü, nazlı Şirin,  
Qayit bəri, qayit bəri.  
Şəhdi şəhər sözlü Şirin,  
Qayit bəri, qayit bəri.

Süzüb gedən mah camallım,  
Sənə qurban dövlət malım.  
Qız incimə, qadan alım,  
Qayit bəri, qayit bəri.

Sənsən dağların maralı,  
Dolanma məndən aralı,  
Sənsiz gül rəngim saralı,  
Qayit bəri, qayit bəri.

Məni öldürməkdi qəsdin,  
Səbri qərarımı kəsdin.  
Nə dedim ki, məndən küsdün?  
Qayit bəri, qayit bəri.

Zülfərinə çəkdin şana,  
Fərhadı yetirdin cana,  
Üz çevirib getmə yana,  
Qayit bəri, qayit bəri.

Fərhadın yalvarıb-yaxarması Şirinin qəlbini yumşaltdı, geri qayıtdı. Fərhad sözü ilə, sazi ilə Şirinin könlünü aldı. Şirin Fərhadın yanına gəldi. Çarhovuzun başında yanaşı əyləşdilər. Fərhad həsrətini çəkdiyi gözəl Şirini yanında görüb könlü açıldı, üzü güldü, aldı görək nə dedi, Şirin ona necə cavab verdi.

Aldı Fərhad:

Ala gözlü, nazlı Şirin,  
Şükür ki, bir də görüşdük.  
Sevdam ürəyimdə dərin,  
Şükür ki, bir də görüşdük.

Aldı Şirin:

Cövri-cəfa çəkən Fərhad,  
Sən bu bağa xoş gəlib sən.  
Bağında gül əkən Fərhad,  
Sən bu başa xoş gəlib sən.

Aldı Fərhad:

Mərhəmət qıl sevgilinə,  
Heyranam şirin dilinə.  
Əlim yetişdi əlinə,  
Şükür ki, bir də görüşdük.

Aldı Şirin:

Göydən ensə huri-mələk,  
Tapılmaz sən kimi göyçək.  
Yolun süsən, sünbül, çıçək,  
Sən bu başa xoş gəlib sən.

Aldı Fərhad:

Qaşların bənzər kamana,  
Gözlərin susayır qana.  
Həsrət idim sən canana,  
Şükür ki, bir də görüşdük.

Aldı Şirin:

Çarhovuzun başındayıq,  
Yeniyetmə yaşındayıq.  
Biz də eşq ataşındayıq,  
Sən bu bağa xoş gəlibsen.

Aldı Fərhad:

Təbib gərək dərd araya,  
Dərman eyləyə yaraya.  
Rəqib girməsin araya,  
Şükür ki, bir də görüşdük.

Aldı Şirin:

Qamətim düz, belim incə,  
Üzüm güldü, sən gəlinçə.  
Bülbül gülə qonub necə,  
Sən bu başa xoş gəlibsen.

Aldı Fərhad:

Fərhad içib eşq camını,  
Dost dostdan alar kamını.  
Can dilər yaz əyyamını,  
Şükür ki, bir də görüşdük.

Aldı Şirin:

Hovuzun xoşdu qaynağı,  
Ördək ilə qaz oynağı.  
Şirinin bu məlul çağı,  
Sən bu başa xoş gəlibsen.

Şirin yenə yerindən qalxıb başındaki gözəl qızlarla sallana-sallana  
bağda gəzməyə, gül dərməyə, çiçək üzəməyə başladı. Danışan kim, deyən

kim, gülən kim, qızların səsi, quşların cəh-cəhi bağı başına götürmüştü. Şirinin min naz ilə əlində dəstə gül sallana-sallana gəlməsi Fərhadı bir də coşdurdu. Fərhadın sinəsi dəmirçi kürəsi kimi alışdı. Sazı yanınan sinəsinə basıb götürdü gözəl Şirinə nə dedi:

Yüz nazilə gələn Şirin,  
Olmaz sən tək ceyran gözəl.  
Bağrim başın dələn Şirin,  
Mürvət elə, tərlan gözəl.

Nə zaman oldun anadan,  
Seçilməzsən sən sonadan.  
Yaranıbsan xoş binadan,  
Gül-camallı canan gözəl.

Sallanıb gəlirsən bəri,  
Adın dilimin əzbəri.  
On dörd yaşlı huri-pəri,  
Eyləyirsən seyran gözəl.

Yolunda çəkərəm cəfa,  
Bircə gəlməzsən insafa.  
Yar eylər əhdinə vəfa,  
Fərhad sənə qurban gözəl.

Söz tamama yetişdi, iki sevgili bir-birindən ayrıldı. Şirin başında qırx incə qız güllü bağdan çıxdı. Evlərinə getdi, Fərhad da Şirindən ayrılib evlərinə gəldi. Şirini atası heç yerə buraxmırıldı. Günlərin bir günü Şirin atasından xəlvət anasından icazə aldı, yanında xalası qızı Badam, başında qırx incə qız güllü bağaya gəldilər.

O tərəfdən Fərhad da Şirini yadına salıb evlərindən çıxdı, birbaş güllü bağaya gəldi. Gördü güllü bağda Şirin başında bir dəst qız seyr eləyir. Aldı görək Şirinə nə dedi, Şirin ona necə cavab verdi.

Aldı Fərhad:

Nə zamandı həsrətini çəkirəm,  
Əcəb yaxşı oldu qız, bu gəlişin.  
Gözlərimdən qanlı yaşlar tökürem,  
Əcəb yaxşı oldu qız, bu gəlişin.

Aldı Şirin:

Düşübən çəkdiyin bu nə firqətdir?  
Oğlan, bir səbr eylə, sirrim duyarlar.  
Sinəmdə qövr edən dərddi, möhnətdi,  
Oğlan, bir səbr eylə, sirrim duyarlar.

Aldı Fərhad:

Əcəb xoş gəlibson sən bizim bağa,  
Fərhad gözlərinə olsun sadağı.  
Mayıləm gül üzə, büllur buxağa,  
Əcəb yaxşı oldu qız, bu gəlişin.

Aldı Şirin:

Bülbül olan heç unutmaz gülünü,  
Sona olan tərk eyləməz gölünü.  
Şirin heç döndərməz səndən meylini,  
Oğlan, bir səbr eylə, sirrim duyarlar.

Söz tamam oldu. Fərhadın oxuması Şirinin xalası kızı Badam xanımın xoşuna gəlmədi. Badam qaş-qabağını tökdü. Fərhad ancaq Şirindən oxuduğu üçün o, bundan sindi. Üzünü Fərhada tutub dedi:

— Ay aşiq, sən elə həmişə Şirindən oxuyursan, bəs biz adam deyilikmi?

Badamın cavabında götürdü Fərhad görək nə dedi:

Başına döndüyüm Badam,  
Badam, sən də çox gözəlsən.  
Yarı gördüm, könlü şadam,  
Badam, sən də çox gözəlsən.

Qaşlarında əcəb kaman,  
Gözlərin buyurur fərman.  
Əndamında libas əlvan,  
Badam, sən də çox gözəlsən.

Bizə satma işvə, nazi,  
Gəl olgilən məndən razı.  
Şirinin xalası qızı  
Badam, sən də çox gözəlsən.

Hər kimsə ki, qatsa ara,  
Dərdinə olmasın çara.  
Ürəyimə vurma yara,  
Badam, sən də çox gözəlsən.

Badam xanım Fərhadın “sən də çox gözəlsən” deməsindən daha da bərk alındı. Şirin bu sırr açılmasın deyə, sözə qarışdı, dedi:

– Xalaqızı, aşığın qaydasıda qızı, gəlinə tərif desin, sən bundan ötəri incimə.

Badam Şirinin sözünə qane olmadı, aldı görək Fərhada nə dedi, Fərhad ona nə cavab verdi:

Aldı Badam:

Aşıq, sənin dilin yansın,  
Beləmi öyülər gözəl?  
Mizrab vuran əlin yansın,  
Beləmi öyülər gözəl?

Aldı Fərhad:

Xanım, gəl mənə qarğama,  
Bəs necə öyülər gözəl?  
Saz götürdüm, tərif dedim,  
Bəs necə öyülər gözəl?

Aldı Badam:

Gülşən bağda bitər nərgiz,  
Onu döşürər gəlin, qız.  
Tərif söylədin ürəksiz,  
Beləmi öyülər gözəl?

Aldı Fərhad:

Yana tutuban üzünü,  
Yan-baş atırsan sözünü.  
Təriflədim qaş-gözünü,  
Bəs necə öyülər gözəl?

Aldı Badam:

Badamın qaşları kaman,  
Görənə çəkdirər aman.  
Aşıq, gəl söyləmə hədyan,  
Beləmi öyülər gözəl.

Aldı Fərhad:

Gözüm yuxudan ayıldı,  
Çox gülən gözlər zayıldı.  
Fərhad Şirinə mayıldır,  
Bəs necə öyülər gözəl?

Badam yenə Fərhadın oxumağından, onun tərif eləməyindən razı qalmadı. Badamın dərdi başqa dərd idı. O, həmişə xalası qızı Şirinin pa-xılılığını çəkirdi. Ona görə də burada Fərhadın Şirini tərif eyləməsi onun xoşuna gəlmirdi. Badam burda keçən əhvalatı yadında saxladı. Fərhad ilə Şirin dedilər, güldülər, bir-birlərindən ayrılib evlərinə getdilər.

Səhərisi gün Badam Şirinin Fərhad ilə güllü bağda görüşüb söhbət eylədiyini Şəmistan padşaha xəbər verdi. Şəmistan padşah qızını yanına çağırıb, onu danladı, bir də Fərhad ilə görüşüb-danışmağı Şirinə qadağan elədi.

Bundan bir xeyli keçdi. Günlərin bir günü Şirin atasından xəlvət Məsmə qarabaş ilə güllü bağa gəldi. Bunlar bağda gəzib dolanırdılar ki, bir də Fərhad gəlib oraya çıxdı. İki sevgili bir-birləri ilə görüşüb, başlarına gələni bir-birlərinə nağıl eylədilər. Fərhad sevgilisi Şirini çoxdan görməmişdi, indi onu görüb çox şad olmuşdu. Aldı görək Şirin nə dedi. Şirin ona necə cavab verdi.

Aldı Fərhad:

Səhərin sübhündə çeşmə başında,  
Yenə gördüm səni, gözəl Şirinim.  
Yandırıcı sinəmi eşqin atəşi,  
Yenə gördüm səni, gözəl Şirinim.

Aldı Şirin:

Dua eylə, hasil olsun muradın,  
Fərhad oğlan, mənim könlüm səndədi.  
Sevdaya düşmüşəm mən də sənin tək,  
Fərhad oğlan, mənim könlüm səndədi.

Aldı Fərhad:

Gözlərin şəhlədi, qaşların qara,  
Müjganın vurubdu sinəmə yara.  
Sənsiz bu dərdimə kim eylər çara,  
Gözüm gördü səni, gözəl Şirinim.

Aldı Şirin:

Dərin-dərin dəryalar tək dolaram,  
Eşq ucundan saralaram, solaram.  
Qismət düşər mən də sənin olaram,  
Fərhad oğlan, mənim könlüm səndədi.

Aldı Fərhad:

Gəl sən zülm eyləmə aşiqə belə,  
Şeyda bülbül hər vaxt məftundu gülə.  
Fərhad qurban olsun o şirin dilə,  
Gözüm gördü səni, gözəl Şirinim.

Aldı Şirin:

Yüz xanzadə gəlsə, yüz də şahzadə,  
Mənim meylim səndən dönməz məbada.  
Şirinəm, ilqarım heç getməz bada,  
Fərhad oğlan, mənim könlüm səndədi.

Fərhad ilə Şirin həmişə görüşdüklori hovuzun başında əyləşib xeyli səhbət eylədirən. Bir-birlərinə yenə söz verdilər, əhdi-peyman bağladılar. Bir-birlərindən dönməyəcəklərinə and içdilər. Şirin Məsmə qara-başa evlərinə, Fərhad da öz evlərinə getdi.

Bunlar burada qalsınlar, sizə Beysütun dağından xəbər verim. Bu elə bir dağ idi ki, başı həmişə bulud olurdu. Özü də başı göyə dəyirdi. Beysütun dağının o üzündə bir gur bulaq var idi. Bu bulağın suyu şəkərdən şirin idi. Şəmistan padşah bulağın tərifini eşitmışdı. O, bu bulağı çəkdirib imarətinin qapısına gətirmək isteyirdi. Neçə ustalar çağırıldı, ənam, xələt vəd eylədi. Heç kəsin ağlına batmadı. Bu olası iş deyildi. Axırda Şəmistan padşah car çəkdirdi ki, hər kim bu dağı yarib Beysütun dağında olan bulağın suyunu mənim qapıma çəkib gətirsə, ona nə istəsə verəcəyəm. Yenə heç kəs bu işi boynuna götürmədi. Axırda Fərhad padşahın həzuruna gəlib dedi:

– Padşah sağ olsun, izin versəniz mən dağı yararam. Beysütun dağında olan bulağın suyunu çəkib qapınıza gətirrəm.

Padşah dedi:

– İzindi, get gətir, nə istəsən verrəm.

Fərhad dedi:

– Qızın Şirini mənə verməyi vəd eləsən, gedib bulağın suyunu çəkib imarətinin qapısına gətirərəm.

Şəmistan padşah qızını Fərhadada vermək istəmirdi, fikir eləyib öz-özünə dedi: “Hələ qoy getsin, dağı dəlsin, suyu gətirsin, sonra bir bəhanə ilə qızı ona vermərəm”.

Şəmistan padşah üzdə Fərhadın sözünə razı oldu. Fərhad bundan sevindi, şad oldu, bir külüng götürüb getdi. Beysütun dağına yetişdi. Şirinin eşqi ürəyində külüngünü çəkdi, qayaları parçaladı, daşları qirdı, dağı dəlməyə başladı. Xeyli müddətdən sonra şəkərdən şirin suyu olan bulağı Beysütun dağından çəkib düz Şəmistan padşahın qapısına gətirdi. Fərhad suyu çəkib gətirəndən sonra padşahın həzuruna getdi; ondan verdiyi vədəni yerinə yetirdiyi üçün qızını verməyi xahiş elədi. Padşah gördü Fərhad dağı dəlib, suyu qapısına gətirib, Şirini ona verməsə el içində biabır olacaq, dedi:

– Nə deyirəm, qızım sənindi, ancaq bir şərtim də var, onu yerinə yetirən, daha heç bir sözüm olmaz, Şirini sənə verərəm.

Fərhad dedi:

– Şərtin nədi?

Padşah dedi:

– Get daşları yon, qızım üçün bir imarət qur, sonra Şirini sənə verim. Fərhad padşahın sözünə razi oldu. Külüngünü çiyninə götürdü, bir axar-baxarlı yerə yetişdi. O yer xoşuna geldi. Daşları çapıb orada Şirin üçün bir qəsr tikməyə başladı. Fərhad işləyib yorulmuşdu, külüngünü yerə qoyub dağın ətəyinə endi. Axşam üstü idi, çöldən mal, qoyun qapılara döndürdü. Bir çoban Fərhadı dağ ətəyində qəmgin görüb onun yanına gəldi, çomağını saz eləyib döşünə basdı. Aldı görək Fərhada nə dedi, Fərhad ona necə cavab verdi:

Aldı çoban:

Yol üstündə duran oğlan,  
Oğlan, de nədən məlulsan?  
Gözlərindən qan-yaş axan,  
Oğlan, de nədən məlulsan?

Aldı Fərhad:

Əhvalim soruşan çoban,  
Çoban, yerdən ayrılmışam!  
Uca dağdan aşan çoban,  
Çoban, yerdən ayrılmışam!

Aldı çoban:

Yaman olar yarın nazi,  
Qumru kimi xoş avazı.  
Sənə gəlməz padşah qızı,  
Oğlan, de nədən məlulsan?

Aldı Fərhad:

Sinə qəmli, ürək məlul,  
Yardan ayrı mənəm zəlil.  
Nə eyləyim sevib könül,  
Çoban, yerdən ayrılmışam!

Aldı çoban:

Çoban çıxdı güzarına,  
Doğru ol sən ilqarına.  
Görüm yetəsən yarına,  
Oğlan, de nədən məlulsan?

Aldı Fərhad:

Dağlar başı duman olar,  
Fərhad halı yaman olar.  
Yarsız işim fəğan olar,  
Çoban, yardan ayrılmışam!

Fərhad çobandan ayrılib dağa qayıtdı. Külüngünü götürdü, qəsri qurmağa başladı. Fərhad Şirinə qəsr qurmaqda olsun, sənə Həmzə padşahdan xəbər verim.

Həmzə adlı bir padşah var idi. Həmzə padşahın Xosrov adlı bir oğlu vardı. Şahzadə Xosrov Şirinin gözəllik sorağını almışdı. Şirini sevdiyini atasına söylədi. Həmzə padşah Şəmistan padşahının yanına Şirini oğluna almaq üçün elçi göndərdi. Şəmistan padşah bundan çox şad oldu. Fərhadın əlindən yaxa qurtarmaq üçün qızı Şirini Xosrova verməyə razı oldu. Şahzadə Xosrov toy tədarükünə başladı.

Xosrov toy tədarükündə olsun, sizə Şirindən xəbər verim. Şirin Fərhadın daşları yonub qəsr qurmaqdə olduğunu biliirdi. Bir gün ata-anasından izin alıb bir dəstə qızla Fərhadın görüşüne getdi. Gördü Fərhad daşları yonub bir qəsr qurur. Külüng qaldırıra daşa vurur, hardan istəyir oradan kəsir, yonur, qəsr tikir. Fərhad Şirinin gəldiyini görüb külüngünü yerə qoydu, Şirinin yanına gəldi. Sevgililər görüşdülər. Fərhad Şirinin bu gəlişindən çox şad oldu. Aldı görək nə dedi:

Aldı Fərhad:

Bir dəstə qız ilə gələn Şirinim,  
Camalın işığı diyara düşür.  
Dostunun qədrini bilən Şirinim,  
Eşqindən ciyərim sədpara düşür.

Aldı Şirin:

Eşqin fırqetindən mən də yanıram,  
Baş alıb yanına çölə gəlmışəm.  
Sənsiz xar görünür gözümə bağlar,  
Elə bil bülbülmə gülə gəlmışəm.

Aldı Fərhad:

Canım qurban olsun kamil ustada,  
Dara düşər olsam yetişər dada.  
Qorxuram ki, qismət olasan yada,  
Onda elə bil ki, gül xara düşür.

Aldı Şirin:

Canında eşq olan üzüyüb donmaz,  
Qəlbimi hər xəncəl doğrayıb yonmaz.  
Meylim səndən başqa kimsəyə qonmaz,  
Dərd istər bağımı dələ, gəlmışəm.

Aldı Fərhad:

Səni bəsləyənin qız, evi abad,  
Mən ölündən sonra ömr eylə şad.  
Eşqə tutulanı biçarə Fərhad,  
Elindən, gülündən avara düşür.

Aldı Şirin:

Əziz dost, aşna, mehriban sənin,  
Qonçalı bağ-bağça gülüstan sənin.  
Əhdə dürüst çıxan Şirin can sənin,  
Məlum olsun oba, elə gəlmışəm.

Söz tamama yetişdi. Aşıq-məşuq bir-birlərindən ayrıldılar. Şirin ev-lərinə qayıdı. Fərhad da külüngünü çəkib daşları yonmağa, qəsri qurmağa başladı.

Fərhad xeyli vaxt idi ki, Şirin ilə görüşə bilmirdi. Şirinin atası qızının Fərhadın yanına getməsinə izin vermirdi. Fərhad, Şirinin ayrılığına dözə bilmirdi. Şirin deyirdi, Şirin eşidirdi. Şirinin eşqi onu az qala dəlibərdivanə eyləmişdi. Biçarə Fərhad daş yonub Şirinə qəsr tikə-tikə aldı görək nə dedi:

Dad, aman çəkirəm əlindən fələk,  
Şirin kimi gül-camallım görünməz!  
Halqa zülfü dal gərdəni bürüyən,  
Zənəxdanlı, qoşa xallım görünməz!

Qayda budu aşiq olan qəm çəkər,  
Yarın ayrılığı qəddimi bükər.  
Yanağı qırmızı, dodağı şəkər,  
Ağzı şirin, ləbi ballım görünməz.

Yardan ayrı düşüb könlümə talan,  
Məşuqdu aşiqi bəlaya salan.  
Fərhadın ağılmı başından alan,  
Qalmağallım, qıylığallım görünməz.

Fərhad burada qalsın, sənə Şirindən xəbər verim. Fərhad Şirindən ayrı alışib yandığı kimi, Şirin də Fərhaddan ayrı səbri-qərarı kəsilmişdi. Atası onu heç bir yana buraxmırıldı. Evdə oturub ah-zar eləyirdi, yeməyirdi, içməyirdi, dərd-qəm çəkirdi.

Bir gün Fərhad yadına düşdü. Aldı görək nə dedi:

Yarımdan ayrı düşəli,  
İşim ahı-zardı, fələk!  
Üzün görə bilmeyirəm,  
Dünya mənə dardı, fələk!

Yarsız mənə sitəm olub,  
Ürəyim qaynayıb dolub,  
Güllərim saralıb solub,  
Gülə düşmən xardı, fələk!

Fələk, unutma mürvəti,  
Mən çəkirəm yar fırqəti.  
Gül üzlü dostun həsrəti,  
Könlümdə qubardı, fələk!

Mən çəkdiyim dərdi-sərdi,  
Tale məndən üz döndərdi.  
Şirin dərdi, eşq dərdi,  
Aləmə aşkardı, fələk!

Şirin burada qalsın, sizə Fərhadın atası Bilaldan, anası Reyhandan xəbər verim. Bilal ilə Reyhan oğlanlarının ayrılığına dözə bilməyib Fərhadın qəsr qurduğu yerə gəldilər. Ata-ana bircə oğlunu bağırna basıb üzündən, gözündən öpdülər. Onlar Fərhada öyüd-nəsihət verdilər, xahiş elədilər ki, bu işdən əl çəkib evlərinə gəlsin.

Ata-anası nə qədər eylədi Fərhad evlərinə getmədi. Axırda ata-anası ələcsiz qalıb oğulları ile halal-hümmət eylədilər. Fərhada xeyir-dua verib getdilər. Fərhad yenə külüngünü əlinə alıb daş çapmağa başladı.

Fərhad burada qalsın, sizə Şirinin anası Mehriban xanımdan danışım. Xosrov Şirinin atasından razılıq alıb, Şirinə toy paltarı göndərmişdi. O istəyirdi ki, bir neçə günə toy eləsin.

Mehriban xanım ha eləyirdi, Şirin Xosrov göndərdiyi toy paltarını geyinib üzünü barmağına taxmırı. “Ölsəm torpaqnan, qalsam Fərhad-nanam!” – deyirdi. Çəkilib bir yanda oturub ah-zar eyləyirdi. Mehriban xanım qızının könlünü almaq, onu dilə tutmaq üçün götürdü görək nə dedi, Şirin ona nə cavab verdi.

Aldı Mehriban xanım:

Gəl danış Şirinin, könlün açılsın,  
Atan səni şah oğluna veribdi.  
İnnən belə şad olmalı vaxtındı,  
Atan səni şah oğluna veribdi.

Aldı Şirin:

Könlüm dərd-qəm ilə dolubdu mənim,  
Öldürsələr, şah oğluna getmərəm.

Bu başıma küllər olubdu mənim,  
Öldürsələr, şah oğluna getmərəm.

Aldı Mehriban xanım:

Qızım, al xına yax əl-ayağına,  
Yaşdan ləkə düşər gül yanağına.  
Nişan üzüyünü tax barmağına,  
Atan səni şah oğluna veribdi.

Aldı Şirin:

İgiddə gərəkdi namus, ar olsun,  
Atamin bəd işi dildə car olsun.  
Nişan taxan yerdə görüm xar olsun,  
Öldürsələr, şah oğluna getmərəm.

Aldı Mehriban xanım:

Mehriban xanımın əziz balası,  
Yaxşı olar ana xeyir-duası.  
Atandan ayıbdı, gəl olma ası,  
Atan səni şah oğluna veribdi.

Aldı Şirin:

Şirin tərk eyləməz oba, elini,  
Bülbül hər vaxt istər qızılğılunu.  
Versəniz əlimə Fərhad əlini,  
Öldürsələr, şah oğluna getmərəm.

Onlar burada qalsınlar, sizə Fərhaddan danışım. Fərhad daşlardan yonub Şirinə qəsr qururdu. Ancaq Şirin axır vaxtlar onun yanına gələ bilmirdi. Atası Şirini gün üzünü görməyə buraxmırıldı. Şirin gecə-gündüz evin bir küncündə əyləşib ah-zar eləyirdi. Fərhadin da Şirindən ayrı hər günü bir il keçirdi. Şirini yadına salıb aldı görək Fərhad nə dedi:

Dərdə salıb eşqi məni,  
Alagöz nazlı Şirinin.  
Sevdası düşüb başıma,  
Alagöz nazlı Şirinin.

Yanaqları gözəl lala,  
Bəzənərdi yaşıl, ala.  
Ağ üzü bələnin xala,  
Alagöz nazlı Şirinin.

Odur mənə vəfali yar,  
Eşqindən ciyərim yanar.  
Həsrəti yandırar, yaxar,  
Alagöz nazlı Şirinin.

Əldə tuta badasını,  
Bir eşidə sədasını.  
Fərhad ala qadasını,  
Alagöz nazlı Şirinin.

Fərhad burada qalsın, sizə Şirindən xəbər verim. Axır vaxtlar Şirinin atası, anası onu heç bir yana buraxmirdı. Şirinin günü ağlamaqla keçirdi. Gecə-gündüz əli qoynunda, boynu ciyində, gözləri yolda idi. Ah-naləsini Fərhada yetirən bir kimsəsi yox idi. Bir gün Məsmə qarabaşı çağırıb dedi:

– Sənə bir namə versəm, onu xəlvətcə aparıb Fərhada çatdırıbi-lərsənmi?

Məsmə qarabaş dedi:

– Xanım, bu nə sözdü, canla, başla çatdıraram.

Şirin göz yaşı ilə belə bir namə yazdı:

Hicran çekən yazıq Fərhad,  
Yanına gələ bilmirəm.  
Sənsiz mən çəkirəm fəryad,  
Danışıb gülə bilmirəm.

Yar da unudarmı yarı?  
Atarmı əhdidi, ilqarı?

Car olubdu üzüm sarı,  
Göz yaşım, silə bilmirəm.

Səyyad, uçub tərlan quşum,  
Onun üçün qara qaşım.  
Xancal alıb bağrim başın,  
Teyləyib gələ bilmirəm.

Şirin ağlar gündüz, gecə,  
Baxtı qara varmı məncə.  
Olacaqdı sənsiz necə,  
Ruzgarım, bilə bilmirəm.

Şirin naməni Məsmə qarabaşa verdi. Məsmə qarabaş xəlvətcə bir tərəfdən yol alıb özünü Fərhada yetirdi. Şirinin naməsini ona verdi. Fərhad namənin Şirindən gəldiyini bildi, öpdü, gözünün üstünə qoydu, sonra açdı oxudu. Namənin məzmunundan hali oldu. Götürdü görək Şirinə necə cavab yazdı:

Başına döndüyüm Şirin,  
Yar, yetişdi namən mənə.  
Can sadağası gözlərin,  
Yar, yetişdi namən mənə.

Ağlayıb ah-zar eyləmə,  
Könlümü qübar eyləmə.  
Gen dünyani dar eyləmə,  
Yar, yetişdi namən mənə.

İzin olsa, mən də gəlləm,  
Soruşub halını billəm.  
Külüng alıb dağı dəlləm,  
Yar, yetişdi namən mənə.

Hər söz ilə yordan küsmə,  
Fərhaddan meylini kəsmə.  
Gətirdi qarabaş Məsmə,  
Yar, yetişdi namən mənə.

Fərhad naməni tamam eyleyib Məsməyə verdi. Məsmə naməni gətirib Şirinə çatdırdı. Şirin əziz dostdan gəlmış naməni aldı, gözünün üstünə qoydu. Açıdı, oxudu, məzmunundan hali oldu. Dəndlə, həsrətlə evin bir küncünə qapanıb qaldı. Şirin burada qalmaqdə olsun, sizə Xosrovdan xəbər verim.

Xosrov toy eləyib Şirini evinə aparmaq istəyirdi. Şirinin hər tədarükü görülmüşdü. Atası-anası əyər-əskiyini, cehizini hazırlamışdı. Ancaq Şirinin əvvəldən Xosrova meyli yox idi. Atası-anası bunu bildi, qızlarının şahzadə Xosrova getmək istəmədiyinə açıqlandılar. Şirini güclə Xosrovun evinə köçürmək istədilər. Anası Mehriban xanım Şirinin yanına gəldi, onu dilə tutdu, Xosrova getməsi üçün ona öyünd-nəsihət eylədi.

Mehriban xanım nə qədər dil tökdü, əlləşdi, nə qədər çalışıda da, Şirini razı sala bilmədi. Axırda əlacı kəsilib Şəmistan padşahın yanına getdi, Şirinin Xosrova getmək istəmədiyini ona söylədi.

Onlar burada qalsınlar, sizə Beysütunda Fərhaddan xəbər verim. Fərhad Beysütün dağında Şirinin eşqi ilə yanıb yaxıldı. Ancaq əlindən bir iş gəlmirdi. Əlindən gələn bircə iş vardısa, o da külüng ilə dağı dəlib, daşları yonub Şirin qəsrini tikmək idi.

Fərhad qorxurdu ki, o, qəsri qursun, başa götürsin, ancaq Şəmistan padşah əhdinə vəfa edib Şirini ona verməsin. Fərhad bu fikirdə idi ki, bir də gördü bir adam gəlib Beysütunun yanından keçir. Fərhad o adımı yanına çağırıldı. Adam Şəmistan padşaha namə aparırdı.

Qasid Fərhada dedi:

– Ey Fərhad, Şəmistan padşah ilqarından dönüb, qızını şahzadə Xosrova verir. Fərhad bunu eşitdi, padşahın verdiyi ilqardan döndüyünü bildi, qasiddən xahiş eylədi ki, mən bir namə yazım, onu Şəmistan padşaha yetir. Qasid Fərhadin naməsini Şəmistan padşaha çatdırmağa razı oldu. Fərhad aldı görək Şəmistan padşaha necə namə yazdı.

İlqar etdin, əhdi-peyman bağladın,  
Padşah da ilqarından dönərmi?  
Bağrim başın çarı-çarpaz dağladın,  
Padşah da ilqarından dönərmi?

Könlüm gəzir ərş üzünü, dərini,  
Sevdim, seçdim ala gözlü pərini.

Gel eyləmə sən də məndən Şirini,  
Padşah da ilqarından dönərmi?

Pirimin əlindən badələr içdim,  
Düşdüm mən sevdaya, canımdan keçdim.  
Şirinin eşqilə dağları deşdim,  
Padşah da ilqarından dönərmi?

Təqsirim var, başımı kəs, fərman ver,  
Bir qız bəsləyibsən, bir oğlana ver.  
Fərhadam, Şirini mən nalana ver,  
Padşah da ilqarından dönərmi?

Fərhad naməni tamam edib qasidə verdi. Qasid naməni gətirib Şəmistan padşaha çatdırıldı. Şəmistan padşah naməni oxuyub hali oldu, qəzəbləndi, naməni para-para eyləyib yerə atdı. Sonra qalxdı Şirinin yanına geldi. Şəmistan padşah Şirinin yanına o vaxtda gəlmışdı ki, gəlinbaşı bəzəyənlər nə qədər çalışırdılar, Şirin toy paltarını əyninə geymirdi. Padşah bunu görüb daha da qəzəbləndi. Şirinin üstünə çıçırdı. Qızına güclə toy paltarını geyindirdi. Şahzadə Xosrov Şirini köçürüb evlərinə apardı. Şirin paltarının altında özü ilə zəhərli bir xəncəl götürmüdü. Xosrov ona yaxın gəlmək istəyəndə Şirin zəhərli xəncəli çəkib dedi:

– Nə vaxt mənə əl uzatsan, bu xəncəllə səni də, özümü də öldürəcəyəm.

Xosrov Şirinin özünü öldürməyindən qorxub ona yaxın getmədi.

Şirin bir otaqda əsir kimi qalmışdı. Xosrovu yanına gəlməyə qoymurdu, demirdi, gülmürdü, danışmırıldı, bütün günü ağlayıb ah-zar eləyirdi.

Bir gün yenə Şirin Məsmə qarabaşı yanına çağırıb dedi:

– Əziz qarabaşım Məsmə, Fərhada bir namə göndərmək isteyirəm, Fərhaddan ayrı nə gecəm gecədi, nə gündüzüm gündüz, səbrim-qərarım kəsilib. Fərhadsız dərdim başımdan aşıb, namə yazım, onu xəlvətcə apar Fərhada çatdır. Fərhaddan da naməmə cavab al gətir.

Məsmə qarabaş Şirinin naməsini Fərhada çatdırmağa razı oldu. Şirin Fərhada belə bir namə yazdı:

Xətti-xallı Fərhad oğlan,  
Oğlan, inan, mən səninəm.  
Gül camallı, Fərhad oğlan,  
Oğlan, inan, mən səninəm.

Axtar, dolan, yar, məni gəz,  
Eşqin bu sinəmdən sönməz.  
Heç vaxt səndən meylim dönməz,  
Oğlan, inan, mən səninəm!

Mənim günüm keçər ah-zar,  
Aləm olub başıma dar.  
Arada ceyrəqiblər var,  
Oğlan inan mən səninəm!

Firqətindən bağrım yara,  
Sənsiz günüm keçir qara.  
Bəlkə ki, ölüm ayıra,  
Oğlan, inan, mən səninəm!

Şirinin olub qəlbini qan,  
Dərd əlindən çəkir aman.  
Ortada var əhdi-peyman,  
Oğlan, inan, mən səninəm!

Məsmə qarabaş naməni götürüb yola düşdü. Gətirdi Beysütun  
dağında Fərhada çatdırdı. Fərhad naməni oxuyub işdən hali oldu. Aldı  
görək sevgilisi Şirinin naməsinə necə cavab yazdı.

Aldı Fərhad:

Namən gəldi mənə çatdı,  
Şirin sənin, Şirin sənin.  
Tuti dillim, qadan alım,  
Şirin sənin, Şirin sənin.

Sevdim sən kimi sənəmi,  
Hüsnün bənzədim günəmi?

Sözlərin dəldi sinəmi.  
Şirin sənin, Şirin sənin.

Fərhad sənin vəfadaların,  
İstəkli mehriban yarın.  
Başa varsın düz ilqarın,  
Şirin sənin, Şirin sənin.

Fərhad naməsini tamam edib, Məsmə qarabaşa verdi, Məsmə yola düşdü. Fərhadin naməsini götürüb Şirinə çatdırıldı. Şirin naməni oxudu, bir tərəfdən şad oldu, bir tərəfdən də qəmgin. Ona görə şad oldu ki, dostundan namə gəlmışdı. Ona görə qəmgin oldu ki, xeyli vaxt idi Fərhadin gül üzünü görüb şirin sözünü eşitməyirdi. Şirin Fərhaddan ayrı burada ah-zar çəkib qalmaqdə olsun, sizə Xosrovdan danışım.

Xosrov da avara qalmışdı. Toy eyləyib Şirini evinə götürsə də, ancaq ona yaxın gedə bilmirdi. Şirin ilə demək, danışmaq, gülmək ona haram idi. Nə vaxt yaxın getmək istəyəndə Şirin xəncəli çəkib “özümü öldürərəm” deyirdi. Xosrov da Şirinin özünü öldürməyindən qorxub ona yaxın gedə bilməyirdi. Vaxtinin çoxunu vəzirlə, vəkillə, başının atlıları ilə ovda keçirirdi. Evə də gələndə Şirindən bir iz görməyirdi. Xosrov bilirdi ki, Şirin Fərhada, Fərhad da Şirinə aşiqdi. Xosrov yəqin eyləmişdi ki, qəsr başa gələn kimi, Fərhad padşahdan Şirini istəyib alacaq. Ona görə də Xosrov Fərhadı yox eyləmək, Şirinin meylini özünə dönərmək üçün çarə axtarındı.

Xosrov burada qalsın, sizə yenə də Şirindən xəbər verim. Fərhad Şirinin yadına düşmüşdü. Bir yandan Fərhadin ayrılığı, o bir yandan da Xosrovun Şirini incitməsi, evdən, eşikdən bir yana çıxmaga qoymaması Şirini daha da dərdə-qəmə batırılmışdı. Şirin Fərhaddan ayrı işıqlı dünyada ömür eyləmək istəməyirdi. Yaziq Şirin Fərhadı yadına salıb aldı görək nə dedi:

Alışır eşqin oduna,  
Bu canım Fərhaddan ayrı!  
Göyə ucalıbdı ahım,  
Fəqanım Fərhaddan ayrı!

Nə yamandı eşq atəsi,  
Odlanır bağrimin başı.

Neyə gərək hilal qaşı,  
Kamanım Fərhaddan ayrı!

Gələydi vəfali yarım,  
Pozulmayaydı ilqarım.  
Kəsilib səbrim, qərarım,  
Amanım Fərhaddan ayrı!

Fəryad qıllam gündüz-gecə.  
Qohum-qardaş gəlməz vecə,  
Şirinəm, solubdu necə,  
Gülşənim Fərhaddan ayrı!

Şirin Fərhaddan ayrı ağılayıb, sizladıği kimi Fərhad da Beysütun dağında Şirini yadına salırdı. Fərhadın Şirinsiz səbri, qərarı kəsilmişdi. Külüngü çəkib daşları yonur, qəsrin son daşlarını düzürdü. Fərhad öz-özünə fikir eyləyirdi ki, qəsr başa gələcək, o toy eyləyib Şəmistan padşahdan qızı alacaq, Şirini köçürüb bu qəsrə gətirəcək, onlar ömür, gün sürəcəklər.

Fərhad Beysütun dağında Şirin qəsrini qurmaqdə olsun eşit şahzadə Xosrovdan. Xosrov Fərhadı tələf eyləmək üçün çox fikirləşdi, düşündü, tədbir aradı. Ancaq xalq içində ona bir şey eyləyə bilmədi. Bir gün şahzadə Xosrovun yanına bir beyman qarı gəldi, dedi:

– Şahzadə, mənə nə verərsən Fərhadi tələf edib öldürdəm?

Xosrov dedi:

– Fərhadi öldürdə bilsən sənə özün ağırı qızıl verrəm!

Xosrov bunu deyib əlini cibinə saldı. Qabaqcadan qariya üç ovuc qızıl verdi. Qarı qızılı görüb gözü hədəqədən çıxdı. Olan-qalan imanını da atdı. Bir büküm halva götürüb Beysütun dağına Fərhadın yanına yola düşdü. Qarı yol getməkdə olsun, eşit Fərhaddan.

Fərhad yenə külüngünü çəkib daşları yonur, qəsri tikirdi. Şirinin qəsri başa gəlhagəl idi. Fərhad Şirinin eşqi ilə külüngü daşa elə vurdu ki, neçə ağacdən səsi eşidilirdi. Yorulanda hərdən bir dayanıb ətrafa göz gəzdirirdi, özündən başqa heç kimi görmürdü. Biçarə Fərhad Beysütun dağında tək-tənha qalmışdı. Dilinin şirin sözü Şirin, şirin kəlməsi Şirin idi. Aldı görək bülbül gülündən ayrı düşən kimi, butasından ayrı düşmüş Fərhad Şirinin eşqində nə dedi:

Tək-tənha dağda qalmışam,  
Yada sala Şirin məni.  
Yarsız saralıb solmuşam,  
Yada sala Şirin məni.

Yar gələydi bu çağları,  
Külüngüm dəlir dağları.  
Qururam ağ otaqları,  
Yada sala Şirin məni.

Arzularam Şirin canı,  
Alagözlü mehribanı,  
Unutmaya əhd-peymanı,  
Yada sala Şirin məni.

Hərdən qiyğacı baxanda,  
Canımı oda yaxanda.  
Qızlarla seyrə çıxanda,  
Yada sala Şirin məni!

Fərhadam, candan olanda,  
Rəngim saralıb solanda.  
Piyaləm qanla dolanda,  
Yada sala Şirin məni!

Söz tamama yetişdi. Fərhad yenə külüngünü çəkib, daşları yonub, qəsri qurmağa başladı. Bu tərəfdən beyman qarı Beysütuna yetişdi, Fərhadın yanına gəldi, gördü Fərhad daşları yonur, qəsri qurur. Qarı dedi:

– Fərhad, bu qəsri kimin üçün qurursan?

Fərhad dedi:

– Şirin üçün qururam.

Beyman qarı dedi:

– Zəhmət çəkib daş yonub qəsri qurma! Şirin öldü.

Fərhad beyman qarının sözünə əvvəlcə inanmadı. Qarı əlindəki bükmə halvanı göstərib dedi:

– Şirin ölübüdü, bu da onun ehsan halvasıdır.

Fərhad Şirinin ölüm xəbərini eşidib ürəyindən dərin bir ah çəkdi, bədəni titrədi, az qaldı ki, ağlı başından çıxsın. Dünya gözündə qaranlıqlaşdı. Üzünü qariya tutub dedi:

– Beyman qarı, necə sənin dilindən gəldi dedin Şirin ölübüdü!

Mətləbinə yetməyən, muradına çatmayan biçarə Fərhad əzəl Şirinin ölüm xəbərini götürən beyman qariya bir külüng vurub öldürdü. Sonra öz-özünə dedi: Şirindən sonra mən dünyada ömür istəmirem. Fərhad bunu deyib, külüngünü var gücü ilə göyə atdı, başını külüngün altına tutdu. Külüng onun başına düşdü. Fərhad külüngün zərbəsilə öldü.

Fərhadın ölüm xəbəri Şirinə yetişdi. Şirin zəhərli xəncəlnən oraya gəldi. Fərhadi ölmüş görüb xəncəli çəkdi, dəstəsini Fərhadın meyidinə dayayıb özünü xəncəlin üstünə atdı. Xəncəl Şirinin ürəyinin başından batdı, kürəyimin arxasından çıxdı. Şirin də Fərhadın yanında öldü. Fərhad ilə Şirinin ölüm xəbərini ataları, anaları eşitdi. Gəldilər bimurad ölmüş Fərhad ilə Şirinə yanaşı qəbir qazdılar, basıldılar. Onlara ehsan verdilər. Ehsan yeməyə gələnlər beyman qariya, padşaha, Xosrova lənət, Fərhad ilə Şirinə isə rəhmət oxuyub getdilər.





## USTADNAMƏ

Əzəldən olmaya bədəsil övlad,  
Avara söyləyər, başdan danışar.  
Öyrədərsən, qanmaz xeyrü-şərini,  
Dindirəndə yal-yamacdan danışar.

Aybına kor olub bilməz adını,  
Tanımaz dost, düşmən, qohum-yadını.  
Kimsə bilməz qarınının altını,  
Ayaqda oturub başdan danışar.

Özündə şairlik görə bilməyən,  
Bir kor qızı cavab verə bilməyən,  
Bir ucuq hörgünü hörə bilməyən,  
İmarət qurdurub daşdan danışar.

Mən üzmərəm mərd əlindən əlimi,  
Yoxdu bədəsilə tanrı ölümü.  
İldə ancaq qəpik olmaz gəlimi,  
Yük yığanda beş farmaşdan danışar.

Danışar yalandan sözü olmayan,  
Çörəyə tökməyə duzu olmayan,  
Evində beş arşın bezi olmayan,  
Dindirəndə al qumaşdan danışar.

Yaranmış insanda çoxdu avara,  
Qandırı bilmirəm, gəlmışəm zara,  
Var-yoxunu verib üç-dörd davara,  
Toğluya tum deyib, qoçdan danışar.

Qəhrəman, iqbalin tərsə dolanmaz,  
İnsan var ki, ondan qəlbini bulanmaz,  
İnsan var, evində ələk ələnməz,  
Dindirəndə beşdən-beşdən danışar.

Ustadlar ustadnaməni bir deməzlər, iki deyərlər, biz də deyək iki olsun, xainlərin gözü oyulsun.

Gəlin sizə mən ərzimi eyləyim,  
Aqil olan, bu dünyada var nədi?  
Dünya bir bostandı, pozular gedər,  
Çiçək nədi, yemiş nədi, bar nədi?

Bu dünyada çox-çox şirin mal olu,  
Tamahkarlar həl müşgül hal olu,  
Qol burulur, qulaq batır, lal olu,  
Qohum nədi, qardaş nədi, yar nədi?

Dəllək Murad, bu yollarda sürünnəm,  
İndi gedişimdi, nə vaxt görünnəm,  
Altım torpaq, üstüm də daş hörünnəm,  
İsti nədi, soyuq nədi, qar nədi?

Ustadlar ustadnaməni iki deməz, üç deyər, biz də deyək üç olsun,  
düşmənlərin ömrü puç olsun:

Fürsət əldə ikən yaxşılıq elə,  
Həmişə əlində ixtiyar olmaz.  
Gəl güvənmə dövlətinə, malına,  
Mala, mülkə, ömrə etibar olmaz.

Dörd yanımız bağça ola, bağ ola,  
Sinəm üstə düyün ola, dağ ola,  
Bir kiçik ki, böyüyünə ağ ola,  
Düşər el gözündən, bəxtiyar olmaz.

Ululu Kərimi axtaran tapar,  
Bir könülü tikən min Kəbə yapar,  
Sən çalış işini haqq ilə apar,  
Haqqdan qeyri kimsə sənə yar olmaz.

Belə rəvayət eləyirlər ki, Həzrəti Süleymanın Safqan adlı bir vəziri var idi. Safqan doxsan yaşına çatmışdısa da, ancaq bir övladı yox idi.

Safqan olduqca insaflı və ədalətli insan idi. Həm də çox bacarıqlıydı. Buna görə Süleyman peyğəmbər onu Misirə padşah göndərdi. Süleyman gecə-gündüz dua eləyirdi ki, Allah-taala Safqana bir oğul versin. Allah Süleymanın duasını qəbul eleyib, ona bir oğul verdi. Uşağın adını Asim qoydular. Bu münasibətlə Süleyman Safqana bir boğça hədiyyə göndərdi və dedi:

– Ey Safqan, bu hədiyyəni yaxşı saxla, məndən sənə əmanətdir. Elə ki, oğlun böyüdü, evləndi, övladı oldu, onda sən bu boğçanı Asimin övladına verərsən.

Safqan boğçanı açıb gördü ki, boğcada bir yaxşı xələt, bir üzük, bir də gözəl bir qız şəkli var. Bu şəklin üstündə yazılıbdı ki, “bu surət Gülüstani-İrəm vilayətində pərilər padşahi Sayasanın qızı Şahbalşahın bacısı Bədiəlcəmalın surətidir”.

Deyərlər nağıllarda vaxt tez başa gələr, günlər, aylar, illər keçdi. Asim böyüdü, evləndi, onun bir oğlu oldu. Adını Seyfəlmülük qoydular. Seyfəlmülük böyüyəndən sonra, Asim atasının ona əmanət verdiyi boğçanı oğlu Seyfəlmülükə təqdim elədi. Seyfəlmülük boğçanı alıb Bədiəlcəmalın surətini görəndə bir könüldən min könülə ona aşiq oldu. Bihuş olub yerə yixildi. Bir qədərdən sonra ayılıb görək nə dedi:

Könlüm pürrələndi, eşq havalandı,  
Allah, nə sevdadı başıma gəldi?!  
Aləm gərdiş edib, fəqan başlandı,  
Allah, nə sevdadı başıma gəldi?!

Kimsə bilməz mənim sevda sözümü,  
Bu necə surətdi gördüm üzünü.  
Buta verdi mənə pəri qızını,  
Allah, nə sevdadı başıma gəldi?!

Bilmənəm insandı, ya pəri peykər,  
Məhəbbəti cigər rişəmi sökər .  
Seyfəlmülükəm, mən olaram dərbədər,  
Allah, nə sevdadı başıma gəldi?!

Seyfəlmülükün halını pərişan görüb, Asim şahın vəziri Salehin oğlu Seyidmirzə onun dərdini xəbər aldı. Görək Seyfəlmülük nə deyir:

Düşmüşəm çarəsiz dərdə,  
Ağlaram, qardaş, ağlaram.  
Çəkildi aradan pərdə,  
Ağlaram, qardaş, ağlaram.

Aldı Seyidmirzə:

Neçün durduν viranədə,  
Ağlama, qardaş, ağlama.  
Ayıbdı məktəbxanada,  
Ağlama, qardaş, ağlama.

Aldı Seyfəlmülük:

Əgər dərd olsa püñhanə,  
Aşıq çəkər yana-yana.  
Od düşdü şirin cana,  
Ağlaram, qardaş, ağlaram.

Aldı Seyidmirzə:

Ah-zarın canıma dəyər,  
Cigərimin başın sökər.  
Molla gələr bizi döyər,  
Ağlama, qardaş, ağlama.

Aldı Seyfəlmülük:

Seyfəlmülükəm ağlaram,  
Ürəyim başın dağlaram,  
Yarı ürəkdə saxlaram,  
Ağlaram, qardaş ağlaram.

Aldı Seyidmirzə:

Mən seyidəm əzəl başdan,  
Didələrim doldu yaşnan,  
Ayıb deyilmi tay-tuşdan?  
Ağlama, qardaş, ağlama.

Seyfəlmülükün atası gördü ki, oğlu bərk xəstələnib, gündən-günə saralıb solur. Əlac axtarmağa başladı. Oğlundan soruşdu:

– Oğlum, dərdin nədi, niyə saralıb-solursan?

Seyfəlmülük sazı aldı, atasına görək nə cavab verdi:

Sənə qurban olum, mehriban ata,  
Bir dərdə düşmüşəm davasızdı ki.  
Zalim fələk bir ox vurdı sinəmə,  
Qanları axıdır, yarasızdı ki.

Bir dərdə düşmüşəm ölümdən betər,  
Yarın məhəbbəti könlümdən ötər,  
Həkimim-loğmanım nəbzimi tutar,  
Heç dərman tapılmaz, çarasızdı ki.

Seyfəlmülük durub rəhlət üstündə,  
Zalim fələk cavan canım qəsdində,  
Bir namə yazılıb, kağız üstündə,  
Molla oxuyammaz, qarasızdı ki.

Atası loğman, həkim qalmadı çağırmasın, bəlkə oğlunun dərdinə çarə tapıla. Heç biri onun dərdinə çarə edə bilmədi. Seyfəlmülük aldı görək dərdini həkimlərə necə dedi:

Sizə qurban olum, həkimi-loğman.  
Tapılmayırlar dərdlərimin çarası!  
Gecə-gündüz zarı-giryan ağlaram,  
Əriyibdi gözlərimin qarası!

Atam yorulubdur gəlib-getməkdən,  
Anam inciyibdi, nəbzi tutmaqdən.  
Çarəsiz dərdimə dərman etməkdən,  
Qurtarıbdır təbiblərin davası.

Seyfəlmülükəm mən, dərdim çarası  
Tapılan şeydmi, olum tapası,  
Ağlamaqdan getdi gözüm qarası,  
Sızıldayıր cigərlərim yarası.

Seyfəlmülük təbiblərdən də özünə bir çarə olmadığını gördükdə çox bikef oldu, yenə öz atasının yanına gedib ona bu sözləri dedi:

Düşmüşəm davasız dərdə,  
Olmadı könlüm həmdəmi.  
Loğmani-təbiblər bilmir,  
Kimə şərh eyləyim qəmi?

Heç kimsələr bilməz dərdim,  
Müşkülə düşdü muradım.  
Əksini gözümlə gördüm,  
Getmədi yarın sitəmi.

Seyfəlmülük çəkər, aman,  
Aciz qaldı həkim, loğman,  
Açı dərddi, acı dərman,  
Neylərəm belə məlhəmi?!

Astim şah gördü ki, təbiblər də oğlunun dərdinə çarə edə bilməyirlər, çox qəmgin oldu. Seyidmirzəni çağırıb oğlunun yanında qoydu ki, bəlkə onun dərdini öyrənə bilsin.

Seyidmirzə Seyfəlmülükün dərdini bilməyə çalışdı. Görək onlar sözlə bir-birlərinə nə dedilər:

Seyfəlmülük aldı:

Könlüm veran olub, fikrim dağınıq,  
Tapmırlar dərdimin dəvasın indi.  
Gecə-gündüz ahi-fəqan edirəm,  
Qoy çəkim dərdimin qarasın indi.

Seyidmirzə:

Söylə dərdin, salma məni azara,  
Baş götürüb mən dərmana gedərəm.  
Heç kəs əlac etməz mən azarkəşə,  
Haqq çağırıb mən bir yana gedərəm.

Seyfəlmülük:

Seyfəlmülükəm, tapammıram mərdimi,  
Bayquş kimi itirmişəm yurdumu,  
Utanıram, deyə bilməm dərdimi,  
Misir xanı tapar çarasın indi.

Seyidmirzə:

Gəl dərd-qəmimizi bölək arada,  
Ümüd haqqı, bəlkə çatdıq murada,  
Xeyir-şər qardaşam sənlə, şahzada,  
Qəsd eyləyib şirin cana gedərəm.

Seyfəlmülük gördü ki, Seyidmirzə çox yalvarır, axırda məcbur oldu ki, dərdini ona bəyan eləsin. Görək Seyfəlmülük öz dərdini Seyidmirzəyə necə bəyan etdi:

Əvvəl başdan bizim məktəbxanada,  
Namə üstündə bir surət görmüşəm.  
Adı Bədiəlcəmal, bir pəri qızı,  
Canıma od salan afət görmüşəm.

Qırx min qoşunu var, əsgəri, səri,  
Atası Sayasan, pəri sərdarı,  
Bəyan oldu mənə vətəni, yeri.  
Gülüstanda mən bir barat görmüşəm.

Bu Seyfəlmülükün ürəyi yara,  
Dərdinə, qəminə tapılmaz cara,  
Düşmüşəm müşkülə, yaman azara,  
Durduğum yerdə bəd saat görmüşəm.

Seyidmirzə Seyfəlmülükün dərdini bildi. Düz şahın yanına gedib dedi:

– Şahım, oğlun bir qızı aşiq olubdu. Qız da uzaq ölkədədi. Onun üçün saralıb-solur.

Padşah o saat oğlunu çağırıb dedi:

– Oğlum, kimə aşiq olmusan?

Görək şahzadə Seyfəlmülük öz dərdini atasına nə gür bəyan etdi:

Bir kəs olsa eşqə həmdəm,  
Ağ günün qara qılmazmı?  
Axtarmazmı həkim, loğman?  
Dərdinə çara qılmazmı?

Tərk edib şani-şövkəti,  
Tacı, taxtı, səltənəti,  
Uzaq-uzaq vilayəti  
Gəzib avara qalmazmı?

Seyfəlmülük bəlakəşi,  
Geyinnəm libas dərvişi,  
Bağdadı, Rumi, Həbəşi  
Gəzib o yarı bulmazmı?

Söz tamama yetdi. Asım şah gördü ki, Seyfəlmülük Bədiəlcəmalı axtarmağa kömək istəyir. Nə qədər çalışdı, oğlunu bu yoldan çəkindirmək istədi, ancaq olmadı ki, olmadı. Axırda oğluna dedi:

– Oğul, mənim yüz əlli dərvişim var. Onlar bütün dünyani tanıyırlar. Onları göndərim, gedib Güüstani-İrəmin harada olduğunu bilib gəlsinlər. Sonra mən gedib qızın atasından nə yol ilə olur-olsun, qızı sənə alaram.

Bunu deyib, yüz əlli dərviş ayırdı ki, onlar bir il müddətinə Güüstani-İrəm vilayətinin harada olmasını öyrənsinlər. Dərvişlər yola düşən zaman şahzadə Seyfəlmülük görək onlara nə dedi:

Size qurban olum, gedən elçilər,  
Yerini cananın bilib tez gəlin.  
Axtarıb cahani, ol çar iqlimi,  
Dərdimin dərmanın bilib tez gəlin.

Seyfəlmülükün var sevgi aləmi,  
Üstünüzdə olsun Allah kərəmi,  
Gəzib tapın Güüstani-İrəmi,  
Yarın Güüstəninin bilib tez gəlin.

Dərvışlər gedib çox gəzdilər, ölkələr dolandılar, vilayətlər keçdilər, Gülüstani-İrəmi tapmayıb, qayıdib gəldilər. Bunu görən Seyfəlmülük aldı görək nə dedi:

Dərd əhlilər dərdə oldum giriftar,  
Çar iqlimdə ol dilbərim tapılmaz.  
Bir pəri yar sevdasına düşmüşəm,  
Aləm axtarılsa, yarım tapılmaz.

İndi görək atası Seyfəlmülükə nə deyir:

Asım şah:

Gərdişi dövranın yoxdur insafi,  
Asım şaha verir ayrılıq Allah,  
Bir kəsin olmasa övlad xilafi,  
Mülkü-malın talan eləyir Allah.

Asım şah oğlu Seyfəlmülükə icazə verdi ki, gedib Bədiəlcamalı axtarsın. O, oğluna dedi:

– Ay oğul, gedirsən, tək getmə, özünlə qoşun, tənqəh də apar.

Seyfəlmülük külli qoşun və daş-qasıla yola düşdü. Seyfəlmülük yola düşən zaman o, Misir camaatına bu sözləri söylədi və atası ona cavab verdi:

Seyfəlmülük:

Halal-hümmət eyləyin, Misir əhli,  
Bəlkə icabətə çatdı dualar.  
Dua kəskin olar sidqi könüldən,  
Sizdən dua istər bu biçaralar.

Asım şah:

Yaqub peyğəmbər tək mən qan ağlaram,  
Yusif tək əldən xoş didarım gedir.  
Haqdan kəm oldu mənə dualar,  
Mənim candan əziz nobarım gedir.

Seyfəlmülük anasının yanına getdi, anası ilə görüşdü, səfəri olduğunu ona söylədi. Anasından ayrılməq istəyəndə anası ağladı. Aldı Seyfəlmülük görək anasına necə təsəlli verdi:

Neyçün yenə sizildayıb ağlarsan,  
Ağlama, can ana, ölməsəm gəlləm.  
Əgər mən ölürsəm qara bağlarsan,  
Ağlama, can ana, ölməsəm gəlləm.

Anası Mehriban:

Sənə qurban olum, gülüzlü bala,  
Oğul, getmə, getmə, qayıt gəl bəri.  
Sinəmə vurmusan çar-çarpaz yara,  
Oğul, getmə, getmə, qayıt gəl bəri.

Seyfəlmülük:

Mən gedirəm, sən qalginən burada,  
Yar məni gözləyir yəqin orada.  
Haqq kömək olarsa, yetəmə murada,  
Ağlama, can ana, ölməsəm gəlləm.

Anası:

Kaş əvvəldən olmayaydın anadan,  
Qoy ölüm qurtarıram mən qəmxanadan.  
Ana ayrılmı bircə baladan,  
Oğul, getmə, getmə, qayıt gəl bəri.

Seyfəlmülük:

Eşq atəşi bir od saldı bu cana,  
Tüstüm qalxdı, çıxdı ol asimana,  
Seyfəlmülük südünü əmibdi, ana,  
Ağlama, can ana, ölməsəm gəlləm.

Aldı anası:

Mən bilirəm, eşq od salıbdı cana,  
Mehribanı qoysun sən yana-yana,  
Südüm halal olsun, ay oğul sana,  
Balam, getmə, getmə, qayıt gəl bəri.

Sözlər tamama yetdi. Asım şah tərəfindən gəmilər hazır olmuşdu.

Seyfəlmülük öz qoşun-ləşkərilə Misirdən yola düşdü. Seyfəlmülük Seyidmirzə ilə dərya üzündə gedirdilər. Bir də gördülər ki, bərk tufan qopub, gəmilər tamam batmaq üzrədi. Burada görək Seyfəlmülükə Seyidmirzə bir-birinə nə dedilər:

Seyfəlmülük:

Çıxmışıq gözəl Misir şəhrindən,  
Gör ki, burda necə qiyamət oldu?  
Çətin qurtararıq bu müsibətdən,  
Bəlkə haqdan bizə inayət oldu.

Seyidmirzə:

Sən ki, tutdun bu aşıqlıq oyunun,  
Hələ burda nə var, səbr eylə, qardaş,  
Tərk eylədin taxtı, tacı, Misiri,  
Hələ burda nə var, səbr eylə, qardaş.

Seyfəlmülük:

Bəlalərə düşdü mənim bu başım,  
Artıq oldu indi fikrim, talaşım,  
Bax, mənim ey Seyidmirzə qardaşım,  
Bax ki, burda necə ibadət oldu.

Seyidmirzə:

Saralıbdı rəngim, titrəyir əndam,  
İndi eşit sözüm, sanma mən yadam.  
Dəryaya qərq olar neçə min adam,  
Hələ burda nə var, səbr eylə, qardaş.

Seyfəlmülük:

Seyfəlmülük, tərsə dolanır işin,  
Bizi qana saldı bələli başım,  
Sənə qurban olum, əziz qardaşım,  
Bəlkə bizə haqdan kəramət oldu.

Qasırğalar, dalğalar çox adamı dəryaya qərq elədi. Gəmi suya batdı. Seyfəlmülük bir dəstə adamla bir taxta parçası üstündə qaldılar. Külək onları aparıb Çin vilayətinə çıxartdı. Qayıqçilar onları ölümdən qurtarır. Çin xaqanı Baxfurun yanına apardılar. Baxfur onlardan əhval bilmək istəyəndə, aldı Seyfəlmülük görək nə dedi:

Qasırğalar, qopdu, dağıldı gəmi,  
Çox iyid insanlar dəryaya batdı.  
Dəryaya qərq oldu cavan oğlanlar,  
O əziz cavanlar dəryaya batdı.

Neçə min əsgərim, çoxlu nökərim,  
Yanıma cəm olan bütün ləşkərim,  
Başını itirdi sövdəgərlərim,  
Neçə gövhər-kanlar dəryaya batdı.

Var idi neçə min molla, mədrəsi,  
Oxurdu taliblər gözəl tədrisi.  
Qalmadı bunlardan bir əhl-məclisi,  
O gözəl alimlər dəryaya batdı.

Neçə min ərəbim, getdi sirdaşım,  
Nə sitəmlər çəkdi bələli başım,  
Necə çəkim dərdin seyid qardaşım,  
Min qiymətli canlar dəryaya batdı.

Seyfəlmülükəm mən, ürəkdə təşviş,  
Həlbət qəzadandı bizlərə bu iş,  
Ağrı dualı o yüz əlli dərviş,  
O yaziq adamlar dəryaya batdı.

Baxfur şah Seyfəlmülükün kim olduğunu öyrəndi, bildi ki, Asim şahın oğludu. Odu ki, onun halına acıdı. Seyfəlmülükən soruşdu:

– Ey şahzadə, sənə nə olub ki, bu qədər məxluqatı dəryaya qərq eləyib, belə əzab çəkirsən? Hara gedirsən belə?

Seyfəlmülük görək Baxfur şaha nə dedi:

Sənə qurban olum, padişah əzəm,  
Bədiəlcamalım dildə söylənir.

O gözəl salıbdı məni avara,  
İsmi, rəsmi bütün eldə söylənir.

Tanrı verdi mənə qəmlerdən bada,  
Ondan qeyri gözəl əbəs dünyada,  
Yetən yoxdu mənə əsla imdada,  
Yazlıq Seyfəlmülük yolda söylənir.

Baxfur şah gördü ki, Seyfəlmülükün işi başqadı. Baxfur şah Seyfəlmülükə dedi:

– Asım şahdan mənə ayıbdi. Bunu belə buraxmaq olmaz. Qulaq as, mənim vilayətimdə üç dərviş var. Biri qara dərviş, biri sarı dərviş, biri də düna dərviş. Qoy dərvişləri çağırıım, bəlkə onlar sənə kömək eləyə.

Baxfur şah dərvişləri çağırıb tapşırıdı:

– Dünyanı gəzib Güüstani-İrəmin harada olduğunu bilib gəlin.

Dərvişlər yola rəvan oldular. Bir ildən sonra geri qayıtdılar. Onlar bütün dünyani dolanmışdılar, amma çifayda Güüstani-İrəmi tapmayıb geri qayıtmışdılar. Baxfur şahın Seyfəlmülükə çox yazığı gəldi, öz qızını ona vermək istədi. Seyfəlmülük qəbul eləməyib, görək Çin padşahı Baxfur saha nə dedi:

Açılmayıq qəmli könlüm,  
Əgər yüz min bahar olsa,  
Qalmışam zülmət içində,  
Gecələrim səhər olsa.

Sözü-söhbəti dəm eylər,  
Zərli-zibalı sənəmlər.  
Könlüm sevməz gül əndamlar,  
Hər biri bir gövhər olsa.

Seyfəlmülükəm, dad vurram,  
Qəmlerdən bir qanad hörrəm.  
Bu dünyani ələm görrəm,  
Əgər cənnət təhər olsa.

Baxfur şah gördü ki, Seyfəlmülük onun fikrinə razı olmadı, özü də getmək istəyir. Bir neçə gəmi, çoxlu qoşun verib, yola saldı. Bir neçə ay

dərya üzüynən yol getdilər. Bir gün yenə dərya çalxaşdı, tufan, qasırğa başladı. Gəmilər, qoşunlar dəryaya qərq oldu. Seyfəlmülük bir dəstə qoşunla taxta-para üstündə qaldı. Qalanları da taxta-para üstündə Səksər vilayətinə çıxdılar. Bura da deməyəsən, divlər vilayəti imiş. Divlər onları gördülər. Hər yandan hücum eləyib Seyfəlmülükün qalan qoşunun qırıldılar. Seyfəlmülükü iki nəfərlə tutub Səksər divin yanına apardılar. Səksər div Seyfəlmülükdən nə üçün onların torpağında gəzdiyiyni xəbər aldı. Seyfəlmülük başına gələn qəzayı-qədəri Səksər divə danışdı. Səksər div gördü ki, Seyfəlmülük yaxşı oğlandı, özü də qız dalınca gedir. Səksər div öz qızını Seyfəlmülükə vermək istədi. Onun üçün də Seyfəlmülükü öz qızının yanına göndərdi.

Səksər divin qızı, deməyəsən, bir divin xatunu imiş.

Qız Seyfəlmülükü görən kimi ona aşiq oldu. Seyfəlmülük qızın bu fikrin bilib, görək nə dedi:

Görən kimi könlüm tutdu,  
Aşıqəm hüsнүнə sənin.  
Oxşayır lap qurbağaya,  
Mayılam qaşına sənin.

Əcəb bu şəmsi-qəmərmış,  
Belində qızıl kəmərmış,  
Dodaqlarını əmərmış,  
Düşməsin felinə sənin.

Seyfəlmülük dərdin deməz,  
Eşqinin oduna yanmaz.  
Kəndir bağlı dolanmaz,  
O incə belinə sənin.

Div qızı Seyfəlmülükdən əl çəkmirdi, ondan kam almaq istəyirdi. Seyfəlmülük ondan bir az uzaqlaşıb, aldı dübarə görək nə dedi:

Düşdüm divlər cidasına,  
Əcəb zavala uğradım.  
Bir bəd baxışla tutuldum,  
Nə bəd vüsala uğradım.

Donquza oxşayır başı,  
Ağzında payadı dişi,  
Tuluqdan böyükdü döşü,  
Əcəb vüsala uğradım.

Qara hisə oxşar üzü,  
Burnu dəryalar güləzəri,  
Qulağı kəndir palazı,  
Dövlətə, mala uğradım.

Seyfəlmülük fəraigində,  
Gəzdim dərya qıraqında,  
Bədiəlcəmal sorağında,  
Qəbih camala uğradım.

Div qızı Seyfəlmülükün bu sözlərini eşidib, əmr eləyir ki, Seyfəlmülük yoldaşları ilə qırx gün meşədən odun daşısınlar və ocaq qalasınlar. Qırxicı gün həmin ocağın közündə özlərini bişirtdirib yeyəcəyəm.

Seyfəlmülük yoldaşları ilə odun daşımığa başladılar. Onlar div qızının fikrini başa düşmüşdülər. Qaçmaq üçün çarə axtarırdılar.

Bir gün onlar divlərdən gizlin meşədə taxtalardan bir qayıq hazırlayıb, dəryaya saldılar. Qayıq minib üzməyə başladılar. Bir müddət qayıqla yol getdikdən sonra gedib bir dərya qıraqında, xaraba bir şəhərə çıxdılar. Orada bir neçə gün yaşadılar. Axşamüstü hərə bir tərəfdə, Seyfəlmülük ortada uzanıb yatırdılar. Bir neçə gün belə keçdi, bir gün dəryadan bir aslan çıxdı, dağ tərəfə üzün çevirib bir zəbanə çəkdi. Bu səsən dağdan bir qaflan çıxbı aşağı gəldi.

Dəryadan çıxan aslan Seyfəlmülükün dərya tərəfdə olan yoldaşlarını, dağdan gələn qaflan dağ tərəfdə yatan yoldaşlarını götürüb apardılar.

Seyfəlmülük tək qaldı. Gördü ki, bu yer qorxuludu, tez qayıq minib gecə-gündüz dəryada yol getməyə başladı. Şahzadə Seyfəlmülük dərya üzündə yol gedə-gedə aldı bu sözləri dedi:

Qadir Allah, birliyinə çox şükür,  
Tənha qoydun dərya üzündə məni!  
Kərimən, rəhimsən, mənə əncam çek,  
Tənha qoydun dərya üzündə məni!

Sənə qurban olum, sahibi-zaman,  
Ürəyimdə qubar, gözlərim duman,  
Bu günümdə səndən istərəm aman,  
Tənha qoydun dərya üzündə məni!

Seyfəlmülük, əcəb düşdü bəlaya,  
Bir kimsəm yox, gəlib çıxsın haraya,  
Qoşun, ləşkərim qərq oldu dəryaya,  
Tənha qoydun dərya üzündə məni!

Şahzadə Seyfəlmülük yalqız, tək-tənha dərya üzündə gecə-gündüz qayıqla hey gedirdi. Aclıq onu tamam taqətdən salmışdı. Çox zəif idi. İstəiyrdi ki, özünü dəryaya atıb tələf etsin. Yenə fikir eləiyib aldı görək nə dedi:

Yaman günlər olar yaxşı,  
Könül, səbr eylə, səbr eylə!  
Fəleyin olar baxışı,  
Könül, səbr eylə, səbr eylə!

Əliv qəddi bükəcəkdi,  
Ağlayıb yaş tökəcəkdi,  
İnsan qəzyə çəkəcəkdi,  
Könül, səbr eylə, səbr eylə!

Xudavəndi-kərim olan haqq-taalanın köməyi ilə qayıq Seyfəlmülükü kənara, bir sahilə çıxartdı. Seyfəlmülük baxıb gördü ki, burada bir viran qalmış şəhər var, içində bir kimsə yoxdu.

Gəzə-gəzə gedib bir talaya çıxdı. Gördü ki, burada da bir insan yoxdu, ancaq bir gözəl qız taxt üstündə yatıbdı. Bu vaxt elə bil hər tərəfdən Seyfəlmülükü səsləyirdilər. Dəryanın, göyun gurultusu, nərlitisi bir-birinə qarışmışdı. Aldı Seyfəlmülük görək yatan qızı nə cür oyadır:

Guruldaşır dərya, titrəşir əndam,  
Oyan, mənim qara bəxtim, əl aman!  
Ruhum bədənimdə durmaz bir zaman,  
Oyan, mənim qara baxtim, əl aman!

Heyran olsun canım Bədiəlcəmala,  
Sərf eylədim ömrümü əql, kamala.  
Burada tərs düşdüm yaman zavala,  
Oyan, mənim qara baxtım, əl aman!

Qulaqlar tutulur dərya səsindən,  
Göylər guruldaşır kəshakəsindən.  
Seyfəlmülükün ahu-naləsindən,  
Oyan, mənim qara baxtım, əl aman!

Qız oyanmadı, Seyfəlmülük aldı dübarə görək nə dedi:

Məğribnən Məşriqi seyir elədim,  
Viranə şəhərdə bir pəri gördüm!  
Səyyad kimi seyr etdim küçələrin,  
Şəhri-viranədə bir pəri gördüm!

Bilməm bu yer mənə düşməndi, dostdu,  
Sevdanın odundan ürəyim əsdi,  
Hər yanı tilsimlər, cadular kəsdi,  
Şəhri-viranədə bir pəri gördüm!

Sənə qurban olum, ay pərizada,  
Dərd-qəmlər qismətim oldu dünyada,  
Ən yaxşı günlərim keçdi dəryada,  
Şəhri-viranədə bir pəri gördüm!

Seyfəlmülükün bu sözlərindən sonra, taxtda yatmış qız oyandı. Bu qız kim olsun? Sərəndib vilayətinin padşahı Tacilmülükün bacısı, Gilə padşahının qızı Məleykə xanım. Onu ifritə div gətirib tilsimə salmışdı. Seyfəlmülük qızdan soruşdu:

– Gözəl xanım, sən kimsən, səni bura kim gətirib?

Qız dedi:

– Mən Gilə padşahın qızı Məleykə xanımam. İfritə div gətirib məni tilsimə salıbdı.

Seyfəlmülük ondan soruşdu:

– Bəs ifritə div haradadı?

**Qız dedi:**

– Gəzməyə gedib.

Məleykə xanımın qəmi cövşə gəldi. Aldı görək Seyfəlmülükə nə dedi, Seyfəlmülük ona nə cavab verdi?

Aldı Məleykə xanım:

On üç ildi ifrit divə dustağam,  
Gecə-gündüz tökürəm yaş, əl aman!  
Atamdan, anamdan sən oldun yaxın,  
Sənə qurban olsun can-baş, əl aman!

Aldı Seyfəlmülük:

On üç ildi bərri-bəhri seyr etdim,  
Şahbazımdan xəbər verən olmadı.  
Şan-şövkəti, ləşkəri mən tərk etdim,  
Bir yanımı gəlib görən olmadı.

Aldı Məleykə xanım:

Məleykəyəm, dərdim artır sərasər,  
Divin əzabından ürəyim əsər,  
Nicatım olmasa zülmətdə keçər,  
Ömrümü puç edər atəş, əl aman!

Aldı Seyfəlmülük:

Misir eliynən hala-hümmət elədim,  
Dəryada özümə ölüm dilədim,  
Məğribnən məşriqə yayıldı adım,  
Yardan doğru xəbər bilən olmadı.

Dübarə aldı Məleykə xanım görək öz ərzi-halını Seyfəlmülükə nə cür söyləyir:

Bulud gəldi göy üzünə,  
Qaldım dolana-dolana!  
Div gətdi məni zindana,  
Qaldım dolana-dolana!

İfrit div əlini atdı,  
O çəkib yaxamdan tutdu,  
Alıb havaya fırlatdı,  
Qaldım dolana-dolana!

Dərdim budu, ey şahzadə,  
Allah özü çatsın dada,  
Məleykə xanım burada  
Qaldı dolana-dolana!

Seyfəlmülük baxdı ki, qız onun sevgi dalınca getdiyini bilmir. Özünü tanıtmaq üçün aldı görək nə dedi:

Bu gündən mənim axirət bacımsan,  
Canımdan artıqsan, xanım Məleykə.  
Başmaqların gözüm üstə götürərəm,  
Eylərəm başımda tacım, Məleykə.

Yüz min səvabə mən səbəb olmuşam,  
Yüz min ehsan verib, dua qılımişam,  
Qul azad eləyib kömək olmuşam,  
Qurbanı yolunda canım, Məleykə.

Seyfəlmülük qoymuş yolunda canı,  
Lazımsa axıdar sel kimi qanı,  
Bədiəlcəmalçün gəzdim ümmanı,  
Mən qardaş, sən ol bacım, Məleykə.

Məleykənin tədbiri ilə Seyfəlmülük ifrit divi həlak eylədi, onun xəzinəsində olan vari, dövləti götürüb Məleykə ilə birlikdə Sərəndib vilayətinə rəvan oldular. Qayığı gecə Seyfəlmülük süründü, gündüz də Məleykə.

Bir gün Məleykə qayığı sürəndə gördü ki, bir naqqa balıq qayığa tərəf gəlir, qayığı üzüqoylu çöndərəcək. Seyfəlmülük vəziyyətdən xəbərsiz idi, yatırıldı. Məleykə gördü ki, balıq lap yaxınlaşmış, Seyfəlmülükü də oyatmağa qiymadı. Axırda ağlamağa başladı. Seyfəlmülük Məleykənin səsinə oyandı, Məleykədən ağlamağının səbəbini soruşdu. Məleykə naq-qanın gəlməsini ona xəbər verdi.

Seyfəlmülük qılınçı çəkib naqqa balığı yaraladı. Balıq qaçıb dəryada batdı. Onlar qayığı Məleykənin vətəni olan Sərəndibə tərəf gecə-gündüz sürürdülər. Bir neçə gündən sonra onlar quruya çıxdılar. Gördülər ki, çoxlu qoşun görünür. Seyfəlmülük baxdı ki, götürdükləri xəzinəni özləri ilə apara bilməyəcəklər. Onun üçün də Məleykəyə dedi:

— Məleykə, sən burada otur, mən gedim baxım, bəlkə bir araba tapdım.

Seyfəlmülük dağın üstünə çıxdı. Gördü ki, qabaqda böyük qoşun var. Demə, bu qoşun Məleykənin qardaşı Tacilmülükün qoşunu imiş. Onu Məleykənin atası Qocayı-Qaftan göndərib ki, onun gəmilərini talan elə-yən qaçaqları tutsunlar. Onlar qaçaqları axtarırlarmış.

Qoşun Seyfəlmülükü tutdu. Onu oğru hesab edib həlak etmək istədilər. Qoşun Seyfəlmülükə yaxınlaşanda, Seyfəlmülük onlara salam verdi. Seyfəlmülükün salamını almayıb onu tutdular. Aldı Seyfəlmülük görək onlara nə dedi:

Görün məni necə dərdə saldılar,  
Heç salam verməyə macalıım yoxdu!  
Haqq sizi mənə imdada göndərib,  
Bu dünyada mənim zavalım yoxdu!

Qardaş deyib gəzdim bacı yanında,  
Ərzi-hali çoxdu mənim canımda,  
Ruzi-məhşər günü haqq divanında,  
Ağ üzlüyəm bircə günahım yoxdu!

Çox fikir eylədim huşumdan getdim,  
Necə həkimlərin ətəyin tutdum,  
Taci-taxtı, səltənəti tərk etdim,  
Seyfəlmülükəm, zülm-əzabım çoxdu!

Seyfəlmülük sözlərini tamam eləyəndə, qoşun sərkərdəsi Qocayı-Qaftan baxıb gördü ki, budu, bir gözəl qız gəlir. Tez adam göndərib qızı yanına gətirtdi. Baxıb gördü ki, bu qız Məleykə xanımıdı. Qız da gördü ki, dayısının adamları Seyfəlmülükü tutublar. Məleykə onlara dedi:

— Ay dayı, siz gör kimi tutmusunuz? Bu oğlan mənim dünya-axırət qardaşımıdı. On üç ildi mən ifrit dev əlində qalmışdım. Siz mənə heç bir köməklik eləmədiniz. Ancaq bu şahzadə gəlib məni ifrit devin əzabından xilas elədi. İndi onun yaxşılığının əvəzində, siz bu yazıçı həlak eləmək isteyirsiniz?

Bu zaman Qaftan Məleykəynin ayaqlarına yıxılıb əvvəl ondan, sonra da Seyfəlmülük dən üzr istədi, əhvallarını xəbər aldı. Seyfəlmülük aldı görək ona nə dedi:

Sənə xəbər verim Qocayı-Qaftan,  
Halal-hümmət eylər Misir elindən.  
Sən görginən təqdir qəza işini,  
Mən eylərəm zikri-sübhan dilimdən.

Seyfəlmülük pəri qızın itirdi,  
Məleykənin mətləbini bitirdi,  
İfrit divi öldürübən gətirdi,  
Xeyir-dua alacaq mənim əlimdən.

Söz tamama yetdi. Qaftan və adamları Seyfəlmülük lə Məleykə xanımı götürüb Sərəndib vilayətinə apardılar. Şahzadə Seyfəlmülükü bir ata mindirib Məleykə xanımın qardaşı Tacilmülükün yanına gətirdilər. Seyfəlmülük Tacilmülükün yanına çatanda ona görək nə dedi:

Salam olsun sənə, ey gözəl şahım,  
Müjdə nə verərsən, qızın gətirsəm?  
Mətləbim, məqsudum, ey qibləgahım,  
Müjdə nə verərsən, qızın gətirsəm?

Fəhm eləyin, bilin bu gözlərimdən,  
Yalan gəlməz göftarımdan, dilimdən,  
Mən gətirdim ifrit devin əlindən,  
Müjdə nə verərsən, qızın gətirsəm?

Seyfəlmülük ərəb-gülüstan xanı,  
Söylə Bədiəlcəmalın məkanı,  
On üç ildi tamam gəzdim dünyani,  
Şahım, nə verərsən, qızın gətirsəm?

Sözlər tamam oldu. Tacilmülük müştuluq verməyə heç şey layiq bilmədi. Axırda çıxardıb başından tacı Seyfəlmülükün başına qoydu, taxttacın ona bağışladı, öz yerində padşah qoydu. Bunlar keyfi kök bir neçə gün burada yaşadılar. Məleykə xanımın sənəti ancaq Seyfəlmülükə qulluq etmək idi. Seyfəlmülükün ürəyi darıxırdı. Bir gün aldı görək Məleykə xanımı nə dedi:

Sənə qurban olum, bacım Məleykə,  
Seyidmirzə qardaş yadıma düşdü!  
Əydi qamətimi, bükdü belimi,  
Yusif kimi sirdəş yadıma düşdü!

Fələkmi yazdı mənə qara taxta,  
Qan qondu bağrıma laxtabalaxta,  
Atamdan, Misirdən ayrılan vaxtdan,  
Tökülən göz yaşı yadıma düşdü!

Yenə yadıma düşdü o pərizada,  
Cavan ömrüm axır ki, getdi bada,  
Fələk alar canım, yetməm murada,  
Gözdən axan qan yadıma düşdü.

Seyfəlmülük derlər adıma mənim,  
Haqq özü yetişsin dadıma mənim,  
Qəriblik yazılıb alnıma mənim,  
Yara yetəydim kaş, yadıma düşdü.

Sözlər tamama yetdi. Seyfəlmülük özü padşah olsa da, ahu-zarı əskik olmurdu. Tacilmülük bir gün vəzir-vəkili yiğib məsləhət gördü ki, Seyfəlmülükü seyri-səyahətə, Gülüstan bağlarına aparsınlar, bəlkə bir az ürəyi açıla. Bunlar seyrə çıxmaqda olsunlar, biz gələyin Seyidmirzəyə, görək o necə oldu? Onun başına nələr gəldi?

Seyidmirzə çox bələlər çəkib, axırda dəryadan bir təhər xilas oldu, çıxdı quruya. Gəzə-gəzə gəlib Sərəndib vilayətinə çıxdı. Burada bir araba düzəldib hər gün meşədən odun yiğib, bazarda satırdı. Bununla da bir təhər dolanırdı. Seyfəlmülük padşah geyimində, vəzir, vəkil və Tacilmülük səyahətə çıxan zaman yolda Seyidmirzəyə rast gəldi. Seyidmirzə onu tanıdışa da gözlərinə inanmadı. Öz-özünə dedi ki, “Ay Allah, bu padşah elə bil Seyfəlmülükdü. Mənim ağlım başımda deyil. Seyfəlmülük gəlib burada nə cür padşah ola bilər?” Seyidmirzə bu fikirlə gələndə, yoldan keçən atlılar onun arabasına toxundular. Araba çevrildi, Seyidmirzə də yixıldı. Seyfəlmülük bunu görüb çox bikef oldu ki, nə üçün bu yazığın başına bu hadisə gəldi. Adamlarını səsləyib dedi:

– Ay camaat, nə üçün bu yazığa baxmayırsınız? Ona kömək eyləyin.

Bu sözləri deyib o özü Seyidmirzəyə yaxınlaşdı, onun qolundan tutub durğuzu. Gördü ki, bu Seyidmirzəyə oxşayır. Yenə dedi ki, Seyidmirzə ola bilməz, o ki, dəryada batmışdı. İstədi ona bir qədər pul versin, gördü ki, huşu gedib. Seyidmirzə huşa gələndə Seyfəlmülük dedi:

– Ay qardaş, al bu pulu.

Gördü ki, almır, bir də dedi:

– Al, niyə almırsan? Nə dərdin var, buyur görək nə istəyirsən?

Orada Seyidmirzə Seyfəlmülükə görək nə dedi:

Hazırlıq göründü, səfər başlandı,  
Qoç şahzadələr dəryaya qərq oldu,  
Xanlar, mülazimlər nə zillət çəkdi,  
Bəy, xanzadələr dəryaya qərq oldu.

Misirdən gətirdik mal ilə qumaş,  
Aləm qiymət qoya bilməz daşı-qası,  
Ağam Seyfəlmülük qoçaq, diribaş,  
İyidzadalar dəryaya qərq oldu.

Varmı mənim kimi sinəsi dağlı,  
Qardaşın yolunda canı sadağlı,  
Adım Seyidmirzə, Saleh oğlu,  
Əsilzadələr dəryaya qərq oldu.

Sözlər tamam oldu. Hər ikisi bir-birini tanıdlar, sarmaşıq kimi bir-birinin boynuna sarlaşdırılar. Qucaqlaşıb öpüşdülər. Aldı Seyfəlmülük görək Seyidmirzəyə nə dedi:

Qərib oğlan, əhvalını bəyan qıl,  
Keçən günü ruzigardan bir xəbər.  
Aç dərdini qardaşına bəyan qıl.  
Keçən günü ruzigardan bir xəbər.

İnsan qaziyə çəkər, hakimlər azar,  
Qurbətdə ölənin qəbrin kim qazar?  
Ürəyim qəmlidi, canım intizar,  
Mənə Misir ölkəsindən bir xəbər.

Var fələyin dürlü-dürlü möhnəti,  
Yarəb, bizə yaratmışan qürbəti,  
Seyfəlmülük sizdən istər imdadı,  
Söylə keçən əhvalatdan bir xəbər.

Sözlər tamama yetdi. Seyidmirzə çox zəif idi. Onu götürüb təntənə ilə evə gətirdilər.

Seyidmirzə Məleykə xanımı, Məleykə xanım da Seyidmirzəyə aşiq oldu. Bunların sevişməsində Seyfəlmülük çox şad oldu. Tacilmülükdən razılıq alıb, yeddi gün, yeddi gecə toy elədilər. Məleykə xanımı Seyidmirzəyə nikah qıldılar. Seyidmirzə ilə Məleykə xanım muradi-mətləbinə yetdi.

Deyirlər, Bədiəlcəmal Məleykə xanımla çox bərk dost olmuş. Bir-birinin xatirini çox istəmişlər. Bunu Məleykə xanım Seyfəlmülükə danışmamışdı.

Günlərin bir günü Bədiəlcəmal Gülüstani-İrəmdən Məleykəyə xəbər göndərdi ki “Sənin ifrit devin əlindən xilas olmağınızı eşitdim, çox şad oldum. Sabah Sərəndib cəzirəsinin İbram bağlarında sənə qonağam”. Bu tərəfdən Məleykə xanım çoxlu qızlarla bağaya getməyə hazırlaşdı. Bədiəlcəmalın ona qonaq gələcəyini Seyfəlmülükə söylədi. Seyfəlmülük Bədiəlcəmalın Məleykə xanımı qonaq gələcəyi xəbərindən çox şad oldu. O, göylərdə axtardığını yerdə tapmışdı.

Bağaya gedəndə Seyfəlmülük Məleykəyə dedi:

– Mən də sizinlə bağaya gedəcəyəm.

Məleykə dedi:

– Qardaş, sənə getmək lazım deyil. Onlar pərilərdən, bəni insanlarla görüşmək istəməzlər. Mən baxaram, mümkün olsa, bir təhər ona başa salaram, görüşərsiniz.

Seyfəlmülük İbram bağlarına getdi, bir yerdə gizləndi. O, gizlindən Bədiəlcəmalın üzünə baxır, həsrət çəkirdi. Məleykə xanım onun gizləndiyini başa düşmüşdü. Odur ki, hər səhbət arası Seyfəlmülük dənmişir, onu tərifləyirdi. Bədiəlcəmalın meylini ona çevirmişdi. Orada Seyfəlmülük Məleykənin köməyi ilə Bədiəlcəmalı gördü və bu sözleri ona dedi:

Çəkib kəməndi atıbsan üstümə,  
Alıbdı sinəmi yar, nişan qaşşarın,

Xanımanım qərq olubdu dəryaya,  
Vermeyib könlümə ziyan qaşların.

Canımı yolunda nisar elərəm,  
Murada çatmağı haqqdan dilərəm,  
Ox-kaman qurmusan, onu bilərəm,  
Verməz Rüstəm Zala aman qaşların.

Seyfəlmülükü ölümə verdilər,  
Yazdırılar fərmani təqsir etdilər,  
Məni dar günümədə çox incitdilər,  
Azad etdi höküm yazan qaşların.

Söz tamama yetəndə, Bədiəlcəmal qalxdı, uçub getmək istədi. Görək Seyfəlmülük Bədiəlcəmala dübarə nə dedi:

Şərabi ləbindən nitq söyləmədin,  
Getdi əldən, cismin məstanəsiyəm.  
Yolunda canımdan keçəndən bəri,  
Sərsəri gəzirəm divanəsiyəm.

Səndən qeyr meylim yox dünya varında,  
Səni gəzirəm qəm ruzigarında.  
Şam kimi yanıram sevgi narında,  
Məxşərəcən yanan pərvanəsiyəm.

Seyfəlmülük der, vermə mənə əzab.  
Danış mənlə, ver cavabım, et savab.  
Dəhanın günəşdi, hüsün mahıtab,  
O zəncir zülfərin divanəsiyəm.

Seyfəlmülük bu sözləri deyəndə Bədiəlcəmalın ona yazıçı gəldi, uçub getmədi. Özü Mələkin yanında qaldı, Seyfəlmülükü bir pəriyə tapşırdı ki, Gülüstani-İrəmə, öz atasının hüzuruna aparsın. Ona dedi:

– Ey şahzadə, sən əvvəl mənim bibim Şahsibanunun yanına gedərsən. Onun ayaqqabılarını alıb öpərsən və başına qoyub gedib yanında dayanarsan. O, sənə rusqat verəndə, oturub qəzəvi-qədər kitabını açıb qabağına qoyarsan. O, səni atamın hüzuruna aparar. Onda iş yaxşı olar.

Bədiəlcəmal bir pəri qızına tapşırdı. Bu pəri kızı Seyfəlmülükü yanına alıb gecə-gündüz uçub Gülüstani-İrəmə çatdı. Seyfəlmülük Şahsibanuya ikram eləyib, Bədiəlcəmalın dediyi kimi elədikdən sonra qəziyə-qədər kitabını onun qabağına qoyanda, Şahsibanu dedi:

– Ay Allah, qardaşım mənim oğluma qızını verməyəndə mən onu təqsirkar bildim. Onun üçün də bir ildi ki, onunla danışmayıram. Bu Allahın təqdiridi. Yoxsa insan hara, biz pərilər hara?

Şahsibanu Seyfəlmülükü tilsim bağında sakit eləyib, özü qardaşı Sayasanın yanına getdi. Bu tərəfdən devlər xəbər tutdular, Seyfəlmülükü tutub zindana saldılar.

Seyfəlmülük zindanda qalmaqdə olsun, biz görək Şahsibanu Saya-sanın yanına girəndə nə oldu?

Şahsibanu Sayasanın yanına girəndə Sayasan çox şad oldu, dedi:

– Çox şükür olsun haqqı ki, sənin ürəyinə rəhm salıb mənimlə bərişdirdi.

Şahsibanu dedi:

– Ay qardaş, səndə heç bir taqsır yoxmuş, taqsırancaq haqq-taala-daymış. Bədiəlcəmal insana qismət imiş – deyib, Seyfəlmülükün qəziyə-qədər kitabını onun qabağına qoydu. Sayasan baxıb fikirləşdi, dedi:

– Ay bacı, bu adam haradadı?

Şahsibanu dedi:

– Bizim tilsim bağında qoyub gəlmışəm.

Sayasan öz oğlu Şahbalşaha buyurdu:

– Get tilsim bağındakı adamı götür. Onu orada qoymaq olmaz, onun düşməni çox olar. Ona bir xəta olsa həm günahdı, hə də eyibdi.

Şahbalşah getdi. Baxıb gördü ki, bağda heç kəs yoxdu. Gəlib atasına dedi:

– Atayı-mehriban, mən orada insan tapa bilmədim.

Sayasan çox pərişan oldu. Dedi:

– Yəqin onu devlər aparıblar.

Bu xəbər gedib Sərəndib də çatdı. Orada da bu xəbəri eşidib çox bikef oldular. Məleykə ilə Seyidmirzə ağlamağa başladılar. Bir gecə Bədiəlcəmal yatdı, yuxudan ayıldı, ürəyi darıxıb dedi:

– Ay Allah, mən nə çarə qılım. Daha mənə sağlıq fayda verməz Bədiəlcəmal aldı görək öz halına münasib nə dedi:

Yenə oldu axşam, çıxdı ulduz Mars,  
Haçan gedər qaranlıq, qara sabah?!

Sitəmkarlar sürməsin zövqi-səfa,  
Çatarammı yarəb, yara sabah?!

Zəkərya tək ömrümdə çekildi zar,  
Gecə ağlamaq peşəm, gündüz ah-zar,  
Gizli sırrım oldu aləmə aşkar,  
Mənsur tək qoy çəksinlər dara sabah!

Ruman xəracına vermərəm səni,  
Məcnun kimi çölə salmışan məni,  
Bədiəlcəmal deyər, yarəb canı,  
Tez qul edin, gələm zinhara sabah!

Söz tamama yetdi. Bədiəlcəmalın bu ahu-naləsini anası eşidib Saya-sana dedi:

– Ey Sayasan, nə durmusan, qız öz-özünü öldürəcək? Seyfəlmülükün harada olduğunu axtarıb tapmaq lazımdır.

Sayasan oğlu Şahbalşahı yanına çağırıb dedi:

– Oğul, sənə əmr edirəm! Gərək dünyada ya pərilər qalsın, ya da devlər. Seyfəlmülükü tapmaq lazımdır.

Şahbalşah qoşun çekdi. Bütün devləri qıra-qıra Seyfəlmülük başını kəsdiyi İfrıt devin qardaşı Əzraq devin üstünə getdi. Bərk dava oldu. Saysız-hesabsız dev qırıldı. Axırda Əzraq devi tutub Sayasanın yanına gətirdilər. Əzraq dev dedi:

– Ay padşah, siz bu zülmü bizə nə üçün edirsınız? Bizi niyə qırırsınız?

Sayasan dedi:

– Ay kafir, bağda oturmuş adamı nə eləyibsən?

Əzraq dev dedi:

– Ay padşah, siz ki, bilirsiniz, biz insan əti yeyirik. O ki, qaldı o adama, o mənim qardaşım Yüsif devi həlak eləyib. O, mənim düşmənimdi.

Sayasan şah dedi:

– O adəmi versən səni azad eləyəcəyəm. Verməsən səni öldürəcəyəm.

Əzraq dev razı olub bir zəbanə çekdi. O saat zindandan Seyfəlmülükü gətirdilər. Sayasan şah əmr elədi Əzraq devi azad elədilər. Seyfəlmülük çox zəif idi. Qırx gün Seyfəlmülükə qulluq elədilər. Seyfəlmülük əvvəlki kimi oldu. Sayasan ona dedi:

– Ay adam, sən bu qəziyyələrə nə səbəbə düşmüsən? İnsan hara, pərilər hara?

Seyfəlmülük onun cavabında, aldı görək nə dedi:

Söyləyim əzəldən, uzaq səfərdən,  
Anam çox ağlayıb “can bala”, dedi.  
Qoyma məni o Misirdə, xilafda,  
Canım ol canına mübtəla, dedi.

Eşq meydanında oldum məstana,  
Kim gətirdi kafərləri imana,  
Kimi ölüleri gətirdi cana,  
Münkirlər nəh etdi, ya illa dedi.

Seyfəlmülük deyir, ruhlar əmr etdi,  
Gözəl-gözəl canlar dəryaya batdı,  
Baxtı-yıqbil məni gör hara atdı?  
İmana, əhdimə həm əla dedi.

Söz tamama yetəndə, Sayasan yenə Seyfəlmülükü sınamaq üçün dedi:

– Sən insansan, biz isə pəriyik. İnsanlar dünyada pərilərin ölməyini bilməzlər.

Seyfəlmülük aldı cavabında görək nə dedi:

Neçə il seyr etdim bəni-bəşərdə,  
Kərəmə söykəndim, kanə yetişdim.  
Neçə il aradım, gəzdim qürbətdə,  
Əsdi mehtək bir insanə yetişdim.

Ərəbə anası olubdu təbib,  
Rəbbim Allahdı, olmuşam qərib,  
Mən ona bəndəyəm, o mənə həbib,  
Kömək etdi, bu məkana yetişdim.

Seyfəlmülük dərddən gəlibdi zara,  
Heç bir təbib, loğman etmədi çara,  
Eşqidən ürəyim olubdu yara.  
Zülmət keçib bu cahana yetişdim.

Söz tamama yetdi. Sayasan dedi:

– Pərilərin yerini hardan bilib gəldin, Bədiəlcamalı tapdın. Bir qızdan ötrü niyə sən bu qədər əzablara dözmüsən?

Seyfəlmülük dedi:

– Ay şah, halımı mən sizə danışdım. Daha bundan artıq söz deməyə utanıram.

Sayasan şah dedi:

– Oğul, utanma, eşq əhlisən. Buyur, de görüm, Bədiəlcamalı necə tapdın?

Seyfəlmülük aldı gerisini, Sayasan şaha görək nə dedi:

İllərcən mən həsrətini çəkdiyim,  
Axtariban axır sana yetişdim.  
Xızrı kimi müştağında gəzirdim,  
Təbib tapıb mən dərmana yetişdim.

Gözüm qaldı yarın sinə xalında,  
Yarıma yetişdim bahar çağında,  
Ay ağalar, Sərəndibin bağında,  
Axtariban xuramana yetişdim.

Sayasan dedi:

– Burası doğru. İndi de görüm sən kimsən? Haradan gəlmisən?  
Kimin nəslindənsən?

Seyfəlmülük aldı gerisini, görək özünü ona nə cür tanış verdi:

Seyfəlmülükün əsla çoxdu həvəsi,  
Heç getmir başından pəri sevdası,  
Asim şah oğluyam, Safqan nəvəsi,  
Axtardım, axır dərmana yetişdim.

Sözlər tamam oldu. Sayasan padşah dedi:

– Afərin oğul, sən doğrudan haqq aşiqisən.

Şahsibanu dedi:

– Qardaş, bu Allah təqdiridi. Qızı Seyfəlmülükə vermək lazımdı.  
Sərəndibə xəbər göndərdilər. Oradan Seyidmirzə, Məleykə və Tacil-mülük gəldi. Toy başlandı. Toy məqamında Seyfəlmülük dedi:

– Mənim nikahım öz atamın yanında olmalıdır.

Sayasan, oğlu Şahbalşah və Şəmsibanu bu sözə razı oldular. Sayasan öz tərəfindən bir nəfər hazır eləyib dedi:

– Oğul, səni bu adama tapşırıram. Havada uçub səni aparar.

Seyfəlmülük dinmədi. Sayasan gördü ki, Seyfəlmülükün fikri başqadı, dedi:

– Buyur, Seyfəlmülük, utanma, de görünüm sən necə getmək istəyirsən?

Seyfəlmülük dedi:

– Ey ata, mən tək gəlməmişəm ki, tək də gedim. Mənim dünya bərabəri Seyidmirzə adlı qardaşımvardı, bəs o necə olsun?

Sayasan dedi:

– Oğul, sənə ixtiyar verirəm, nə istəyirsən, deyinən.

Onda Seyfəlmülük Sayasan padşahdan görək nə istəyir:

Sənə qurban olum, pəri sərdarı,  
Misirə getməyə aman istərəm.  
Qulluğunda durmağa yüz min cəlal,  
Geyən libasları əlvan istərəm.

Qırx min cərsəm ola əlində səpəng,  
Qırx min findi pəhləvan, ola firəng,  
Qırx min sahibyaraq tamam əhli-cəng,  
Qırx min məhbubu-Gülüstan istərəm.

Qırx min pərikəşim, ərəb səməndi,  
Qırx min olsun onların şəkər, qəndi,  
Qırx min istəməyə üzüm utandı,  
Qırx min kəsməyimə qurban istərəm.

Qırx min kişi ola, qırx min dəvəsi,  
Qırx min ərbaşı oğlanlar növrəsi,  
Qırx min bədə içən, saqı həvəsi,  
Qırx min mey içməyə devran istərəm.

Qırx min olsun igid hamı yerbəyer,  
Qırx min tufan etməz bizə bir əsər,  
Qırx min qılınc çəkən qoçaq sərasər,  
Qırx min davakəş pəhləvan istərəm.

Qırx min pəri qızı, xatəm-mələstə,  
Qırx min Sərəndib gözeli növrəstə,  
Qırx min qoşun istərəm dəstə-dəstə,  
Onlara xələt, zər-əfşan istərəm.

Qırx min yazıçı, üləmma, sazanda,  
Qırx min şiri, pələng, aslan dünyada.  
Qırx min can Bədiəlcəmal yurdunda,  
Qırx min də gözəl nikahban istərəm.

Sözlər tamama yetdi. Sayasan padşah dedi:

– Qırx min sənin dediklərinin hamısı hazırlıdır.

Sayasan qoşun-ləşkər tədarükü görüb, gecə min qoşun ləşkərlə Seyfəlmülükü və Bədiəlcəmalı yola saldı. Məleykə xanım və Seyidmirzəyə də xəbər verdilər. O tərəfdən də qoşun ləşkərnən Seyidmirzə ilə Məleykə xanım yola düşdülər. Bir neçə ay yol getdikdən sonra qoşun çox olduğu üçün, iki böyük elədilər. Bir bölkədə Seyidmirzə, bir bölkədə isə Seyfəlmülükün qoşunu axır gəlib Firəngistan şəhrinə çatdı. Firəng padşahının oğluna xəbər verdilər ki, Gülüstani-İrəm padşahının qızını alıb aparırlar. Padşahın oğlu qızı almaq məqsədiyinən qoşun çəkib Seyfəlmülükün qabağına çıxdı. Bərk dava elədilər. Hər iki tərəfdən də çoxlu adam qırıldı. Üç-dörd ay böyük müharibə oldu. Axırda Seyfəlmülük ağır yaralandı. Öz çadırına gəldi. Bədiəlcəmal Seyfəlmülükün yerinə meydana girdi. Bədiəlcəmalala hər tərəfdən qılınc vururdular. Seyfəlmülük Bədiəlcəmalın bu halını görəndə aldı görək nə dedi:

Sənəm, sən gəzən yerə qurban canım,  
Bağda güllü əmbərlər açıldı gül-gül.  
Heyvası, turuncu, meyvəsi narı,  
Budağında güllər açıldı gül-gül.

Gəl eylə insafı taqsırı nafı,  
Atmaram xalqımı, namus şərəfi,  
Qaşların qüdrəti əcəb hicabı,  
Ənbər bənövşələr açıldı gül-gül.

Mən sevmişəm səni, ənbər sənəni,  
Qoynun nar bostanı, gözəl cananı,  
Yazlıq Seyfəlmülükün yox ərzimanı,  
Mina qolbağılar açıldı gül-gül.

Seyfəlmülükün bu sözlərini eşidib Bədiəlcəmal dava meydanından qayıdırı çadırı gəldi. Libaslarını parçalanmış görəndə oturub istədi ki, onları dəyişdirib başqlarını geysin. Paltar çıxartmaq üçün sandığı açıb gördü ki, sandıqda bir Gülüstani-İrəm almasının suyu ilə dolu şüşə var. Gülüstani-İrəm bağlarında bir alma var idi. O almanın suyunu yaraya, azarlıya sürtsən sağalardı. Sayasan padşah bu şüşələri doldurtdurub tapşırımdı ki, hər zaman yaralı, azarlı olsa bu sudan sürtərsən. Bədiəlcəmal bunu unudubmuş. Həmin sudan götürüb Seyfəlmülükün yaralarına və özünün yaralarına sürtdü. Bir az keçdi, yaraları sağaldı. Bunlar burada qalmaqdə olsunlar.

Seyidmirzə öz qoşunları ilə Misirə çatdı. Asim şah bunu eşitdi, buları qarşılamğa gəldilər. Asim şah gördü ki, gələnlərin arasında Seyfəlmülük yoxdu. Hər tərəfdən xəbər tutdu, bildi ki, Seyfəlmülük qoşunları ilə Firəngistanda davaya düşüb qalıbdı. Asim şah qoşun toplayıb Seyidmirzə ilə Firəngistana göndərdi. Yenə üç ay Firəngistanda müharibə elədilər. Padşahın oğlunu əsir tutdular. Bu vaxt xəbər gəldi ki, iki pəhləvan padşahın bütün qoşununu qırıb başa çatmışdır. Seyidmirzə adam gəndərib pəhləvanları yanına çağırıldı. Pəhləvanları gətirəndə gördü ki, bunlar, Seyfəlmülük və Bədiəlcəmaldı. Onlar öpüşüb görüşdülər. Sonra Firəngistan padşahın oğlunu Seyfəlmülükün yanına gətirdilər. Padşah oğlu Seyfəlmülükü görəndə dedi:

– Ey şahzadə, mən burada səhv etmişəm. Mən elə bilirdim ki, sən yad adamsan, alıb pəri qızını qaçırsan. İndi görünəm ki, sən bir şahzadə, həm də pəri qızına layiqsən. Ey şahzadə, sən mənim bu səhvimə görə mənə cəza verə bilərsən.

Seyfəlmülük şahın oğlunu azad eləyib, öz evlərinə göndərmək istəyəndə, padşah oğlu iltimas eləyib dedi:

– Ey şahzadə, ömrüm boyu sənə qulam.

Seyfəlmülük dedi:

– Get, səni bağışlayıram.

Seyfəlmülük bunu deyib, qoşunla birlikdə Misirə tərəf rəvan oldular. Misir əhli hər tərəfdən gəlib bunları qarşıladılar. Seyfəlmülükün

gəlməsindən hamı, ata-anası sevindilər. Seyfəlmülük bütün başına gələn qəziyə-qədəri ata və anasına danışdı. Büyök şadlıq başlandı. Yeddi gün, yeddi gecə Seyfəlmülükə, Bədiəlcəmala, Seyidmirzəyə və Məleykəyə toy elədilər.

Onlar muradi-mətləblərinə çatdırılar. Siz də öz muradi-mətləbinizə çatin.

Onların toyunu ustad bir aşiq aşağıdakı duvaqqapma ilə bağladı.

Dilbərim aşığıni,  
Sallanıb görməyə gəlir.  
Tuti tək dili fəsih,  
Danişib gülməyə gəlir.  
Həsrətindən dərdə düşdüm,  
Dərdimi bilməyə gəlir.  
Dərdimdən qan ağlaram,  
Yaşımı silməyə gəlir.  
Bilmirəm nə var könlümdə,  
Yar özü silməyə gəlir.

Yaradan bu cavani,  
Gör necə candan eylədi.  
Yanaxları lalə kimi  
Qönçədən gülşən eylədi.  
Kakili sünbül ciğalar,  
Zülfü perişan eylədi.  
Qaşları ox atıban  
Sinəmi şan-şan eylədi.  
Şahi-kamandara dönüb  
Bağrimi dəlməyə gəlir.

Ağ ceyran quzusudur,  
Çıxıb çölə düzədə durur.  
Ciğalar qırılıban,  
Mahi-taban üzədə durur,  
Qaşlara vəsmə yaxıb  
Sürmə ala gözdə durur

Hurilər xidmətində  
Mələklər pişvazda durur.  
Bir belə şahi-tuban  
Təvazə qılmağa gəlir.

Məclisi səf-səf edib,  
Yığnağı əlvan bəzəyib.  
Qızıl, gümüş şamdanların,  
Çıraqı əlvan bəzəyib.  
Doldurub gətir qədəh,  
Bir saqi əlvan bəzəyib.  
Döşəyin xalı, gəbə,  
Otağı əlvan bəzəyib.  
Bəlkə də mehman olub  
Bir gecə qalmağa gəlir.

Məhəmmədəm, yara müştaq,  
Olmağımı siz də bilin.  
Başıma gələcəyi  
Bilməyimi, siz də bilin.  
Saralıb heyva təki  
Solmağımı siz də bilin.  
Ey bidad, Allah aman.  
Ölməyimi siz də bilin.  
Cəlladı-xunxar olub  
Canımı almağa gəlir.





Keçmiş zamanda Qəndilqala şəhərində ədalətli bir şah varmış. Bu şahın adına Tərkiman şah deyirlərmiş. O, olduqca ədalətli və səxavətli bir şah imiş. Ona görə bütün şəhər əhli hər vaxt onun ömrünə dua edirlərmiş. Çünkü o şah olandan bəri camaati vergi verməkdən azad edibmiş. Bu cəhətini də ərz eləyim ki, bu şahın heç bir fərzəndi yox imiş. Bu işdən həm şah, həm də xalq çox narahat olurmuş. Ağillı kişilərdən biri deyir ki:

– Gəlin bir tədbir görək.

Biri soruşur ki:

– Bu işə nə tədbir olar?

O biri deyir ki:

– Niyə olmaz, gəlin bir elə tədbir eyləyək ki, həm Allaha, həm şaha, həm də camaata xoş gəlsin. Gəlin bir neçə yerdə körpü, məscid və deyirman saldıraq, şəhərimizdə nə qədər kasib adam varsa, ona kömək edək. Bir də kim harada yetim görsə, onu öz xərciyənən saxlasın. Bu tədbirə hamı razı oldu, dedikləri işə əməl etdilər. Onlar burada qalmaqdə olsunlar, indi sizə bir az şahdan danışım.

Tərkiman şah günlərin birində arvadı Dilaramicəng ilə oturub söhbət edən zamanı birdən gözü arvadının boğazındakı bir padşahnın yeddi ilinin xərcindən əmələ gəlmış boyunbağıda öz əksini gördü. Bir qədər fikrə gedib dərindən bir ah çəkdi. O saat öz mehribanı işi başa düşüb qolunu şahın boynuna salıb dedi:

– Ey ədalətli şahım, niyə belə dərindən ah çəkirsən, nə olub, Allaha şükür, camaat ki, bizdən çox razıdır.

Tərkiman şah dedi:

– Ey məhbubum, dərdin birini bilirsən, birini bilmirsin. Elə mənim də çəkdiyim xalqın dərdidir. Mən indi başa düşdüm ki, çox qocalmışam. Mənim bir neçə illik ömrüm qalıb. Bir övladımız olsaydı, bizdən sonra o xalqı dolandırardı.

Arvad dedi:

– Kişi, Allah kərimdi, istəsə olar.

Onlar burada qalmaqdə olsunlar, indi də sizə bir az şahın bağbanımdan danışım.

Bu bağban ömrünün çoxunu şahın gülşən bağçasında keçirmişdi. Buna görə də şah onun xətrini çox istəyirdi. Bağban da çox qocalmışdı,

ona baxmayaraq yenə də bağa baxan o idi. Gündlərin birində bağban gecə yatdığı zaman gördü ki, bir adam başının üstünü kəsib deyir ki:

– Qoca kişi, hasarın dibində bir alma ağacı bitib, onu oradan çıxart, apar çarhovuzun sol tərəfində basdır, ona yaxşı qulluq et, o alma ağacı mətləbrüzyədir. Cox çəkməz o alma ağacı yekələnər və bir alma gətirər. O almanın dər, apar şaha təqdim et.

Qoca kişi sərsəm qalxıb heç kəsi görmədi və bir qədər fikrə gedib yuxusu dağıldı, durub alma ağacını axtarmağa başladı və tapıb deyilən kimi əməl etdi. Cox çəkmədi, ağac böyüüb bir dənə alma getirdi. Qoca bağban şükür-sənəsini yerinə yetirib almanın budaqdan üzdü, gətirib şahın imarətinə daxil olub başına gələn əhvalatı şaha nağıl edib almanın təqdim etdi. Şah almanın götürüb bağbana bir qədər qızıl ənam etdi. Bağban razılıq edib çıxıb getməkdə oldu. O saat şah arvadını hüzuruna çağırıb almanın iki yerə bölüb bir hissəsini özü, bir hissəsini də arvada verib mətləbini söylədi. Müxtəsəri deyək ki, bir qədər vaxt keçəndən sonra Dilaramicəng hamilə oldu. 9 ay, 9 gün, 9 saat, 9 dəqiqə, 9 saniyə tamam olan kimi qadın yükünü yerə qoydu, bir oğlan uşağı oldu. Bütün şəhər əhli toplanıb şaha gözaydinliga gəldilər. Şah da həmin gün şah sarayında böyük bir ziyafət düzəldib xalqı qonaqlığa çağırıldı. Nə ki şəhərdə dükan, bazar, yeməkxana və çayxana var idi orada yeməklər pulsuz satıldı. Bir neçə gündən sonra camaat yiğilib uşağa ad qoymağa gəldilər. Cox söhbətdən sonra uşaqın adını Sam şahzadə qoydular. Uşaq dayəyə verildi. Belə-belə uşaq böyüməyə başladı. Müxtəsəri deyək ki, uşaqın 8 yaşı tamam olan kimi onu mollaxanaya qoydular. Bir neçə bilici molla uşağa dərs deməyə başladı. Vaxt gəldi keçdi. Sam on yeddi yaşa doldu. O çok bilici, çox güclü oğlan idi.

Gündlərin birində uşaqın əlindən mollalar şaha şikayətə gəldilər ki Sam daha bizim sözümüzə baxmir. O saat şah Samı hüzuruna çağırıb oğluna nəsihət verməyə başladı. Sam şahın qarşısında diz üstə çöküb atasına cavab verdi:

– Atayı-mehriban, mənə mollalıq əl vermir, çünki bizim şəhərdən başqa, sarayda 40 molla var. Bir iş olsa bunların özünə düşməz, bəs mən nə edərəm?

Şah soruşdu:

– Oğul, bəs sənə nə iş, nə sənət əl verər?

Sam cavab verdi:

– Mənə pəhləvanlıq xeyirli sənət olar. Bu sənət xeyirlidir.

Şah oğlunun sözünü yerə salmayıb o dəm əmr elədi ki, ona pəhləvanlıq dərsi keçilsin. Bəli, bir neçə vaxt da ona pəhləvanlıq dərsi keçdilər, ta ki Sam on doqquz yaşa çatdı. Günlərin bir günündə Sam gəzəgəzə gəlib gülşən bağına çıxdı. Orada bir qədər dolanıb alma ağacının altında dincəldi. Yatıb yuxuya getdi. Bir qədər yatandan sonra bir də gördü ki, başının üstündə bir nurani dərviş durub deyir:

– Oğul, dur bu badəni nuş elə.

Sam deyir.

– Dərviş baba, o badə bizə layiq deyil. Atamız icazə vermir içək.

Dərviş dedi:

– Oğul, bu badə o badələrdən deyil. Bu sevgini sevgiyə yetirən badələrdəndi.

Oğlan badəni alıb nuş elədi, dedi:

– Ağa dərviş, yandım, bir çarə.

Dərviş şəhadət barmağının arasını göstərdi:

– Oğul, nə görürsən?

Sam dedi:

– Uzaq yollar, böyük bir şəhər.

Dərviş dedi:

– Oğul, daha nə görürsən?

Oğlan dedi:

– Bir imarət, içində də bir gözəl qız görürəm.

Dərviş dedi:

– Oğul, o qızı sənə buta verirəm, səni də ona. Çox çəkməz ona yetərsən. O qız Cəm şəhərinin padşahı Cəmşidin qızı Məsləhət xanımıdı. Çox çəkməz ki, sevgiline yetərsən.

Oğlan bihuş halda üzü üstə yerə yixildi. Oğlan yatmaqda olsun, sizə xəbər verim bağbandan. Qoca bağban yavaş-yavaş gəlib oğlanı bu halda gördü. Bağban öz-özüne düşünür: “Şükür sənə ya rəbbi, bədbaxt bu almanı özü verdi, özü də aldı” – deyib birbaş getdi şahın hüzuruna, əhvalatdan şahı hali eylədi. O dəm oğlanı ölü halda imarətə gətirdilər. Nə ki molla, həkim varsa ora topladılar. Biri dedi dəli olub, biri dedi qudurub. Biri dedi bunun duası məndədi. Bu vaxt bir təbib gəlib dedi:

– Bunun xəstəliyini məndən başqa heç kim başa düşməz.

Təbib oğlanın vəznindən bərk sixan kimi oğlan gözünü açıb gördü ki, nə ki molla, təbib varsa, hamısı bura toplanıb. O saat təbib dedi:

– Oğul, haran çox bərk ağrıyır, mənə de, mən müalicə edərəm.

Bu sözdən sonra Sam bir saz istədi. O saat ona bir saz təpib verdilər. Sam götürüb görək təbibə nə dedi:

Ay təbib, əl vurma, haqqı sevərsən,  
Nə xəstəyəm, nə də yaralıyam mən.  
Bir ala gözlünün fəraigindayam.  
Pünhanı eşqindən saralıyam mən.

Təbib dedi:

– Oğul, mən ki, sənin sözündən bir şey başa düşmürəm, nə demək isteyirsən? Sən ki xəstəsən.

Sam dedi:

– Təbib, haqq ilə danış, mən xəstə deyiləm. Qulaq as, gör nə deyirəm:

Oldum bir gözəlin payi-bəstəsi,  
Həm yar ənsuru, dil şikəstəsi.  
Qəmin bari keş hicran xəstəsi,  
Nə qədər vətənimdən aralıyam mən.

Təbib dedi:

– Oğul, başa düşmürəm, açıq de.

Bir tərəfdən günü keçmiş bir qarı dedi:

– Doğrudu, siz həkimzsiz, mollasız, siz başa düşməzsiz, amma mən yaxşı başa düşürəm. Rəhmətlik bizim kişi ilə mən də belə olmuşdum, oğul, sən de görün harada gördün qızı və nə təhər rücah oldun?

Sam götürüb dedi:

Mənə rücah oldu aləm-vağyadə,  
Pirimin dəstindən nuş etdim badə,  
Məsləhət ərz etdi, ey Sam şahzadə,  
Diyarı-Cəmşidin maralıyam mən.

Söz tamama yetdi. Bütün camaat Samın dərdindən hali oldu. Bir neçə gün qalandan sonra Samın ürəyində eşqin dəryası təlatüm elədi, o, dözə bilməyib yola düşməyi qərara aldı; anasının hüzuruna gəlib getmək üçün görək necə icazə istədi:

Ana, Cəm şəhərinə qılıram güzar,  
Tərk edib ölkələr, ellər gedirəm.  
Fələyin tədbiri beləymış mənə,  
Qürbət vilayətə yollar, gedirəm.

Anası Dilaramicəng oğlunun getməsinə razı olmayıb dedi:

– Oğul, bəyəm baban sənin getməyinə razıdırımı?

Sam anasının cavabında dedi:

Böyük şah babamnan qillam iltimas,  
Əfv etsin, hüzrundan oluram xilas.  
Zənburun şanına meyl etsə məkas,  
Od tutar ahundan çöllər, gedirəm.

Anası dedi:

– Oğul, bu qədər Məcnun kimi nalə çəkmə, bizə yazığın gəlsin.

Anasının cavabında Sam görək nə dedi:

Ana, Samın dərdi əllilər, yüzlər,  
Sinəmdə alovlar, atəşlər, közlər,  
Sevdiyim Məsləhət yolumu gözlər,  
Car edər çeşmimdən yollar, gedirəm.

Söz tamam oldu, anası ilə öpüşüb görüşdü. Anası izin verib dedi:

– Oğul, get, uğurlar olsun.

Sam vidalaşıb babasının hüzuruna gəldi, görək babasına nə dedi:

Ey şahi-ədalət, hökmü-vilayət,  
Abad olmuş ölkən, el şən qalasan.  
Ağ eyvan otaqlar, yanı bağçalar,  
Həsrətin çəkdiyim gülşən qalasan.

Seyrangahım olan dağilan daşlar,  
Yanır sinəm üstə narı atəşlər.  
Nigaran qoyduğum yarı, yoldaşlar,  
Həftələr, həm aylar, il şən qalasan.

Tərkiman şah dedi:

– Oğul, hara getmək isteyirsən və kimin yanına gedirsən?

Atasının cavabında görək Sam nə dedi:

Təklif etmiş Samı bir mələkzadə,  
Cəmşidin şəhrinə bə hökmü bada.  
Dəmadəm sevdiyim gələndə yada,  
Olur göz yaşım sel, şən qalasan.

Sam sözlə dediyi kimi, atasına dillə də dedi, getməyinə icazə istədi. Şah bir qədər fikirdən sonra oğlunu yaxın çağırıb üz-gözündən öpüb icazə verdi və bir neçə nəsihət verdi:

– Oğul, bu uzaq yoldu, nə qədər isteyirsən, qoşun, qızıl götür, sənə lazımlar.

Sam razı olmayıb bircə at istədi, bir də pəhləvanlıq libası. O dəm şah əmr eylədi ilxıdan bir yaxşı at, bir də polad libas gətirdilər. Sam göy polada qərq oldu, atın ziltəkini yeddi yerdən bərkidib ata süvar oldu, babası ilə vidalaşış yola düşməkdə olsun, bütün şəhər əhli, at minməyi bacaran atına süvar olub hamısı Samın başına toplandı. Şeypur, balaban çala-çala Samı yola salmağa başladılar. Sonra hamısı bir-bir Samnan öpüşüb-görüşüb dedilər:

– Get, Sam, yaxşı yol, uğurlar olsun.

Sam tək-tənha yola düşdü, o qədər at sürdü ki, atasının torpağında olan gözəl, uca, Qeys dağı deyilən dağı aşdı, atasının torpağından çıxdı. Atın başını çəkib əyləndi. Duman, çıskın hər tərəfini bürüyən zaman aldı görək Qeys dağına nə dedi:

Yazın mövsümündə bahar əyyami,  
Müntəzir gözləyir mahalı dağlar.  
Açılan bənəfşən, gülün, nərgizin,  
Şəbnəmlər çəkibən mahalı dağlar.

Hər dağdan ucadı Qeysin dağı,  
Mərdlər məskənidə sol ilə sağı.  
Abi-zəmzəm suyu, kövsər bulağı,  
Dərdlərə dərmandı bahalı dağlar.

Səndə hasıl olur iyidlər kanı,  
Səngərlər, qalalar onun məramı.  
Nə üçün incidirsən şahzadə Samı,  
Sinəm yaralı bey hələ dağlar.

Sözünü tamama yetirib Sam yenə yoluna davam etməkdə oldu. O qədər at sürdü ki, bir də gördü tamam ayrı bir qəribə yerə çıxıb. O zaman Sam çox qəmginləşdi. Ancaq, susuzluq yavaş-yavaş ona kar elədi. Bir düz ilə gedirdi, amma bilmirdi hayana gedir. Müxtəsəri, bir gün gedib, günbatan zaman bir şəhərin kənarına çıxdı. Bilmədi nə eyləsin və harada axşamlasın. Çox gəzib dolanandan sonra gəlib dörd yanı böyük hasarla çəkilən bağın kənarına çıxdı. Öz-özünə fikir elədi ki, elə yaxşı oldu gəl bu bağın içində bir təhər yol tap, gir bu gecə burada gecələ, həm də at acdı, özüm cəhənnəmə, at isə ac qalmasın. Nə qədər dolandısa, yol tapa bilmədi. Axırı atı cövlana gətirdi. Hasardan at quş kimi sıçradı, bağın o tərəfinə düşdü. Gördü ki, bu bağ çox qəşəngdi. Özü də gülşən bağıdı. Qərəz, atdan sıçrayıb düşdü. Atın yəhərini belindən alıb, atı bağa buraxdı. Yəhəri başının altına qoyub yatan zaman bağban atın hay-harayına özünü yetirdi. Gördü ki, bir cavan oğlan ağayana dirsəklənib. Salam vermədən: – Əyə, balam, məyər bu bağ sənin dədəndən qalıb? Bu yekəpər heyvanı da gül-lərin içində buraxıb xarab edirsən, – deyib bağban istədi ki, ata yaxın getsin.

Sam şahzadə dedi:

– A kişi bura bax, dəymə o Allahın heyvanına. Qoy bir az otlaşın.

Bağban istədi yenə atı tutsun. Sam cəld yerindən qalxıb bağbanın qolundan tutub elə sıxıdı ki, bir də baxıb gördü ki, bağbanın süysünü sallanır. Tez əlindən yerə qoydu. Bağban özünə gələn kimi yalvardı, oğlanın əlinə, ayağına düşdü.

– Məni öldürmə, dədəmin bağçası ki deyil, istəyirsən bir ay da burada qal.

Sam dedi:

– Ədə, səsini kəs, çox uzunçuluq eləmə, başım ağrıyrı. Ataların bir misali var, hələ eşitməyibsən? Atalar deyir ki: ac adamlı əcəli yetmiş danişar. Rədd ol mənim gözündən oyana.

Bağban dalı-dalı çəkilib bir təhər özünə bir siçan yolu tapıb qaçıdı. Özünü yetirdi bağ sahibinin yanına. Birinin üstə besini də qoyub xəbər verdi.

Sam o yerə gəlib çıxmışdı ki, həmin şəhərin adına Enzengan şəhəri deyirdilər. Enzengan şəhərinin hökmdarının adına Gavə deyirdilər. Gavə padşahının gözünün ağı-qarası bircə qızı var idi. Qızın adı isə Nəzakət xanım idi. Nəzakət xanımın imarəti bir az atasından aralı idi. İmarətin qabağında böyük bir gülşən bağça salınmışdı. Bağçanın ətrafi hündür və möhkəm hasar idi. Ancaq bircə qapısı var idi. Qapının açarı bağın bağbanında olardı. Bağbandan başqa heç kəsin həddi yox idi ora getsin. Həmin bağban idi ki, Sama rast olmuşdu; bağban özünü yetirdi qızın yanına. Başına gələn əhvalatı qızə nəql elədi.

Nəzakət xanım dedi:

– A qızlar, gəlin bir gedək görək o adam kimdi, nə işin sahibidir ki, cürət edib bağa girib?

Nəzakət xanımın başında qırx kəniz sona kəklik kimi cilvələnmiş bağda daxil oldu, bağbana dedi:

– A kişi, bəs hanı o adam?

Bağban dedi:

– Xanım, başına dönüm, bax o tərəfdədi.

Qız dedi:

– Kişi, bəs hansı tərəfi deyirsən?

Bağban dedi:

– Xanım, mən ora gedə bilmərəm, çünki onun xasiyyətinə bələdəm, odu bax Səlim ocağı tərəfdə.

Qızlar bu sözə gülüşüb ocağa tərəf getməyə başladılar. Gördülər ki, bir oğlan yatıb, elə bir xudavəndi-aləm ilk qələmini bu oğlana çəkib. Qızların hamısı bir-birinin üzünə baxdilar. Xanım da baxdı, bir balaca özündə ağırlıq hiss etdi. Qızların hamısı onu başa düşdülər.

Qızlardan biri dedi:

– Xanım, deyəsən bu oğlan şahzadədi ha.

Xanım dedi:

– Qızlar, mən də elə hiss edirəm.

Sonra isə o biri qız dedi:

– Xanım, gəlsənə onu oyadaq, görək bu oğlan nəcidi, kimdi?

Xanım dedi:

– Qızlar, yazıqdı, qoy yatsın. Ancaq bir kağız yazıb yanında qoyaq ki, bilsin, bu bağ sahibsiz deyil.

Qızlardan biri dedi:

– Xanım, nə yazaq ki, bu oğlana xoş gəlsin?

Nəzakət xanım dedi:

– Mən bir şey yazaram, oğlana xoş gələr.

Nəzakət xanım görək nə yazmaq istəyir:

Xab içində yatan novrəstə şahzadə,  
Gəl bizim ellərə, sor asta-asta.  
Mən olum bir ahu, sən də ol səyyad,  
Düşüb də peşimə var asta-asta.

Sən məni yandırdın eşqin dağına,  
Hicran atəşinə, qəm fərağına.  
Nə olu, bağban ol könlüm bağına,  
Dər sinəm üstünnən nar asta-asta.

Qızlardan biri dedi:

– Xanım, belə sözdən bir şey çıxmaz, nə bilir sən kimsən, kimin  
qızısan?

Xanım dedi:

– Qızlar, yəni deyirsiz ki, məsələ aydın olsun. Yaxşı, deyərəm,  
ancaq bu sərr aramızda qalsın.

Hamısı söz verdi. Xanım arxayın oldu. Aldı xanım:

Şəhri-Enzengandi mənim məkanım,  
Babamdı hökmədar, ey mehribanım.  
Sənə qurban olsun Nəzakət xanım,  
Sevmə məndən qeyri yar, asta-asta.

Söz tamam olub, kağızı oğlanın yaxasını açıb sinəsinin üstünə qoy-  
dular. Ancaq oğlanın heç xəbəri olmadı. Sonra isə qızlar getməkdə  
oldular. Nəzakət xanım qızların hamısına icazə verib dedi:

– Qızlar, siz gedin bir az dincəlin.

Qızlar çıxb getdilər dincəlməyə, ancaq Nəzakət xanım bir itiyi itmiş  
kimi dəli-dövran olub bilmirdi neyləsin. Öz-özünə fikir eyləyirdi, ya-  
rəbbi, mən nə eyləyim, mənim dərdimə kim əlac eyləyər. Sonra özgəyə  
deyərəm işin üstü açılar. Deməsəm səbri-qərarım tamamilə kəsilər.  
Ax, yarəb, sevgi dözülməz dərddir. Mən necə dayana bilərəm – deyib,  
yenə tək-tənha gəzməyə çıxdı.

Nəzakət xanım gəzməkdə olsun, indi bir az Sam şahzadədən qul-  
luğunuza ərz eyləyim.

Samin nə qədər yatdığını deyə bilmərik. Amma sübhün meh küləyi  
yavaş-yavaş üzünə dəyib, oğlanı ayıltdı. Sam ayılan zaman əl atdı yaxa-  
sını düyməlesin. Balaca bir kağız əlinə keçdi. Oxuyub məzmunundan  
hali olub fikir elədi. Yarəb, bu kim ola bilər, məni bədbəxtlikmi tutub,  
yoxsa xoşbəxtlikmi, – deyib cəld ayağa durdu və atı yadına düşdü. İstə-  
yirdi ki, atını axtarsın, gördü vəfəli atı başının üstünü kəsib ayağını yerə  
döyür. Cəld atı tutub, gözlərini sığallayıb, sonra isə öpüb:

– Atalar deyir ki, atnan arvada etibar olmaz. Ancaq mənim atım o  
atlardan deyil, çox etibarlı heyvandı, – deyib yenə gözündən öpdü, sonra  
ziltəngini yeddi yerdən bərkidib yavaş-yavaş getdi, istəyirdi ki, bağdan  
çıxsın. Qulağına astadan səs gəldi. Ayağını saxlayan zaman nə gördü?  
Gördü ki, bir qızdı, amma nə qız, misilsiz bir gözəl. Seçmək olmaz hu-  
ridimi, qılmandımı, yoxsa məlekmi, tovuzmu. On dörd gecəlik ay kimi  
şölə verir. Bu qızın hilal qaşları can almaqdadır. Bu qaşlardan bir ox  
açılıb Samin ürəyini xırda-xırda oyınağa başlayan zaman eşq dəryası  
cuşa gəldi, atın başını çəkib, aldı görək qızın belə dəli-dövran gəzmə-  
sinə nə deyir:

Səyahət eyləyən Nəzakət xanım,  
Seyrəngah sizində, göz qayıt indi.  
Sən məni gətirdin xaki-payına,  
Gəzib sinəm üstün əz, qayıt indi.

Geymisən zər-ziba, yaşıllar, allar,  
Tər köynək altından tax həmayillar.  
Vurdun ürəyimə həbəşi xallar,  
Görsənir yaramda vəz, qayıt indi.

Sənə qurban olsun Samı beçara,  
Tərəhüm etginən mən tək naçara.  
Olgınən təbibim, qılgnan çara,  
Çək sinəm dağına xəz, qayıt indi.

Söz tamam olan zaman qız gördü ki, haman oğlandı bu sözləri oxu-  
yan. Oğlanın bu sözündən və zəhmindən qız yerində donub qaldı, çox  
həyaləndi. Ancaq oğlan da həyalanırdı, hər iki cavanın arasında bir qədər

sakitlik oldu. İkisi də dərin fikrə dalmışdı. Hər ikisinin ürəyi bir ovucdan ürkmüş quş kimi çırpınırıdı. Ancaq oğlan qızın o hilal qaşlarından gözünü çəkmirdi. Bir qədər sükutdan sonra az qaldı ki, qızın ürəyi çatlaşın. Özündən ixtiyarsız olaraq qız birdən dillənib:

— Ay şahzadə, siz bizim bağçaya xoş gəlmisiniz. Ancaq icazəsiz bağa girdiyinizə görə günahkarsınız. O günahınızdan keçmək üçün gərək xanımnan üzr istəyəsiniz, — deyən zaman şahzadə Sam irəli yeriyib dedi:

— Xanım, mən bu yerə nabələd olduğuma görə sizdən üzr istəyirəm.

Hər iki cavan bir-birinə yaxın gəlib əl tutdular, görüşdülər. Sonra isə hər ikisi bir-birindən utana-utana söhbətə başladılar. Bir qədər söhbət-dən sonra qız bağbanı çağırıb dedi:

— Qonağın atını tut, sahmana sal, amma heç kəs bilməsin.

Bağban Samın atını tutdu, amma gözünün altından oğlana çox baxırdı. Öz-özünə dedi: “Bu nə hesabdı”.

Qız dedi:

— Ədə, nə fikir edirsən? Sənə mən nə deyirəm, yerinə yetir.

Bağban dedi:

— Xanım, mən bağbanam axı, mehtər ki, deyiləm.

Xanım dedi:

— Ədə, uzunçuluq eləmə, başa düşürəm nə demək istəyirsən, səni razi edərəm. Ancaq heç kəs bilməsin.

Bağban dedi:

— Xanım, nə işimə, dəvə gördünmü, izini də yox.

Atı çəkib apardı. Xanım isə Samın qolundan tutub öz imarətinə apardı. O saat kənizin birini çağırıb yemək şeyləri əmr etdi. O saat kənizin birini çağırıb yemək şeyləri əmr etdi. Tez yemək hazır oldu. Süfrə layiqincə düzəldi. Samı Nəzakət xanım yeməyə dəvət etdi. Süfrədə Sam və bir neçə cavan qız, bir də xanım əyləşdi, yemək-içmək başlananda bağban özünü içəri verib süfrənin bir tərəfində əyləşdi. Bağbanın bu hərəkətinə xanım hirslenib dedi:

— Ədə, bağban, sənə kim icazə verdi ki, bura gəldin?

Bağban dedi:

— Xanım, məni bağışlayın, mən o səbəbə gəldim ki, bizim qonaq deməsin ki, bura nə təhər məmləkətdi ki, burada heç bir başı papaqlı kişi yoxdu, elə hamısı qızdı.

Bağbanın bu sözünə hamı gülüşdü. Sonra yeyib-içib hərə öz işinə getdi. Bircə oğlanla qız qaldı. Yenə bir az söhbət etdilər. Sonra axşam araya gəldi. Nəzakət xanım iki yer saldı, sonra isə araya pərdə tutdu.

Oğlan pərdənin bu üzündə, qız isə o biri üzündə yatağa girdilər. Ancaq ilan vuran yatardı, bunlar yatmadılar. Müxtəsəri, ərz eyləyim ki, bir neçə gün belə qaldılar. Hər cavanın üzündə bir həya pərdəsi var idi. Heç kim istəmirdi ki, o həya pərdəsini üzündən götürsün. Bunların bu məsələsi belə də qalmaqdə olsun, indi keçək ayrı bir məsələyə.

Günlərin birində Sam ilə Nəzakət xanım imarətin yeddinci mərəbəsində oturub şəhərin mənzərəsinə baxırdılar, şirin-şirin söhbət edirdilər. Söhbət arasında qız soruşdu:

– Ey Sam şahzadə, sizin şəhərin mənzərəsi yaxşı olar, yoxsa bizim?

Sam bu suala cavab verməyib bir qədər də mənzərəyə təzədən baxdı. Gördü ki, bu şəhərin bir tərəfi böyük meşədi. Meşənin ətəyi ilə bir çay axır. Bir tərəfi isə dağdı. Dağın ən hündür yerində böyük bir qalaça tiki-lib. Çox gözəl və böyük qalaçıdı. Əgər o qalaçadan adam baxsa, bütün dünya insanın ayağının altında görünər. Sam Nəzakət xanımın sualına cavab verdi:

– Xanım, sizin şəhər də yaxşıdı. Ancaq bizim şəhər də pis deyil.

Qız bir balaca gülümşəyib dedi: – Siz hər halda öz şəhərinizə pis deməzsınız.

Şahzadə dedi:

– Əlbəttə, xanım, çünki hansı torpaq adamı yetirib, görək adam o torpağa nankorluq eləməyə. Xanım, bu söhbət öz yerində. Sən mənə də görüm o qalaça sənin babanınmı əlindədi? Bütün bu şəhəri gözəl göstərən bax o qalaçıdı.

Qız fikrə gedib dərindən bir ah çəkdi, sonra söhbətə başladı:

– Ey şahzadə, o qalaçanın tarixi çox uzundu. Söz ki düşdü, mən söyləyim, sən də qulaq as.

Şahzadə dedi:

– Hə, xanım, söylə görək nə təhər, yəni uzundu?

Nəzakət başladı söhbətə:

– Ey şahzadə, o qalanın sahibinə Keyxan haramı deyirlər. O haramı başına yüzlər və minlərcə haramı yiğib orada məskən salıb. Onlar xalqa çox ziyan vururlar. Kimin malı və atı o dağın bir qulağına gedib düşsə, ondan iyiyəsinə xeyir olmur. Bir də görürsən ki, gecə-gündüz şəhərə basqın eləyirlər. Əllərinə keçən şeyi buraxırlar, evləri talayırlar. Nə ki yaxşı şey olsa götürüb aparırlar. Şəhərin ən yaxşı göyçək qızlarını şəhərdə qoymurlar, hamısını aparıb o qalaya doldururlar. Gündüzlər dərviş, sail paltarında şəhəri gəzib yeri bələdleyirlər, gecələr isə oranı dağıdırıb talayırlar.

Şahzadə dedi:

– Bəs baban bu işə nə deyir?

Qız dedi:

– Babam nə qədər qoşun çəkdirir, bir mümkün olmur.

Sam dedi:

– Hərgah mən oranı dağtsam, baban mənə nə verər?

Qız gülüb dedi:

– Nə istəsən.

Sonra dedi:

– Babam o haqda belə bir qərar çıxarıb ki, kim o haramını öldürsə, gözümün ağı-qarası bircə qız... – utanıb başını yerə dikdi, sözünün dalını demədi.

Oğlan dedi:

– Hə, xanım, utanmayın, sözünüzün dalını deyin görək.

– Sözümüzün dalını da siz başa düşün, – deyib qız özündən ixtiyarsız oğlana söykəndi.

Oğlan isə utana-utana qızın başını sığalladı. Dedi:

– Xanım, siz mənim ürəyimi xarab elədiniz. Mən sabah onun meydənına gedəcəm. Allah ya ona verər, ya mənə.

O gecəni də başa verdilər. Sabah açılan kimi Sam atını tələb elədi. Atı götirdilər. Atın ziltəngini yeddi yerdən bərkitdi. Tərlan kimi ata sıçrayıb sonra üzünü Nəzakət xanıma tutub:

– Xanım, siz salamat qalın. Mən bu meydandan bəlkəm qayıtmadım. Əməyinizi mənə halal edin – deyib, ata bir tazyana çəkdi, at yeldən yeyin, sudan iti gedirdi. Sam bir də gözünü açıb gördü ki, həmin qalanın meydanındadı. Atın başını çəkib əylədi.

İndi sizə kimdən xəbər verim Keyxan haramıdan. Haramı gördü ki, meydanda bir cavan pəhləvan dayanıb, elə bil başına hava gəldi. Cəld atını minib meydana girdi. Hər iki pəhləvan meydanda üzbəüz dayandı.

Haramı dedi:

– Oğul, sən mənim adımı eşitmədinmi bura gəldin?

Şahzadə dedi:

– Elə sənin adını eşidib bura gəlmışəm.

Haramı dedi:

– Oğul, meydanın şərtini bilirsənmi?

Sam dedi:

– Nə şərtdi? Bu sən, bu da mən, ya Allah sənə verər, ya da mənə.

Haramı öz-özünə dedi: “Gəl bu cavan oğlana hərbə-zorba gəl, bəlkə qorxa, gedə, hayifdı belə cavana qılınc vurmaq”.

Sonra haramı qılınçı saz əvəzinə sinəsinə basıb dedi:

– Oğlan, hələ bir de görüm, sən haralısan və nəçisən?

Aldı Sam şahzadə:

Şəhri Qəndilqala mənim məkanım,  
Səfərim Cəmədi, Keyxan haramı.  
Bəhləmisən Qeysi hərə dağların,  
Sanırmışan kəndin bəyxan haramı.

Aldı haramı:

Kəndinə güvənib laf eləməynən,  
Ey Qəndilqaladan gələn şahzadə.  
İçərsən dəsdimdən əcəl şərbətin,  
Ahlar əhvalına gələn şahzadə.

Aldı şahzadə:

Küsüb də kəndindən et məni dərguş,  
Ey salsaq divana kəndi kərəm huş,  
Cəhənnəm mərgini sənə qıllam nuş,  
Fayda verməz sənə qəvi xan, haramı.

Aldı haramı:

Mənim yurdum dağlar, daşlar bölənlər,  
Saysız-hesabsızdı bunda ölenlər.  
Danişallar, söyləyəllər, biləllər,  
Tarixdə ad qoydum əlan, şahzadə.

Aldı şahzadə:

Samin sədasından dağlar titrəşər,  
Zərbi-sulətindən tab etməz bəşər.  
Dünyanın səninçün mən qıllam məhsər,  
Yazallar tarixdə duyxan, haramı.

Aldı haramı:

Sənin tək çocuqlar nə bilər cəngi,  
Xofumnan unudar tiri-xədəngi.  
Keyxan sindiribdi hindи, firəngi,  
Bir varis əlimdə ölən, şahzadə.

Söz tamama yetişdi, hər iki pəhləvan meydanda atlarını covlana gətirib qarşı-qarşıya dayandılar. Keyxan haramı bir nərə çəkib dedi:

– Ey cavan oğlan, növbət sənində, ya mənim?

Şahzadə dedi:

– Bizlərdə qayda budu, əvvəlcə növbəni düşmənə veririk.

Haramı dedi:

– Onda qalxanı çək başına.

Əmud endi Samin başına. Sam əmudu göydəykən vurub yerə saldı. Keyxan gördü əmuddan bir murad hasil olmadı, yenə bir dəli nərə çəkib dedi:

– Cavan, budu gürz gəldi.

Gürzdən də murad hasil olmadı. Qərəz, növbət gəldi Sama. Hər iki qəhrəman silahlarından o silah qalmadı ki, işlətməsin. Müxtəsəri deyək ki, ustادım dediyinə görə səhər tezədən dava gedirdi. Elə bil ki, göyün üzünü bulud tutmuşdu. Hər tərəfi duman, toz bürümüşdü. Nərə səsindən, atların kişnəməsindən bir gurultu var idi ki, qulaq tutulurdu. Əmud, qalxan, gürz, qılinc, nizə bir-birinə dəydikcə göydən qığılçım, od tökülürdü. Sam az qaldı ki, haramının əlində həlak olsun. O, qılinci Keyxanın harsından vururdu, polada dəyiridi. Gördü ki, olmayıacaq, odur ki, haramının qolu yuxarı qalxanda qoltığının altından Rustəmyana bir nərə çəkib elə bir qılinc vurdu ki, Keyxanın sağ qolu tamam bir saat göydə firlandı, yerə düşdü. Dalınca da elə bir qılinc vurdu ki, başı bədənindən beş qədəm aralı düşdü, sonra isə geri dönüb qalan haramıların dağıntısını dağnan bir eləyib qalaçaya daxil oldu. Nə gördü? Gördü ki, tamam iki padşahın xəzinəsinin qızılı buraya yığılıb. Sam burada qalmaqdə olsun, indi sizə ərz eyləyim şəhər əhlindən.

Bu şadlıq xəbəri bütün aləmə yayıldı. Enzingan şəhərində nə ki ayağı tutan vardisa, hərə bir xurcun, ya çuval götürüb özlərini qalaçaya yetirdilər. Bu qalaçada nə ki qızıl, gümüş, başqa şey var idisə, birini də qoymadılar. Çünkü Samin belə əhdil vardi ki, əger mən o qalaçanı alsam, orada nə olsa xalqa paylayacam. Elə də elədi.

İndi sizə kimnən xəbər verim, bu şəhərin padşahından. Padşah bu əhvalatı eşidən kimi əmr etdi öz imarətindən qalaçaya qədər payandaz düzüldü, sonra dedi:

– O haramını kim öldürüb gərək mənim yanına payandazın üstü ilə gəlsin.

Qərəz, elə də elədilər. Sam ta gəlib padşahın yanına çıxdı. Padşah Samı görçək durub alnından öpüb yanında əyləşdirdi. O saat şadlıq məclisi düzəldi. Bir neçə gün yeyib-icməkdən sonra Samdan soruşdu:

– Oğul, indi bir de görün sən kimsən və haralısan? Haradan gəlib hara gedirsən?

Sam haralı olduğunu, haraya gedəcəyini başdan-ayağa padşaha nağıl elədi. Şah məzmundan hali olan kimi bir adam göndərib qızını hüzuruna çağırdı. Nəzakəti xanım yüz işvə-nazla imarətə daxil oldu. Ona yer gəs-tərdilər. Xanım oturandan sonra şah Sama dedi:

– Oğul, bu mənim gözümün ağı-qarası bircə qızımıdır. Qızımı bura çağırmaqdə məqsədim budur ki, sən də məsələdən hali olasan.

Sam soruşdu:

– Ey qibleyi-aləm, ixtiyar sizindi, buyurun.

Padşah dedi:

– Oğul, mən belə əhd etmişdim ki, kim o haramını öldürsə, qızımı ona verəcəyəm. İndi bu qızım, bu da sən.

Sam razi qaldı. Həmin gündən toy tədarükü görülməyə başlandı. Ustadın deməyinə görə qırx gün toy oldu, qızı verdilər oğlana. Bir neçə gün Sam Nəzakət xanımın yanında qaldı. Ancaq Sam onunla bacı-qardaş kimi rəftar edirdi. Qız məsələni başa düşə bilmirdi. Bilmirdi ki, bu nə işdi.

Günlərin birində Nəzakət xanım imarətdə oturub qəmgin halda gəmisi dəryaya qərq olan kimi fikrə getmişdi. Sam Nəzakət xanımı bu halda görüb eşq dəryası cuşa gəldi, aldı görək nə dedi:

Gəldim mehman oldum, səni şad edim,  
Oyan bu qəflətdən dur, alagözlüm.  
Peykan kirpiklərin tökər qanımı,  
Çək sinəm üstündən vur, alagözlüm.

Sənin gül cəmalın dağlar laləsi,  
Tökülən dəstindən dost piyaləsi,

Camalın şöləsi, gözün alası,  
Salıbdı aləmə sur, alagözlüm.

Sami bənd elədi zülfü tuyuncan,  
Sərv olmaz qamətincə, boyunca,  
Saxlaram nişanə dünya durunca,  
İsrafil çalınca sur, alagözlüm.

Söz tamam oldu. Nəzakət xanımın könlünü alıb, onu məsələdən hali elədi. Sonra isə dedi:

– Əziz mehribanım, mən öz sevgilimin dalınca gedirəm. Əgər bu yoldan sağ-salamat qayıdaramsa, onda gəlib səni də apararam. Qız razı olub dedi:

– Sam şahzadə, indi ki, gedirsən, babamnan icazə al, ondan sonra get. Sənə uğurlar olsun. Mən ölenə kimi səni gözləyib, sənin günlərini sanayacam.

Sam həmin gün durub gəldi Gavə padşahın yanına. Bir qədər söz-söhbətdən sonra məsələdən onu hali elədi, getməyə icazə istədi.

Gavə şah bir qədər fikrə gedib dedi:

– Oğul, Cəm şəhəri çox uzaq yoldadı, çox da qorxuludu. Çünkü o şəhərnən bizim şəhərin arasında böyük bir təhlükə var. O təhlükə həm bizə ziyan verir, həm də Cəm padşahına. O ele bir şeydi ki, ona güc çatmaz, çünki o tilsim kimi bir işdi. İndi ona görə mən sənin getməyini məsləhət görmürəm.

Sam gördü ki, şah ona icazə vermək istəmir. Sam işi belə görəndə şaha dedi:

– Ədalətli şah, icazə ver, sinəmə bir xanə söz gəlib deyim, siz qu-laq asın.

Şah icazə verdi. Sam götürüb görək nə dedi:

Başına döndüyüm ədalət şahım,  
Belə itaətdə yalan deyiləm.  
Əhdi-peyman etdim nazlı yar ilə,  
Mən ki ilqarıma yalan deyiləm.

İraqdı yollarım, rahimdi uzaq,  
Canansız cahan mənim üçün duzaq.  
Bənna işi deyil, bəs necə pozaq,  
Peymanıma xilaf olan deyiləm.

Belədi Sam üçün haqqın ətası,  
Mövlamin dəstindən nuş etdim tası,  
Şahi-Cəmşid nazlı yarın atası,  
Unudub eşqindən solan deyiləm.

Şah gördü ki, istər-istəməz şahzadə gedəsidi, dedi:  
– Oğul, gedirsən get, mən bir şey demirəm, ancaq mən belə məs-ləhət görürəm ki, sən tək-tənha getməyəsən. Özünlə bir neçə min qoşun və igid sərkərdə aparasan, çünki yol çox qorxuludu.

Sam şahzadə şahın cavabında dedi:

– Ədalətli şah, əger qoşun götürsəydim, atamın sərkərdələrindən güclü qoşun götürərdim. Çünkü bu əziyyəti gərək tək mən çəkəm; qoşunun günahı nədi ki, mənimlə bərabər əziyyət çəksin? Mənə sən yalnız icazə ver, gedim.

Şah dedi:

– Oğul, get, sənə yaxşı yollar olsun, ancaq Nəzakət xanımdan da izin al.

Sam şahla öpüşüb görüdü, sonra Nəzakət xanımın yanına getdi. Yol tədarükü gördülər. Yola düşən zaman Nəzakət xanım dedi:

– Əzizim şahzadə, uzaq səfərə gedirsən, ola bilsin ki, deyiləsi sözün olar. Ancaq məndən gizlətmə. Çünkü mənim ürəyim sənə bağlıdı. Mənim borcumdu sənin sözlərini yadında saxlayıım.

Nəzakət xanım bir balaca çevrildi, ala gözlərindən yaş tökdü. Şahzadə Nəzakət xanımı belə dözləməz dərdə qoyub getməyə peşimanlıq çekirdi. Ancaq nə çarə. Üzünü Nəzakət xanıma çevirib:

– Mənim məhbubum, ağlamaqdan keçib, bir neçə söz demək istəyi-rəm. Bu sözlərimi yadından çıxartma. Hərbənbir məni yadına sal – deyən zaman Nəzakət xanım gözlərini silib dedi:

– Hə, şahzadə, de görüm nə demək istəyirsən?

Nəzakət xanımın cavabında Sam dedi:

– Sənə bir neçə söz tapşırıb gedirəm.

Götürdü görək nə dedi:

Saqın seyrəqibdən alagöz sonam,  
Var olsun ellərin, aman, əl aman!  
Həsrətindən didarını görməyə,  
Qurbanı dillərin, aman, əl aman!

Sən eşqə müntəxib sən, mənə məhbub,  
Yaraşır zər-ziba tər əndama xub,

Ayda bir, ildə bir yazginən məktub,  
Var olsun əllərin, aman, əl aman!

Yad eylə hərdən bir, bəzən də Samı,  
Gövhəri qəflətdən süzəndə Samı,  
Məcnun kimi divanə gəzəndə Samı,  
Öldürür tellərin, aman, əl aman!

Söz tamam oldu. Nəzakət xanımla vidalaşib tək-tənha yola düşdü. Gecə-gündüz at sürdü, neçə ay, gün yol gedib, axırı gəlib bir düzə çıxdı. Bir də gördü ki, at əyləndi. Başını qaldıran saat nə gördü? Gördü ki, böyük qalaça kimi yerdə bir günbəz var, ancaq bunun üstdə böyük adama bənzər ifritə durub. Seçə bilmədi ki, bu pəhləvandı, ya ifritə. İstədi ki, atını sürüb getsin, həmin ifritə səsləndi:

– Ey pəhləvan, hara gedirsən?

O, bir at minib şahzadənin qabağını kəsib dedi:

– Əgər mənim əlimdən salamat qurtarsan, gedərsən.

Sam nə qədər yalvarıb-yaxardısa olmadı. Axırı məcbur oldu ki, dava eləsin.

Öz-özünə fikirləşdi ki, ölməyə də mərdlik lazımdı – deyib öz atını cövlana götirdi. Meydanda onunla üzbüüz dayandı, dedi:

– Növbət sənindi, ya mənim?

Həmin ifritə pəhləvan dedi:

– Ey cavan oğlan, meydanın şərtini bilirsənmi, yoxsa elə-belə davaya başlayaqq.

Sam şahzadə dedi:

– O ki meydanın şərtini xəbər alırsan, indi qulaq as. gör nə deyirəm?

Aldı Sam şahzadə görək nə dedi:

Kim mənim cəngimə etsə ictinab,  
Ruzigarı siyah tirə tar olar.  
Ya Əli deyibən nərə çəkəndə,  
Surəti zərbimdən bimar olar.

Aldı cavabında ifritə:

Anla sözüm adam oğlu, dər güzəşt,  
Səndə bir nəsiyyət yadigar olar.  
Məğrurluq eyləmə, zor düşər sənə,  
Xoş xəyal dərrakə dağıdar olar.

Aldı Sam:

Səceyi-Rüstəməm, etməm ictinab,  
Sahibi-nizəyəm, mən Əfrasiyab.  
Pirim imamətdi, o şiri yarəb,  
Ziynəti dilimdə aşikar olar.

Aldı ifritə:

Mənə gəlmə hərbə-zoru, bilmışəm,  
Rüstəmi ləngəhari bilmışəm.  
Cəmi cümlə hər məhşuri bilmışəm,  
Çağır kimlər sənə pərəskar olar.

Aldı Sam:

Mənə qurbət verib xalıqi-sübhan,  
Müxənnət kimsəni kor eyləsin nan.  
Sam da rəzmidə cəhl edən zaman,  
Heybətimdən şəmşir abidər olar.

Adı ifritə:

Canda bir sahirdi cahan içində,  
Yanarsan alovda, sazan içində.  
Bir bağı-bağçada üryan içində,  
Əgər sağ qalsan, iftixar olar.

Söz tamam oldu. Hərbə-zorbadan sonra hər iki pəhləvan əl atdı qılcıq-qalxana. Bir qədər vuruşmadan sonra Sam gözünü açıb gördü ki, bir bağın içində üryan yatıb. Cəld durub hərləndi ki, yol tapsın, ancaq mümkün olmadı.

Müxtəsəri deyək ki, otuz doqquz gün bu bağda üryan hərləndi, nə ki ürəyi istəyir, bu bağda tapılırdı. Qırxinci gün gördü ki, həmin meydanda o ifritəylə dayanıb dava eləyir. Qırx gün də keçən kimi yenə gözünü açıb özünü bağda gördü. Bir neçə belə qırx günlər gəlib keçməkdə olsun. Sam get-gedə zəfəran kimi saraldı. Sonra isə xəstə düşüb yatan zaman

öz-özünə fikir elədi. Mən ki özbaşına bu azara düşməmişəm. Məni bu yola dəlalət eləyən kişi var, gəl o kişini çağır, bəlkə sənə köməyi dəydi. Həminin vəğyasında gördüyü kişini görək necə çağırırdı və nə dedi:

Sən gördün məni qəflətdə,  
Aşkar ol ərən, bir gəl.  
Mərd igidlər ağasisan,  
Diləkləri verən, bir gəl.

Ərənlərin şahı sənsən,  
Yerin, göyün mahı sənsən.  
Şahın qərargahı sənsən,  
Camalı xoş nuran, bir gəl.

Sam cidadı xanasından,  
Yaxmir qaran hənasından.  
Olmamışdan anasından,  
Lalə, nərgiz dərən, bir gəl.

Söz tamam olan kimi Sam gördü ki, həmin qoca kişi başının üstündə durub. Sonra Sama dedi:

– Oğul, məni nə üçün çağırıdin? Özünə agahdı. Səni tilsimə salıblar. Sənin bu tilsimdən çıxmağının bircə əlacı var, o da öz fərasətindən asılıdır. Bu gün otuz doqquzuncu gündü. Səhər yenə səni ifritə öz meydanına aparacaq, onda sən bacar onun əlindəki qılinci vur yerə sal, cəld o qılinci götür, öz qılinci ilə onu vur. Əgər öz qılinci olmasa ona ölüm yoxdu. Sonra isə al, sənə bir lələk verim. O lələyi yandıran kimi bir quş gələr sənin yanına. Həmin quş sənin sözündən çıxmaz. Nə istəsən, o yerinə yetirər. Oğul, daha mən getdim, ancaq dediklərim yadından çıxmasın.

Sam daha qoca kişini görmədi. Öz-özünə: “Əcəba, mən başa düşmürəm bu möcüzədi, ya yuxudu, yoxsa bu bir sirdi, yarəb, nə ola səhər fürsət əlimə keçə, mən bu zindandan qurtaram – deyə fikirləşirdi, bir də gördü yenə öz atının belində həmin ifritəynən üz-üzə meydanda dayanıb. Öz-özünə ürək verib, cəld ifritənin qılincını vurub əlindən yerə saldı. Tez həmin qılinci götürdü. İfritəyə elə bir qılinc endirdi ki, başından dəyən qılinc bir qədər də torpağa işlədi. İfritəyə dedi:

– Ey məlun, bir hərəkət elə görüm.

İfritə istədi ki, hərəkət eləsin, bacarmadı, ondan bir inilti, gurultu qopdu ki, gəl görəsən. Yıxılan zaman Sam gördü ki, ifritə iki şaqqadı, çəksən bir-birindən oyan-buyan olmaz. Sam başını qaldırıb gördü əyə, burada nə bağ, nə bağça, nə hasar, heç bir şey yoxdu. Elə hamısı bu ifritəyənən yox olub.

Müxtəsəri deyək. Sam yenə yoluna davam etməklə oldu. Bir neçə gün at sürdü. Gəlib bir yaxşı mənzərəli yerə çıxdı, dedi:

– Burada bir az dincəlim, atın da yorğunluğu çıxsın. sonra gedərəm.

Atdan düşdü, atı ota buraxıb özü dincələn zaman, həmin qoca kişi-nin verdiyi ləlek yadına düşdü. Tez lələyi yandıran zaman bir murğu quşu gülə kimi özünü yetirib onun yanına düşdü. Sam quşu əlinə alıb başını sığalladı. Sonra öz-özünə fikir eləyirdi ki, yaxsıbu budu gecə-gündüz yolumu gözləyən sevgilim Məsləhət xanımı bir məktub yazım, gəlməyimi bilsin, həm də başıma gələn əhvalatdan da hali olsun. Kağız-qələm götürüb görək murğu quşu ilə nə demək istəyir:

Murğu, yetir mənim ərzi-halımı,  
Nazlı Məsləhətə bir xəbər eylə.  
Aylar, illər həsrətini çəkdiyim,  
O yarı afətə, bir xəbər eylə.

Sonra görək başına gələn əhvalatdan daha nə yazdı:

Şapuru can ilə oğradım cəngə,  
Məğlub eyləyibən gətirdim təngə.  
Güç verdim şəmşirə, tiri-xədəngə,  
Qoşuldum höcətə, bir xəbər eylə.

Qələm, davat olar mahir əlində,  
Çox çəkdim zalimin qahir əlində,  
Sam da sarsılmadı sahir əlində,  
Zor gəldim zillətə, bir xəbər elə.

Söz tamam oldu. Məktubu qatlayıb sapla murğunun ayağına bərk bağladı. Murğunu əldən buraxdı. Sonra durub atın ziltəngini bərkidib yola düşdü.

Sam gecə-gündüz yol getməkdə olsun, indi sizə bir balaca Məsləhət xanımdan nağıl eləyim. Məsləhət xanım gecə-gündüz sevgilisi Samın yolunu gözləyirdi. Qız fikrə getdi. Samı necə röyada görmüşdü, gözü-

nün qabağına gəldi. Az qaldı ki, dəli-divanə olsun. Bilmirdi ki, nə eləsin. Sonra durub öz bağçasına gəzməyə çıxdı. Bağçada tək-tənha elə gəzirdi ki, elə bil bir itiyi itib, onu axtarır. Hər gülün, hər çiçəyin, hər ağacın yanından ötən zaman elə bil ki, otlar da baş qaldırıb onun ürəyinə təsəlli verirdi ki, ey nazəndə, az qəm ye, az dərd çək, yaman günün ömrü az olar. Tezliklə sevgilin Samla görüşərsən. Bu fikirləri eylədikcə yavaş-yavaş onun ürək döyüntüsü azalır, təsəlli tapırı. Bu xəyal içində hərlənən zaman bir də gördü ki, başının üstündə bir şaqqılıt qopdu. Məsləhət xanım ovçudan hürkmüş ahu kimi hürküb bağın açıq bir yerinə çəkilmişdi. Bir-dən bir quş ona sarı uçub onun çıyının qondu. Qız istədi ki, quşu əliynə vurub yerə salsın, bir də gördü ki, bu quşun ayağına bir kağız bağlanıb. Kağızı quşun ayağından açıb oxudu, az qaldı ağılı başından çıxsın. Sonra öz-özünə təsəlli verib, məktubu bir də oxuyub məzmunundan hali oldu. quşun gözlərindən öpüb bağrına basdı. Quşu da götürüb imarətinə gəldi. Dərin fikrə gedib dedi:

— Tatalım ki, bir neçə günə Sam şahzadə gəldi, mən onu necə qarşılayım. Mən bu işi bacara bilmərəm. Özgə də onu kim tanır, kim bilir ki, o şahzadədirmi, yoxsa Rüstəm-zala nisbət bir pəhləvandımı. Yalnız bu sirdən bircə mən haliyəm, heç kəs bilmir. Elə yaxşısı budu ki, götürüb şah babama bir məktub yazım. Bu sırrı o bilmir. Həm sırr açılsın, həm də məsələdən hali olsun, görək axırı nə təhər olar. Məsləhət xanım qələm-kağız götürüb Cəmşid şaha bir məktub yazdı, qasidə verib tapşırı ki, babamın özünü verərsən. Qasid “bə çəşm” deyib yola düşməkdə olsun, indi sizə ərz eləyim Cəmşid şahdan.

Cəmşid şah vəzirini yanına çağırıb dedi:

— Qoca vəzir, sən bir ağıllı adamsan. Bu işə bir tədbir tök.

Qoca vəzir diz üstə çöküb dedi:

— Qibleyi-aləm, ixtiyar sizində, buyurun görək mənim üçün nə qulluq. Mən sizin əmrinizə hazırlam.

Şah dedi:

— Vəzir, əgər bir neçə günə bir tədbir görməsək, o tilsimli ifritə şəhərin altını üstünə çevirib, qızı aparacaq.

Qoca vəzir dedi:

— Ədalətli şahım, o haqda biz bir il bundan əvvəl bütün şəhər əhlinə elan etmişik ki, kim ifritənin tilsimini qırıb, onu öldürərsə, qız onunkudu.

Bu zaman qasid içəri daxil olub naməni padşaha təqdim etdi, getməyinə icazə istədi. Şah icazə verdi. Qasid baş əyib çıxıb getdi. Şah mək-

tubu açıb oxuyan zaman gördü ki, birinci beytdə qız yazıb: Ədalətli şah birinci, sizə gözaydınlığı verirəm. İkincisi, isə qulaq asın, görün nə demək istəyirəm:

Şah baba, təşəkkür haqqı xudaya,  
Arzusun çəkdiyim yar bizə gəldi.  
Göhər qalib olmuş nadan əlində,  
Bulundu sərrafi, var bizə gəldi.

Cəmşid şah məktubu yarımcıq qoydu, üzünü vəzirə tutub dedi:

– Qoca vəzir, mən bir şeyi başa düşmürəm. Mənim qızım dəli olub, yoxsa divanə? Onun sözündən belə gəlir ki, onun uzaq yerdən yarı gəlib. Bir də mənim qızım uzaq yeri nə görüb ki, özünə yar tapsın.

Vəzir dedi:

– Ey şahım, səbr eylə, bir kağızin dalını oxu, görək nə demək isteyir.

Şah yenə oxumağa başladı:

Qəvvas çeker dəryaların dürrünü,  
Bilmək olmaz yaradanın sırrını.  
Dəf etmiş başından Camın şirini,  
Bulundu sərrafi, var bizə gəldi.

Şah sevindiyindən ayaq üstə qalxıb qoca vəzirin yanına gəldi, dedi:

– Tarix elə qəhrəman yetirdi ki, ifritəyə qalib gəldi.

Qoca vəzir dedi:

– Ey şahım, qız uşağı çox şeytan olar. Bizim qanuna görə o pəhləyan kimsə, ona yar deyir.

Şah namənin gerisini oxudu:

Butamın dəstindən yazılmış namə,  
Didəm vadər olmuş selinə, namə,  
Məsləhət qurbanı belə həmdəmə,  
Çəkdir aləmlərə car, bizə gəldi.

Şah məktubun məzmunundan hali olan kimi dedi:

– Vəzir, durmağın yeri deyil. Bu saat hər yerə xəbər elə ki, şəhərin hər bir küçəsinə, hər yerinə elan yazıb vursunlar ki, uzaq yerdən bir pəhləvan gələcək, o pəhləvan ifritəni öldürüb bizim şəhərə gəlir. Bütün nə ki şəhərdə ayağı yer tutan varsa hərə bir at minib həmin pəhləvanı qarşıla mağa getsin. Özümüz də gedək.

Qoca vəzir “baş üstə” – deyib çıxdı. Müxtəsər deyək ki, bir neçə saatə şahın əmri yerinə yetirildi. Nə ki ayağı yer tutan varsa hərə bir ata süvar olub şəhərin kənarına toplandılar. Qoşun əyləndi, onların dalmca padşah, vəzir, vəkil hamı birdən yola düşüb Sami qarşılıamağa getdilər. Şəhərdən bir qədər kənar getmişdilər, bir də gördülər ki, bir pəhləvan gəlir, gəl ki, görəsən. Elə bil Rüstəm-Zaldı, iyirmi yaşında bir cavандı. Gözəllikdə Yusifə taydı. Oğlan bunları görən kimi atdan sıçrayıb yerə düşdü. Ədəb-ərkanla padşaha, bütün camaata salam verdi.

Padşah qoca vəzirə dedi:

– Vəzir, deyəsən bu oğlan şahzadədi.

Vəzir dedi:

– Elə görünür.

Sonra şah dedi:

– Vəzir, bir soruş görək həmin oğlandımı?

Vəzir dedi:

– Oğul, hansı şəhərdənsən? Səfərin haradı?

Sam dedi:

– Qəndilqala şəhərindənəm. Cəm şəhərinə gedirəm.

Vəzir dedi:

– Oğul, Cəm şəhərində kimin yanına gedirsən?

Şahzadə dedi:

– Cəmşid şahın.

Qoca vəzir dedi:

– Oğul, həmin Cəmşid şah budu.

Sam şahzadə o saat əllərini döşünə qoyub diz üstə çökdü. Şah onu tez yerindən qaldırıb alnından öpdü. Sonra isə ata minib bərabər şəhərə yola düşdülər. O saat şadlıq məclisi quruldu. Bir neçə gün yeyib içməkdə oldular. Kef məclisində Sam öz dərdini qoca vəzirə açıb nağıl etdi.

– Qoca vəzir, mən Qəndilqala şəhərindən qılinc vura-vura ta ki Cəm şəhərinə Məsləhət xanımdan ötrü gəlmışəm. İndi sən bilirsən, nə etmək lazımdır?

Qoca vəzir dedi:

– Oğul, sən arxayı ol, mən tezliklə işi sahmana salaram.

Qoca vəzir işi sahmana saldı, toy tədarükü görüldü. Cəmşid şah qırx gün, qırx gecə toy vurdurub Məsləhət xanımı Sam şahzadəyə verdi. Sam bir neçə ay burada qaldı. Günlərin birində Cəmşid şahla söhbət edən zaman atası Tərkiman şah yadına düşdü. Bütün imarət başına hərləndi. Şah onu bu halda görüb yaxın gəldi, soruştı:

– Oğul, olmaya xəstələnmisən? Rəngin qaçıb.

Sam dedi:

– Xeyir, qibleyi-aləm, əgər icazə versəniz deyərəm.

Şah dedi:

– Oğul, de görüm.

Sam götürüb görək nə dedi:

On səkkiz ay qürbət ellər içində,  
Üzür qıl şah baba, Kana gedim mən.  
Gözü yolda ata-ana qoymuşam,  
Yad edib intizar xana gedim mən.

Mərd igid qürbətdə olarmı xəstə,  
Nə eşqi-damaqda, nə də həvəsdə,  
Nə danışmaz, gülmez, sanki şikəstə.  
Əhv elə, çatmışam cana gedim mən.

Samin həsrətidi tamamən ellər,  
Çəkərlər arzumu aylar və illər.  
Dağlarda ruzigar, dərədə sellər,  
Dönüm coşmuş bir ümməna gedim mən.

Söz tamam oldu. Sam diz üstə çöküb dedi:

– Qibleyi-aləm, mən vətəndən çıxalı on səkkiz aydı. On səkkiz ayda bilmirəm atam, anam necə dolanırlar. Atam çox qocadı. Mən istəmirəm qoca vaxtı mənim dərdimi çəksin. O səbəbdən gərək mənə izin verəsən.

Şah bir qədər fikrə gedib dedi:

– Oğul, mən də razı deyiləm sənin bu qədər burada qalmağıma. Çünkü sən elə yersiz adam deyilsən, özün bir şahzadəsən. Madam ki şahzadəsən, öz vətəninə getməyə razılıq verirəm. Ancaq oğul, bir neçə gün də qal, sənin getmək tədarükünü görüm.

Elə də razılaşdırılar. Tədarük görülüb hazır olan zaman şah Samı hüzuruna çağırıb dedi:

– Oğul, mən səni tək buraxmayacağam, bir neçə sərkərdə qoşunla getməlisən.

Buna Sam da razılaşdı. O gün qırx qatır, dəvəyə Məsləhət xanımın cehizi yükləndi, Cəm şəhərindən gəlib Enzengah şəhərinə çatıldılar. Sam sərkərdələri hüzuruna çağırıb dedi:

– Qoşunu burada dayandırmaq lazımdı.

Şəhərin kənarında çadırlar quruldu, qoşun əhli dincəlməkdə oldu.  
Sam öz sevgilisi Məsləhət xanımın yanına gəlib bir gün icazə aldı.

Məsləhət xanım dedi:

– Mən biliyəm, sən Nəzakət xanımı gətirməyə gedirsin. Əgər o qız  
məndən gözəl olsa, məni qafilə qatır ilə geri qaytararsan.

Sam bir söz demədi, başladı getməyə. Sam getməkdə olsun. O yerə  
gəldi ki, Nəzakət xanımı orada görmüşdü. Baxdı o qız yoxdu. Bağbandan  
Nəzakət xanımı soruşdu.

Bağban dedi:

– Əhd eliyib ki, Sam gəlməyincə, mən öz imarətimdən çölə çıx-  
mayacağam.

Sam Nəzakət xanımın imarətinə getdi, qız onu görəndə qəşş eləyib  
yerə yixildi. Nəzakət xanımın üzünə Sam şahzadənin göz yaşı düşəndə  
ayıldı, gördü başı Sam şahzadənin dizi üstündədi. Hər iki cavan gö-  
rüşdü, öpüsdü.

Sam dedi:

– Ey mehribanım, niyə zəfəran kimi saralmışan?

Nəzakət xanım aldı görək ona nə cavab verdi:

On səkkiz ay şamsız xanə içində,  
Ağlayıb qalırdım zar, səndən ötrü.  
Leyli-nahar həsrətini etdiyim,  
Arzular çekirdim yar, səndən ötrü.

Aldı Sam şahzadə:

Oala gözlümün gözü yoldadı,  
Bağda heyva, nar var, yar, səndən ötrü.  
Əhsəntü bağbana olsun afərin,  
Becərib basləmiş bar, səndən ötrü.

Aldı Nəzakət:

Geyib sarmanıbdı tirmə atlasi,  
Dərdin həvəskarı gözəllər xası.  
Könlümün istəyi, dil təmənnası,  
Oturdum qeyrətlə ar, səndən ötrü.

Aldı Sam şahzadə:

Xeylidi vəsmindən mənəm aralı,  
Hicrinə baş əyən əlbət saralı.  
Qəlbimin ceyrəni, könlüm maralı,  
Kəs məni qurbana yar, səndən ötrü.

Aldı Nəzakət:

Baxmadım kimsənin qəddi-qamına,  
Çünki dalmış idim Leyli halına.  
Nəzakət xanımın xoş iqbaliyinə,  
Günəş sayə saldı kar, səndən ötrü.

Aldı Sam şahzadə:

Qüdrətdən sùrməni gözə yetirən,  
Büküb tellərini üzə yetirən,  
Hicranla cismini gözə yetirən,  
Şahzadə Sam kimi var, səndən ötrü.

Söz tamam oldu. Müjdə getdi qızın atası Gavə şaha ki, gözün aydın olsun, Sam şahzadə gəldi. Şah qızı Nəzakət xanımı və Sam şahzadəni yanına çağırıb dedi.

– Oğul, başına gələn əhvalatı nağıl elə.

Sam başına gələn əhvalatı ona nağıl elədi. Sonra dedi:

– İcazə verin, biz gedək.

Həmin gün tədarük görüldü, yüz qatar dəvəyə cehiz yükləndi. Nəzakət xanımı gətirdilər Məsləhət xanımın yanına. Hər iki gözəl öpüşdü, görüşdü. Sam şahzadə sərkərdələri çağırıb yola düşmək əmri verdi. Qafılə qatırı yükleyib Qəndilqala şəhərinə yola düşdülər.

Qəndilqala şəhərinin iki yolu vardı. Biriyənən altı aya getmək olardı, biriyənən üç aya. Sam üç aylıq yolnan gedirdi. Atasının torpağına az qalmışdı çata. Bir böyük qalaçaya rast gəldi. Onların qabağını bir pəhləvan kəsdi, adına Təhri deyərdilər. Soruştular:

– Nə üçün yolu kəsmisən?

Dedi:

– Burdan keçən torpaqbasdı verib keçməlidi.

Sam dedi:

– Ey ərəb, gəl bizi incitmə, bir qədər qızıl, gümüş verim, izin ver keçək.

Ərəb cavab verdi:

– Mana uzunçuluq lazım deyil, ya hamınızı qıracayam, ya da adam-başına torpaqbasdı verəcəksiniz.

Müxtəsəri, hər iki pəhləvan meydana atıldı. Axırda belə qərara gəldilər ki, kim məğlub olsa, cah-cəlal onun olar.

Sam dedi:

Ey ərəb, güvənmə hərbə-zoruna,  
Sana fayda verməz fellər, ağlarsan.  
Bir gəliş gələrəm ruzigarına,  
Yanar əhvalına ellər, ağlarsan.

Aldı Təhri:

Ey çocuq, üz qıl mənəm bir əzab,  
Düşübdür payıma qullar, ağlarsan.  
Mən oldum anadan o Şiri əzab  
Salaram gözünə tellər, ağlarsan.

Sam dedi:

Mən bir mövlanın kəmər bəstəsi,  
İşminə can fəda dil şikəstəsi.  
Arasti səflərlə keflər dəstəsi,  
Keçibən qılından illər, ağlarsan.

Aldı Təhri:

Duyarlar ismimi ürəkdə xali,  
Baş qoyub qarşımıda olasan hali.  
Görən igidlərin artar zavalı,  
Qərq oldu ümməna sellər, ağlarsan.

Sam dedi:

Sama mövla nəzər bari çəkildi,  
Qüdrətindən yadigari çəkildi.  
Uzun illər ahi-zarı çəkildi,  
Ey yaziq, başına küllər, ağlarsan.

Aldı Təhri:

Təhrinin tərifin alilər bilir,  
Duymasan isminə qəlbindən dilir,  
Gəl, olsa sənin tək neçə min dəlir,  
Sanaram dağlıarda yerlər, ağlarsan.

Söz tamam oldu, hər iki pəhləvan əl atdı qılınca. Təhri qışqırkı, növbət Sama yetişəndə qoltuğunun altından bir qılınc vurub öldürdü. Qoşun cah-cəlalla Sama yetişdi. Sərkarın biri açarları Sama verdi, Sam bir-bir qapıları açdı, nə qədər ləli-cavahir var idisə qoşuna payladı.

Təhrinin sərkərdələrindən biri dedi:

– İki qoca zindandadır. Onları burax.

Sam gördü zindanda olan qocalar öz atasının onun vəziridi. Üz-gözləri tüklənib. Sam onlarla görüşüb öpüşdü.

Sam soruşdu:

– Atayı-mehriban, nə səbəbə təxti-tacı buraxıb zindana düşmüsən?

Atası dedi:

– Səni axtarmağa çıxmışdım. Birdən hər yeri duman basdı, bizi tutub bu qalaçaya gətirdilər.

Atası ilə vəziri götürüb öz şəhərlərinə gəldilər. Şadıyanlıq keçirildi. Sam şahzadəyə qırx gün, qırx gecə toy oldu. Onlar murad hasıl elədilər.





## USTADNAMƏ

Hər yetən hərcayı tərpədir yaram,  
Qoymullar halıma gəzdiyim yerdə.  
Bir quru qəfəsəm Nil dəryasında,  
Səməklər də udur üzdüyüm yerdə.

Yatmışdım mən də, qəmə duş oldum,  
Oyandım qəflətdən, xırqəpuş oldum,  
Kamandar ovçuya mən də tuş oldum,  
Sona kəklik kimi gəzdiyim yerdə.

Abbasam, yolunda qoymuşam səri,  
Axıtdım didəmdən qanlı selləri,  
Göründü gözümə alagöz pəri,  
Qələm düşdü əldən yazdığını yerdə.

Ustadlar ustadnaməni bir deməzlər, iki deyərlər, biz də deyək iki olsun.

Dilim, bu öyüdü sənə deyirəm,  
Çox dünya malına sarınma, dilim.  
Çalış sən həmişə öz əməyin ye,  
Haram mal yeməyə alışma, dilim.

Bir məclisə vardın dilin olsun lal,  
Əyləşənlər səndən dərk etsin kamal.  
Dindirsələr dillən, dinməsən lal qal.  
Hərcayı danışib gülüşmə, dilim.

Mənim sözlərimi saxla amanat,  
Sidqinən dost olan tez tapar murad,  
İstəsən ki, başın ola salamat,  
Ağzına gələnəni danışma, dilim.

Musa oda alışmayıb, nə lazım?  
Bivefaynan barışmayıb, nə lazım?  
Haqqın özü sırr açmayıb, nə lazım?  
Sən gördüğün sırrı gel açma, dilim.

Ustadlar ustadnaməni iki deməzlər, üç deyərlər, biz də deyək üç olsun.

Şerin şöləsin buldum bələndim,  
Xoş gəldi, xoşuma həli qabaqda.  
Pir mənə göstərdi şah məqamını,  
Cəmi gördüm çox cəlalı qabaqda.

Bir neçə taxt gördüm nuri-münəvvər,  
Neçəsi zəbərcəd, neçəsi gövhər,  
Səf-səf olub yerdə, göydə mələklər,  
Yahu-yahu deyir, qulu qabaqda.

Yahu-yahu deyib, bir-bir uydular,  
Ya mənənu deyəndə təam qoydular,  
Yemədilər, içmədilər, doydular,  
Qaldı məcməilər dolu qabaqda.

Görünməz sir gördüm qaldım sırışkar,  
Salavat əhlini yandırmaz heç nar,  
Salavatla işlər hər dükən, bazar,  
Zay oldu dünyanın malı qabaqda.

Əl çəkmə dünyada sövmi-salatdan,  
Təmiz ver, qalmasın xümsü-zəkatdan,  
Məmmədsöyüñ, qorxma pulı siratdan,  
Rəhbərində pirin Əli qabaqda.

Belə rəvayət eləyirlər ki, qədim zamanlarda Ölənsəhərdə Həmid adlı bir padşah var idi. Bu padşahın vəziri öz qardaşı Əhməd idi. Bunlar çox ədalətli, rəiyiyət canlı adamlar idi. Var-dövlətləri həddən aşmışdı, amma əifayda heç birinin övladı yox idi. Övladsızlıq dərdi həm padşahı, həm də vəziri koğası kimi əymışdı.

Bir gün Həmid şah qəm dəryasına qərq olmuşdu. Onun ürəyindən çox söz gəlib keçirdi: – “Bəs mən öləndə tacıma-taxtıma, var-dövlətimə kim sahib olacaq?” Bu fikirdə ikən bir qəsidə səsi eşitdi. Bir nurani dərvış qapıdan içəri girdi. Şah diksindi. Dərviş onun xidmət məqamında ikiqat olub dedi:

– Ey böyük şah, diksinmə, mən insanlara baxt verən dərvışəm. Şahım niyə qəm dəryasına qərq olmusan? Məgər bu dövlət-var, dəbdəbə, cəlal bəs deyilmə sənə?

Şah gözlerinin altında olan yaş damlalarını silib dedi:

– Ağa dərvış, dünyada məndən bədbəxt adam yoxdu. Onunçün ki, bir övladım yoxdu, mən öləndən sonra taxtı-tacıma, var dövlətimə sahib dursun. Bu az dərddimi?

Dərvış cibindən bir alma çıxardıb verdi şaha, dedi:

– Qibleyi-aləm, bu almanı nimşəq elə, yarısını sən ye, yarısını da vəzirin yesin. İnşallah, hər ikinizin övladı olar.

Dərvış sözünü qurtaran kimi qaib oldu. Həmid şah qardaşı Əhməd vəziri çağırıldı. Əhvalatı ona söylədikdən sonra, almanı nimşəq elədi, yarısını özü yedi, yarısını da Əhməd vəzir yedi. Hər ikisinin hərəmi hamilə qaldı. Doqquz ay, doqquz gün, doqquz saat, doqquz dəqiqə, doqquz saniyə keçəndən sonra, arvadlar bərihəmllərini yerə qoydular, hər birinin bir oğlu oldu. Həmid şah böyük şadlıq keçirdi, hər yeri çırabañ elətdirdi. Şah əmr elədi, xəzinənin ağızını açdılar. Ac qarınlar doyduruldu, yalavac əyinlər geydirildi, çayların üstündən körpülər salındı, yollar çəkildi. Şah böyük ziyafət verdi. Alımlar, rəmmallar toplandı. Həmid şahın adını Mahmud qoydular, Əhməd vəzirin oğlunun adını da Qənbər. Uşaqları dayələrə təpsirdilər. Nağıl dili yüyürək olar. Mahmudla Qənbər yeddi yaşa çatanda onları molla yanına oxumağa qoydular. Bunlar elə gözəl uşaqlar idilər ki, elə bil hərəsi ayın bir parçasıdır. Bəli, bunlar on beş yaşına çatana kimi oxudular. Molla bir soruşanda onlar iki cavab verirdilər. Bütün elmləri sinədəftər eləmişdilər.

Günlərin bir günü, bunlar atalarından izn alıb, qoşunla şikara çıxdılar. Yəqub dağında bir çeşmənin yanında əylənməli oldular. Mahmud çeşmənin üstündə uzanmışdı. Yuxu onu apardı, onun yuxusuna kim gəlsin? Atasına alma verib onu dünyaya gətirən dərvış. Dərvış ona dedi:

– Ey şahzadə, bil və agah ol. Mənim duamla Allah sizi yaratmışdır. İndi sözümə qulaq as. Bax gör barmağımın arasından nə görürsən?

Şahzadə baxıb dedi:

– Bir gözəl şəhər.

Dərviş dedi:

– Şəhərdə nə görürsən?

Şahzadə dedi:

– Bir gözəl bağça, bağçanın içində bir gözəl qız.

Dərviş dedi:

– Ey şahzadə Mahmud, o gördüyün şəhər Misir şəhəridi. Bağçada olan qız da Misir şahı, Cəlal şahın qızıdır. Onu sənə, səni də ona buta verirəm. Al bu eşq badəsini iç.

Mahmud eşq badəsini dərvişdən alıb içdi. Gözünü çəvirib dərvişə baxmaq istəyəndə, onu görmədi. Eşq atəsi onu yandırdı. Aldı görək Qənbərə nə dedi:

Laməkan şəhrindən mən gəldim cana,

Can içində bir canana tuş oldum.

Əldən ələ, qabdan qaba süzüldüm,

Qətrə idim, bir ümmanna tuş oldum.

Misir deyilən altı aylıq yoldu,

Nigarı görmüşəm o siyah teldi,

Çox fikir eləmə, xərcliyim boldu,

Qaf adlayıb bir Qaftana tuş oldum.

Eşq əsəri kar eyləyib canımı,

Qardaş isən dur düşgilən yanımı,

İlahı yazını yazdı şənimə,

Yüz dərd çəkdir bir dəmana tuş oldum.

Söz tamama yetdi. Şahzadə Mahmud əmisi oğlu Qənbərə dedi:

– Qənbər, əmi oğlu, Misirdə Cəlal şahın qızı Nicar xanımı mənə buta veriblər. Əger atamın yanına getsəm, atam mənə izn verməyəcək. Gərək xəbərsiz gedəm butamın dalınca. Mən atama bir namə yazıb, onu məselədən agah eləyəcəyəm. Sən geri qayıt, yolumu gözlə.

Qənbər dedi:

– Əmi oğlu, mən də sənlə gedəcəyəm. Səni tək buraxa bilmərəm.

Bəli, onlar bir namə yazıb, bir daşın üstünə qoymalar. Misirə getməyin binasın qoymaqda olsunlar. Qoşun adamları bir yerə toplanıb, gör-dülər şahzadə ilə Qənbər yoxdu. Hər yeri axtardılar onları tapmadılar ki,

tapmadılar. Baxdılар ki, daşın üstündə bir kağız var. Kağızı götürüb, açıb oxudular. Gördülər ki, şahzadə Mahmud atasına yazıb ki, Misirə getdim. Qoşun geri qayıtdı. Kağızı Həmid şaha verdilər. Həmid şahla Əhməd vəziri gözləri yaşlı qoyaq, qayıdaq geri, görək Mahmudla Qənbər necə oldular.

Mahmudla Qənbər dərələrdən sel kimi, təpələrdən yel kimi, az getdilər, çox getdilər, gecələr yatmadılar, gündüzlər dincəlmədilər, yeddi gün, yeddi gecə yol gedib, bir bəzirgana rast gəldilər. Bəzirgandan Misirin yolunu soruştular. Bəzirgan onlara dedi:

– Ağalar, siz kimsiniz, Misirə nə məqsədə gedirsınız?

Qənbər bütün əhvalatı bəzirgana danişib, dedi:

– Bu oğlan Ölənşəhər hökmüdarı Həmid şahın oğlu şahzadə Mahmuddu. Misir hökmüdarı Cəlal şahın qızı Mahmuda buta verilib. Butanın dalınca gedirik.

Bəzirganbaşı, Həmid şahı yaxşı tanıyırkı, dedi:

– Şahzadə, əgər doğrudan da Həmid şahın oğlusansa, sənin atan çox ədalətli şahdı. Amma şahzadə sən getdiyin yol çox çətin yoldur. Qayıt geri, ölkənizdə kimi istəsən atan sənə alar.

Aldı şahzadə Mahmud görək bəzirganbaşa nə dedi:

Ulus-elim sövdayara söyləyim,  
Nə Misir uşağıyam, yaman deyiləm,  
Hər şəhərin bir adı var, sanı var,  
Laməkan şəhrini danan deyiləm.

Usta, biləssən ki, düz qan eylədim,  
Yaxa yırtdım, əl qan, üz qan eylədim,  
Bir könül sindirdim, yüz qan eylədim,  
Daha qeyrisiynən yaman deyiləm.

Bahar olar dağlar geyər hilala,  
Kamil olan meylin salar hilala,  
Tanrı məni qismət etsin hilala,  
Ox vurdun sinəmə, o mən deyiləm.

Söz tamama yetdi. Sövdəgər bildi ki, bu həqiqətən Həmid şahın oğludu, dedi:

– Şahzadə, mən Misirə gedirəm. Sənin gəldiyini, butana çatdıraram.

Ondan razılıq elədilər. Sövdəgərlər yola düşüb onlardan ayrıldılar. Sövdəgərlər üç gün, üç gecə yol gedib Misirə çatdılar. Bir qarı vasi-təsilə Mahmudun gəldiyini şahzadə xanım Nigara çatdırıldılar. Nigar xanım bir dəstə qızla bahar baxçasına səyahətə çıxdı. Bağbanın avcına bir cəngə qızıl basıb dedi:

– Bağban, gözdə-qulaqda ol, Ölənşəhərdən Həmid şahın oğlu şahzadə Mahmud buradan keçəndə mənə xəbər ver.

Bağban əlini gözünün üstünə qoyub dedi:

– Şahzadə xanım, gecə yatmaram, gündüz dincəlmərəm, güdərəm, gözüm yolda olar.

Bəli, bağban Mahmudun yolunu gözləməkdə olsun, sizə xəbəri Mahmudla Qənbərdən verim:

Sövdəgərdən ayrılandan sonra, Mahmudla Qənbər bərkitdilər çariqların dabanın, qırıldılar yerin damarın, dərə, təpə, düz getdilər, ta ki, gedib Nigar xanımın bağçasının yanına çatdılar. Bağban onları görüb yanlarına gəldi. Salam-kalamdan sonra Mahmudgildən soruşdu:

– Siz kimsiniz?

Mahmud dedi:

– Yol adamlarıyıq ticarətə çıxmışıq.

Bağban baxdı ki, bunlar şahzadəyə oxşayırlar. Özləri də xanım nişan verən adamlardı. Dedi:

– Düzünü deyin, şahzadə Mahmud hansınızsınız?

Qənbər Mahmudu göstərib dedi:

– Bax budu.

Bağban sevinə-sevinə onları bağa buraxdı, çarhovuzun başında oturdub, özü xanıma xəbərə getdi. Gəlib gördü ki, Nigar xanım oturub gözləri yol çəkir. Bağban dedi:

– Xanım, Mahmud gəlib, bağdadı.

Qız çox şad oldu, bağbana bir cəngə qızıl verdi. O biri tərəfdən Mahmud çox yorğun olduğundan göy otun üstündə uzanıb yuxuya getmişdi. Aldı Nigar xanım görək Mahmudu nə cür oyadı:

Tez bağçaya gəldim yarı görməyə,  
Bu bağın bağbanı ayaq üstədi.  
Könül arzu edir yarı görməyə,  
Seyrağıb yatmayıb ayaq üstədi.

Salam verdim salamımı alamı,  
Gedək bu gözəllik bizə qalamı,  
Qaşına çekilib qüdrət qələmi,  
Qələmin yazısı ayaq üstədi.

Nigar deyər, mənim əslim ərəbdi,  
Eşqin piyaləsi mana şərabdı,  
Oğlan nə yatmışan dünya xarabdı,  
Haqq özü yatmayıb ayaq üstədi.

Mahmud səsə yuxudan ayıldı. Ayağa durdu sarmaşıq kimi bir-birinin boynuna sarıldılar. Bəli, Mahmudla Qənbər bir neçə gün qızın mənzilində qaldılar. Eyş-işrətə məşğul oldular. Bir gün Nigar xanım Mahmuda dedi:

– Özizim, çox yemək adamı az yeməkdən qoyer. Sənin burda olduğunu atam bilər, səni öldürdər. Gedin şəhərdə dolanın. Hər gün vədə-ləşərik, gizlin görüşərik. Ancaq şəhərdə aşiq Qara adlı bir aşiq var, o, atamin aşağıdı. Onun qorxusundan bu şəhərin yan-yörəsinə də aşiq dolana bilmir. Aşiq görsə deyişib bağlayır, sonra da öldürdür. Ondan özünüyü gözləyin.

Mahmud dedi:

– O, bizi görə bilməz, görsə də tanımaz.

Bəli, Mahmud Nigarla, Sonra da bağbanla görüşdü. Qənbəri götürüb şəhərə çıxdı. Şəhərdə Mahmud Qənbərə dedi:

– O Aşiq Qaradı nədi, bizi bağlaya bilməz. Gəl aşiq olduğumuzu biruzə verək, qoy bizi aparsınlar. Aşiq Qaranın yanına. Mən onu bağlayıb sazını da əlindən alacağam. Gerisi ilə işin yoxdu.

Qənbər dedi:

– Qorxuram onu bağlaya bilməyəsən, tora düşək.

Mahmud dedi:

– Qorxma, mənimki haqq vergisidi, heç kəs məni bağlaya bilməz.

Bəli, Mahmudgil gündüzləri məclislərdə, toylarda dövran keçirir, gecələr də Nigar xanımla gizli görüşürdülər. Bunların çalıb-çağırmamasını Aşiq Qaraya xəbor verdilər. Aşiq Qara bu xəbərdən çox qəzəbləndi. Bir dəstə aşiq göndərdi. Mahmudla Qənbəri onun yanına apardılar. Aşiq Qara açıqlı Mahmuda dedi:

– Nə hədlə gəlib mənim yerimdə aşıqlıq edirsiniz.

Mahmud dedi:

– Usta, aşiq tayfası ki, var, ona qorux-qadağa yoxdu, hara istəsə gedər, orada çalib-çağırar.

Aşıq Qara dedi:

– Sənlə deyişəcəyəm, əgər cavab verə bilməsən, səni öldürəcəyəm.

Mahmud dedi:

– Usta, arxı tullan, sonra bərəkallah de. Mən cavab verməyə hazırlam.

Aşıq Qara bir meydan sultatdı, acıqlı-acıqlı sazin götürüb meydana çıxdı. Mahmud da onun müqabilinə gəldi:

Aldı Aşıq Qara:

Əzəl bu dünyaya gələn,  
Aşıq, kim idi bildinmi?  
Dünyaya davat qələmin  
Çalan kimidi bildinmi?

Aldı Mahmud:

Əzələli bu dünyaya  
Həzrət Adəm gəlmədimi?  
Dünyaya davat qələmin  
Haqqın özü çalmadımı?

Aldı Aşıq Qara:

O kim idi öz taxtında  
Divan elər hər vaxtında,  
Üç yüz altmış iraxtında,  
Baba Əyyar ölmədimi?

Aldı Aşıq Qara:

O kimdi məhşərdə qazı?  
Hardadı nizam-tarazı?  
İbtida beş vaxt namazı,  
Qılan kimdi bilmədinmi?

Aldı Mahmud:

Haqq-tala məhsərdə qazı,  
Qiyamətdə var tarazı.  
İslama gələn namazı,  
Məlakələr qılmadımı?

Söz tamama yetəndə aşiq Qaranın Mahmuddan dalağı sancdı. Onu Cəlal paşanın yanına apardı ki, altdan-üstdən qandırıb öldürtsün, bəlkə canı qurtara. Cəlal paşa Mahmudu oxutdurdu, Mahmudun oxuması Cəlal paşanın çox xoşuna gəldi. Cəlal paşa aşıqların hamısını qovdu. Bircə Mahmudla Həsən ibni Yəqub adlı aşığı saxladı. Bu Həsən ibni Yəqub çox hiyləgər aşiq idi. Cəlal paşa həmişə şikara çıxanda Mahmudu da özü ilə aparrırdı. Mahmud şikardan qayıdanda bağçaya çıxb Nigarla eyş-nəvəziş keçirirdi. Bu Həsən ibni Yəquba xoş gəlmirdi. Günlərin bir günü Mahmud yenə də şikardan qayıdib bağa getdi, amma çifayda nə qədər gözlədi Nigar xanım gəlib çıxmadı. Eşqi cövşə gəldi, sazı sinəsinə mindirib görək nə dedi:

Qadir Allah, budur səndən diləyim,  
Deyərdim sözümü özünə yarın.  
Qul olaydım, qulluğunda duraydım,  
Nə desə baxaydım sözünə yarımın.

Gecə-gündüz xanasında duraydım,  
Ala yaylaqlarda çadır quraydım.  
Avçı tərlan kimi qaynaq vuraydım,  
Tökəydim tellərin gözünə yarın.

Mahmud deyər, mən dərdlini bilərəm,  
Allahımdan bircə dilək dilərəm,  
Geci-tezi bu dərdinən ölürem,  
Bir saat düşmürəm izinə yarın.

Demə Nigar xanım xəstələnibmiş. Mahmud bir ənbərçə verdi Həsən ibn Yəquba ki, aparıb versin qızı. Amma belə olmadı, Həsən ibn Yəqubun əlinə yaxşı fürsət düşdü. Ənbərçəni aparıb Cəlal paşaya verdi, üstəlik dedi:

– Bəs, Mahmud qızınla ər-arvad kimi yaşayır. Al bu da Mahmudun qızı göndərdiyi ənbərçə.

Cəlal paşanın burnundan tüstü çıxdı. Əmr elədi, Mahmudu barigaha gətirdilər. Paşa qəzəbləndi ona dedi:

– Ləvənd oğlu ləvənd, nə cürətlə mənim qızımın yanına gedirsən, ona eşqnamə oxuyursan? Bu saat boğazını kəndirə keçirib bədənidən qoparacağam. Cəllad, bu saat bu məlunu gözüm baxa-baxa dar ağacından asın.

Mahmud dedi:

– Paşam sağ olsun, sənin qızınızı ərənlər mənə buta veriblər. Onun üçün bura gəlmisəm. Paşam izn ver birini deyim sonra öldürərsən.

Cəlal paşa izn verdi, Mahmud aldı, halına münasib görək nə dedi:

Qabağımı qarlı dağlar alıbdı,  
Gözümə görünmür oralar indi.  
Haqq götürsən seyrağıbı aradan,  
Əcəb şirin düşər aralar indi.

Səhər-səhər günəş doğar min-min rəng,  
Salamına gəlib Rum ilə Firəng,  
Qurduğu ox-yaydı, atlığı xədəng,  
Dəyər bağrim başın yaralar indi.

Bir ədalət olmadı çıxa taxda,  
Bülbül gülü həsrət qoydu budaxda,  
Mahmud nalə çəkər sübh olan vaxtda,  
Nigara yetişər nalalar indi.

Söz tamam oldu. Camaat, vəzir, vəkil paşanın ayağına tökülüb min-nət elədilər:

– Qibleyi-aləm, bu nahaq qanı bizim ölkəyə tökmə, haqq aşığıdı, ölkəmiz dağilar.

Cəlal əmr elədi Mahmudu dəryaya atsınlar. Cəlladlar Mahmudu dəryaya atanda Nigar xanım külafirəngidən gördü. Qız bərkdən nalə çəkib, külafirəngidən özünü dəryaya atdı. Dəryada Mahmudla Nigar xanım bir-birinə sarıldılar. Dalğalar onları girdablara vura-vura apar-maqda olsun, eşidin Qənbərdən.

Qənbər başına döye-döye göz yaşı axıdırdı. Nigarın imarətinin qabağında göz yaşı tökə-tökə aldı görək nə dedi:

Alçaqdan ucaya çəkilib başın,  
Qanlı saray, bəy Mahmudu neylədin?  
Dağılsın torpağın, tökülsün daşın,  
Qanlı saray, bəy Mahmudu neylədin?

Saray, görüm sənin tutunun tutsun,  
Bayqular banlaşın, şoranın bitsin,  
Veranından gəlsin karvanlar ötsün,  
Qanlı saray, bəy Mahmudu neylədin?

Qənbər ağlar, qaldı qürbət ölkədə,  
Anam, bacım gözü çıxdı bəlkə də,  
İbn Qəqubu parçalansın bəlgədə,  
Qanlı saray, bəy Mahmudu neylədin?

Söz tamama yetən kimi saray uçub ağnadı, töküldü dəryaya. Elə bil burada min il bundan qabaq da saray yox imiş. Qənbər üzüqoylu yerə uzanıb ağlaya-ağlaya yuxuya keçdi. Qənbər yuxusunda gördü ki, Mahmudla Nigar xanım qırx qarabaşla bağa səyahətə çıxiqlar. Elə bu zaman onu təpiklə vurub yuxudan oyatdılar, döyə-döyə paşanın yanına gətirdilər. Paşa onu öldürmək istədi. Vəzir, vəkil qoymayıb dedilər:

– Paşam, qoy desin görək bunlar kimdi? Yəqin bunlarda söz var.

Paşa izn verdi. Qənbər dedi:

– Paşa sağ olsun, sənin dəryaya atdırıldığın oğlan Ölənşəhər hökmü-darı Həmid şahın oğlu şahzadə Mahmuddu. Atasının tək oğludu, ova çıxmışdı. Yuxuda sənin qızın Nigar xanımı ona buta verdilər. Butasının dalınca gəlib bura çıxmışdı ki, dəryaya atdırdın.

Paşa əlini alnına verib fikrə gedəndə, Qənbərin yadına Mahmud düşdü, aldı görək ağlaya-ağlaya nə dedi:

Qalxdı, köç eylədi divana könlüm,  
İstər yola varsın, yoldaş bulunmaz.  
Hər yana baxıram yoxdu kimsənəm,  
Mənim bu könlümə sirdəş bulunmaz!

Arvadın sitəmi kəndi haldandı,  
Namərdin ilqarı sözlə dildəndi,  
Arvad el usağı, oğul beldəndi,  
Oğul ələ düşər, qardaş bulunmaz!

Qənbər ağlar əlim Mahmuda yetməz,  
Bir də gəlib gözüm öündən ötməz,  
Yalqız igidlərin sınığı bitməz,  
Dərya kənarında bir baş bulunmaz!

Cəlal paşa əlini gözünün üstündən çəkdi. Tutduğu işdən çox peşman olmuşdu. Necə deyərlər, son peşmançılıq fayda verməz. Paşa Qənbəri azad eləyib barigahda saxladı. Qənbər burada qalsın, sizə xəbəri verim Mahmudla Nigar xanımdan:

Həftələr, aylar keçdi, Mahmudla Nigar xanımın nə ölüsündən, nə dirisindən xəbər verən olmadı. Hamının ağlına gəldi ki, onların meyid-lərini naqqa balıq çoxdan yemişdir. Günlərin bir günü Salman adlı bir bağban dənizin qırığında şax-şəvəl içərisində Mahmudla Nicar xanımın meyidini gördü. Onlar qucaqlaşmışdılar. Salman bağban hay saldı, adam-lar tökülb gəldilər. Mahmudla Nigar xanımı elə qucaqlaşmış halda qəbiristanlığa apardılar. Qəbir qazdılardı ki, ikisini də bir qəbirdə dəfn elə-sinlər. Elə bu zaman Qaraca oğlan adlı bir haqq aşığı gəlib çıxdı. Adamları yara-yara lap qabağa keçdi. Təlqin oxuyan mollanı dayandırdı. Sazı dö-şünə basdı. Mahmudla Nigar xanımın başının üstündə aldı görək nə dedi:

Yoxluxdan hər şeyi vara gətirən,  
Müşkülümə şəfa əta təkhatək!  
Hər bir kəsin urzasını yetirən  
İmdad eylə, yetiş dada təkhatək!

Xeybəri, uşyamı zara gətirən,  
Salsalı dəstində xaka yetirən,  
Günə iqrar verib bada çatıran,  
Müşkülüm var, yetiş dada təkhatək!

Ey düldülü Qənbər şahı Xorasan,  
Onların vələdi Həsən Hüseyn,  
Bu iki cavana dərman verəsən,  
Qüdrət, özün imdada təkhatək!

Söz tamama yetən kimi, göy atlı, göy əmmaməli bir şəxs gəlib dedi:  
– Bura niyə yığışıbsınız?  
Dedilər:  
– Bu aşiqi-məşuqu dəfn edirik.

Üstəlik əhvalatı ona nağıl elədilər. Göy atlı dedi:

– Ey aşiq, məşuq, qalxın ayağa, daha yatdığınız bəsdi.

Söz ağızından qurtaran kimi, Mahmudla Nigar xanım asqırıb ayağa qalxdılar. Camaatın başı onlara qarışanda baxdılar ki, göy atlı yoxdu, qaibə çəkilmüşdir. Onu gözdən qoyduqlarına çox vaysındılar.

Bəli, müştuluqcu getdi Cəlal paşa xəbərə, Cəlal paşa bu xəbərdən çox şad oldu, yoxsullara ənam payladı. Qırx gün, qırx gecə ziyafət verdi, şadyanalıq keçirdi. Ziyafətdə aldı Mahmud görək nə dedi:

Ölən şəhərdən bir cüt oğlan gəldi,  
Mey içibən məskən oldu Misirdə.  
Cail idi kəndi halın bilmədi,  
Dildən dilə dastan oldu Misirdə.

Heç rəhmə gəlmədi zalim cəlladlar,  
Bir yana çatmadı dadı fəryadlar,  
Burda yer ağladı, göydə buludlar,  
Qiyamət nümayan oldu Misirdə.

Əmr eylədi bəy, Mahmudu götürün,  
Götürübən göz evindən itirin,  
Yusif gəldi Züleyxadan ötürün,  
Yeddi il zindanda qaldı Misirdə.

Söz tamama yetdi. Cəlal paşa Mahmudla qızı Nigar xanımdan üzr istədi. Yeddi gün, yeddi gecə şənlik keçirdi. Toyu toya qatdılar, qızı Nigar xanımı Mahmuda, vəzirin qızı Səmaya xanımı da Qənbərə verdi.

Mahmudla Qənbər bir müddət Misirdə qaldılar. Cəlal paşa ilə vəzir onlara çox hörmət eləməkdə olsunlar. Sizə xəbəri verim Mahmudun ata-anasından.

Günlerin bir günü yeməkdən fariq olanda ata-anası Mahmudun ya-dına düşdü, dedi:

– Ey dili qafil, mən nə eləyirəm? Ata-anamın ağlamaqdan indi göz-ləri kor olub.

Birbaş Cəlal paşanın barigahına gedib dedi:

– Paşa, izn ver, vətənə gedək. Ata-anamız indi gecə-gündüz ağla-yırlar.

Cəlal paşa razı oldu, günü sabah onları qoşunla, qəflə-qatırla Ölən-şəhərə yola saldı. Onlar uzun yol getdilər. Yetmiş beş ağaç qalandı

Həmid şaha, Əhməd vəzirə muştuluqçu getdi. Həmid şah xəzinənin ağzını açdırdı, muştuluqçu nə qədər istəyirdi, ləl, mirvari, qızıl götürdü.

Bəli, şahzadə Mahmud, Nigar xanım, Qənbər, bir də Səmayə xanımıma qırx gün, qırx gecə toy elədilər. Onların toylarını ustاد aşiq bu duvaq-qapma ilə sona çatdırıldı:

Bircə gözəl istərəm bu osafda,  
Gözəllər içində xub tər olsun.  
Qaşı qövs-qüzəh, kiprik xunriz,  
Gözləri nərgiz tək xoş nəzər olsun.

Telləri xurmayı, zülfü siyahı,  
Cəmalı məhv edə şövqünə mahı,  
Gərdəni çəkilmiş tazə surəhi,  
Mələyik hurizən bir bəşər olsun.

Cübbəsi müdəvvər bədri tək bəyaz,  
Səfalinin işvə, qəmzə rəsmi naz,  
Canlar almağa olsun gərək çəpdəz,  
Cəlladi xunfəşan əlhəzər olsun.

Üzarı innabı, buxağı hübab,  
Xizri çöhrəsinə edə iztirab,  
Sibi zənəx, püstə dəhan, ləli nab,  
Nəfəsi gül kimi müşk ənbər olsun.

Sinəsi ağ ola, üzü meydani,  
Məmələr qübbə tək zər giribanni,  
Beli nazik ola, sağrısı canni,  
Qəddi-qaməti sərvi sənubər olsun.

Sümükləri xırda, əndami sadə,  
Əl-ayağı bənzər ola şəmşadə,  
Ələ düşsə bir beləsi dünyadə,  
O kəsin iqbali sərasər olsun.

Ləhcəsi ahəstə, üzü xoş gülən,  
Kəlməşünas, əhli-kəmal, dərd bilən,  
Aşına olmaya onla hər gələn,  
Əhdidi iqrarında mötəbər olsun.





Hamam hamam içində, xəlbir saman içində, dəvə dəlləklik elər köhnə hamam içində, qarışqa şıllaq atdı, dəvənin budu batdı. Hamamçının taşı yox, baltaçının baltası yox, orda bir tazı gördüm, onun da xaltası yox. Qarışqa mindik, çayı keçdik, yabaynan dovğa içdik.

Günlerin bir günündə, Məmmədnəsir tinində, göy yalan belində, biri var idi, biri yox idi, iki qardaş tacir var idi. Bu qardaşların heç birinin övladı yox idi. Bunlar rəhm əllərini açdırılar, yetim, yesirə pul verdilər. Ehtiyacı olanlara əl tutdular. El duası müstəəccüb olar. Ay ötdü, il dolandı, tacirlərin arvadları hamilə qaldı. Tacirlərdən birinin adı Qadir, birinin də adı Nadir idi. Aylar gəlib keçdi, xoş gün, xoş saatda arvadlar bari-həmllərini yerə qoydular. Qadirin bir oğlu oldu, Nadirin də bir qızı. Büyük şadlıq keçirdilər. Ağ saqqal, qara saqqal, ağ birçək toplandı. Oğlanın adını Qənbər qoydular, qızın da dadını Arzi. Hər iki qardaş and-iman, əhdi-peyman elədilər, göbək-kəsmə Arzını Qənbərə nişan taxdilar. Uşaqları dayələrə tapşırıldılar. Arzıyanan Qənbər bir yerdə oynayırdılar, bir yerdə gəzirdilər, bir yerdə yeyib içirdilər. Elə idi ki, bir-birindən ayrı dura bilmirdilər. Nağıllarda illər tez gələr. Uşaqlar yeddi yaşa doldular. Elə bu vaxt Qənbərin dədəsi Qadir naxoşlayıb rəhmətə getdi. Qardaşı Nadir onu dəfn-kəfn eləyəndən sonra arvadına dedi:

— Arvad, Qənbərə elə baxarsan ki, o özünü dədəsiz hesab eləməsin. Onun dədəsi indi mənəm. Arzını bir istəyəndə onu iki istəməlisən.

Arvad dedi:

— Kişi arxayın ol, mən onu Arzıdan ayırmaram.

Bəli, Nadir Qənbərlə Arzını mollaxanaya oxumağa qoydu. Arzıyanan Qənbər oxumağa fikir vermirdilər. Onların fikirləri sevişməkdə, söyləşməkdə idi. Qol-boyun mollaxanaya gedirdilər, qol-boyun da evə qayırdılar. Bir gün molla Arziya dedi:

— Qızım, iki məhəbbət bir yerə sığışmaz. Gərək birini tutasan, o birini buraxasan. Ya dərs oxu, ya əmin oğlu Qənbərə ərə get. Bir də ki, nə bilirsən, bəlkə sən onu sevirsən, o səni sevmir, elə belə gəzmək istəyir. İndi mən səni öyrədim, sən onu sına, gör səni ürəkdən sevir, ya yox. Qızım, dərsdən çıxanda apar bilərziyini qoy bulaq başında. Gözlə Qənbər gəlsin. Əgər, Qənbər bilərziyini götürüb, öpüb gözünün üstünə qoysa, bil ki, o da səni sevir. Yox öpmədi, götürüb kənara atdı, bil ki, səni sevmir.

Mollanın sözü qızın ağılına batdı. Molla dediyi kimi elədi. Bilərziyiini aparıb qoydu bulaq başına. Qənbər onun dalınca bulağa gəldi. Arzı gizlənmişdi. Qənbər Arzinin bilərziyini gördü, götürüb öpdü, gözünün üstünə qoydu. Arzı bunu görən kimi, Qənbərin gözlərinə görünmədi, başqa yolla evlərinə getdi.

Arzıyanan Qənbərin mollaxanaya oxumağa qoyulmasından bir neçə il keçmişdi. Amma onların nə cür oxumasından bir səda gəlmirdi. Bir gün Nadir getdi molların yanına. Salam-kalamdan sonra, soruşdu mollaran:

– Uşaqlardan bir səs-səda gəlmir. Necə oxuyurlar?

Molla gülümşünüb dedi:

– Tacir, uşaqlar oxumağı o qədər yox, sevişməyi yaxşı bilirlər.

Tacir bərk tərlədi, hirsindən burnundan tüstü qalxdı. Tərini silib dedi:

– Aha, belə imiş. İndi mən nə cürə eləyim, molla?

Molla dedi:

– Çarəsi budur ki, sən bunları götür, apar evə. Bunlardan oxuyan çıxmaz. Bunlar bir-birinə aşiqdirlər, toylarını elə.

Nadir tacir bərkdən Arzıyanan Qənbərə dedi:

– Durun yiğisdirin şey-şüylərinizi, gedək evə. Evdə başınıza oyun gətirəcəyəm.

Nadir tacir bunları mollaxanadan çıxardıb gətirdi evə. Evdə Qənbərə dedi:

– Quzuları aparıb axşama kimi hər gün otararsan. Sənin işin bu.

Arziya da dedi:

– Sənin də işin ev çöl, bulaqdan su gətirmək, xırda, böyük işlər olacaq.

Bəli, hər gün səhər tezdən Qənbər quzuları qabağına qatıb otarmağa aparırdı, Arzı da qab, paltar yuyardı, ev süpürərdi, su gətirərdi, daha çox necə deyərlər, başlarını qaşımaga vaxtları qalmazdı. Onlar bir-birini tez-tez görə bilmirdilər, lap yanıb qovrulurdular. Bir gün Arzı qəsdən tulوغun içində olan suyu yerə tökdü. Nənəsi gəlib su götürmək istəyəndə, gördü tuluxda su yoxdu, dedi:

– Arzı, qızım, tuluxda su yoxdu, qurtarıb.

Arzı dedi:

– Nənə, tuluğu ver, gedim su gətirim.

Nənəsi dedi:

– Ax, necə getməyə hazırlısan? Gedib Qənbərə rast gələcəksən, bəşin qarışacaq, gec gələcəksən. Get, ancaq gec gəlsən, öldürərəm səni. Qənbəri görsən məhəl qoyma.

Arzı dedi:

– Vallah, nənə, bu anda, bu imana tez gələcəm.

Arzı tuluğu götürüb bulağ su götirməyə getdi. qənbər dağdan onu gördü. Dağdan enib bulaq başına gəldi. Arziya görək nə dedi:

Arzım yendi bulağ,  
Səsi gəldi qulağa.  
Arziya peşkəş olsun,  
Şirvan, Təbriz, Marağɑ.

Qız Qənbərə cavab vermedi. Bulağın başına getdi, tuluğunu doldurdu, əl-üzünü yudu. Tələsik tuluğu atdı çıynınə, evə getdi. Nənəsi ona şillə çəkib dedi:

– Gedib gördünmü Qənbəri? Onunçün gec gəldin?

Arzı ağlaya-ağlaya dedi:

– Nənə, bu anda, bu Quranda Qənbəri görmədim. Tələsdiyimdən bilərziyim də su başında qalıb, bulaqda.

Nənəsi qışqırı-qışqırı dedi:

– Bilərziyi qəsdən qoymusan su başında, bir də gedib Qənbərlə görüşərsən? Ay feldar, tez get bilərziyi gətir. Yoxsa səni tikə-tikə doğraram.

Arzı getdi bulaq başına. Gördü Qənbər bulağın yaxınlığında quzu otarır. Aldı görək ona nə dedi:

Tuluğumu doldurdum,  
Dolu deyin qaldırdım,  
Dinin, imanım Qənbər,  
Bilərziyim salındırdım.

Aldı Qənbər cavabında:

Hə gülşənim, gülşənim,  
Güllər yerə döşəni,  
Bilərziyin üstündə,  
Nə var idi nişamı?

Aldı Arzı:

Hə gülşəni, gülşəni,  
Güllər yerə döşəni.  
Bilərziyim üstündə  
Arzı Qənbər nişanı.

Aldı Qənbər:

Ərəb atlı tazılı,  
Ceyran körpə quzulu.  
Bilərziyin üstündə  
Nə var idi yazılı?

Aldı Arzı:

Ərəb atlı tazılı,  
Ceyran körpə quzulu.  
Bilərziyin üstündə  
Arzı Qənbər yazılı.

Aldı Qənbər:

Bu sular uluq-uluq,  
Qızlar dolduru tuluq,  
Bilərziyin tapana  
Nə verirsən müştuluq?

Aldı Arzı:

Bu sulaq uluq-uluq,  
Qızlar dolduru tuluq.  
Bilərziyim tapana,  
Şirin canım müştuluq.

Qənbər Arziya ləng cavab verdiyindən Arzı kədərləndi, gözləri  
yaşla doldu, aldı görək dübarə nə dedi:

Baxçamızda gül bitdi,  
Ətri məni məst etdi.  
Sana deyirəm, Qənbər,  
Ləl bilərziyim itdi.

Aldı Qənbər:

Arılar çəməndədi,  
Mənim gözüm səndədi,  
Gəl, gəl, ver müştuluğum,  
Bilərziyin məndədi.

Qucaqlaşış doyunca öpüşdülər. Qənbər bilərziyi Arzının qoluna bağlayıb dedi:

– Arzı can, tez get evə, nənən səni döyər.

Arzı tuluğu ciyininə aşırıldı, Qənbərdən ayrıldı, tez getdi evə. Nənəsi bir yarmaca götürdü, onu canı qaralınca döyüdü, dedi:

– Bilərziyi qəsdən bulaq başında onun üçün qoymuşdun ki, qayıdır Qənbərlə doyunca görüşsəsən.

Axşam oldu Nadir evə gəldi. Arvadı bütün əhvalatı, beş-onunu da üstə qoyub, ona danişdı. Nadir tacir hirsli dedi:

– Mən əhdilə pozdum, Arzını Qənbərə verməyəcəyəm.

Arvad dedi:

– Axı başı batmış qız da onu sevir.

Nadir tacir dedi:

– Bəs nə çarə?

Arvad dedi:

– A kişi, küp qarısının əfsunu, cadusu daşdan keçir. Onu çağırarıq, pul başarıq ovcuna, ya aralarını vurdurar, ya da başını batırar.

Nadir dedi:

– Atan rəhmətlik, çarəsi elə budu. Tez küp qarısını çağır.

Arvad gedib küp qarısını evinə götürdü. Qarı da bir qarı idi. Sən görən qarılardan deyildi, min fənd bilirdi, min fel. Ağillını dəli eləyirdi, dəlini ağılli. Xalis at maralı idi. Arvad küp qarısına dedi:

– Arzıyan Qənbərin arasını elə vurarsan ki, itnən pişik kimi olsunlar. Bunu eləyə bilərsənmi?

Qarıya bir çəngə pul verdilər. Qarı arvada dedi:

– Südünən sağ, qat xörəyə. Ver yesinlər, olsunlar bacı-qardaş.

Qarının dedikləri Arziya əyan oldu. Arvad qarı dediyi kimi südünü sağıb xörəyə qatdı, gətirib qoydu Arzıyan Qənbərin qabağına. Qənbər istədi xörəkdən yesin. Arzı onun biləyindən tutub dedi:

Yemə Qənbərim yemə,  
Sir söz nənəmə demə.  
Bir nimçə xörək indi,  
Şəkərə dönsə yemə.

Aldı Qənbər:

Dan yerləri atıbdı,  
Xoruzları yatıbdı.  
Bəlkə də bu xörəyə  
Nənən ağı qatıbdı?

Aldı Arzı:

Dan yerləri atıbdı,  
Xoruzları yatıbdı.  
Nimçədəki xörəyə  
Nənəm südün qatıbdı.

Aldı Qənbər:

Çək tellərini dara,  
Ağ üstdən örtmə qara.  
Qardaş bacını almaz,  
Alsa düşər azara.

Aldı Arzı:

Hey hatıbdı, hatıbdı,  
Qoyun, quzu yatıbdı.  
Qənbər xörəyi yemə,  
Nənəm südün qatıbdı.

Aldı Qənbər:

Tərəcəmiz dolu daş,  
Bir yastığa qoyaq baş.  
Bir nənədən olmadıq,  
Necə olduq bacı-qardaş.

Bəli, Arzıynan Qənbər xörəyi yemədilər. Hərəsi bir loxma yavan çörək yeyib işlərinə getdilər. Arvad bir ağac götürüb, düşdü Arzının üstünə, qolu yorulunca döyüdü, dedi:

– Yəqin Qənbəri sən qoymadın yesin, onu bil ki, qoymayacağam, Qənbərə nəsib olasan. Ondan əlini üz.

Arzı o biri evə keçən kimi, küp qarısı içəri girdi, dedi:

– Xörəyi yedilərmi?

Arvad dedi:

– Yox yemədilər.

Qarı dedi:

– Quzu kəsdir, ətindən qızarma bişir. Qənbərin payına ağrı qat, zəhərlənin ölsün, canınız da qurtarsın.

Arvad qarını yola salandan sonra, Qənbəri çağırıb dedi:

– Qənbər, get bir quzu gətir kəsək. Yadıma quzu ətinin qovurması düşüb.

Qənbər gedib bir quzu gətirdi verdi əmisi arvadına. Əmisi arvadı quzunu kəsdirdi, soydurdu, ətindən bir qazan qovurma bişirdi. Qənbərin payına ağrı qatdı. Qənbər günorta üstü gəlib əmisi arvadından yemək istədi. Əmisi arvadı ona dedi:

– Sənə bir nimçə qovurma saxlamışam, götür ye, ləzzətlidir.

Qovurmaya ağrı qatıldığı Arziya əyan olmuşdu. Qənbər qovurmanı yemək istəyəndə, Arzı onun biləyindən tutdu. Aldı görək nə dedi:

Yemə, Qənbərim, yemə,  
İnanma ağılı kəmə.  
Quzu qovurmasına  
Ağrı qatıbdı, yemə.

Qənbər yemədi, dedi:

Bu gün çərşənbədi,  
Könlünə düşən nədi.  
Od yanar tüstü çıxmaz,  
Qazanda bişən nədi?

Qənbər bir baş soğan, bir parça çörək qoydu qoynuna, çıxıb getdi quzuya. Nadirin qonşuluğunda bir zor tacir var idi. Bu tacirin on beş ərgən oğlu var idi. Büyük oğlu Arziya aşiq idi. Ancaq Arzı ona dil vermirdi. Bir gün qarı gəldi arvadin yanına, dedi:

– Niyə dağa, daşa düşürsünüz. Qonşunuzun oğlu Arzıdan yana dəli-divanadı. Arzını verin ona qurtarır getsin. Qənbər də qılıncsız, zəhərsiz ölsün. Razısınızsa gedim, deyim elçi göndərsinlər.

Dedilər:

– Get de, elçi göndərsinlər, razıyıq.

Qarı gedib oğlan evinə, dedi:

– Qızın dədəsini, nənəsini razı salmışam. Tez elçiliyə gedin, toya başlayın.

Tacir elə həmin gün Arziya elçiliyə getdi. Söhbət gödək oldu. Atası qızı Arzını verdi tacirin böyük oğluna. Elçi gedəndən sonra Qənbər gəldi eve. Arzi ağlayırdı, gözlərinin yaşını silə-silə Qənbərə dedi:

– Qənbər, bilirsən nə var?

Qənbər dedi:

– Arzı can, bilmirəm.

Arzı dedi:

– Atamın yanına elçiliyə gəlmışdilər. Atam məni tacir Qulu xanın böyük oğluna ərə verdi. Bir çare.

Elə bil bu xəbər Qənbərə ox kimi dəyib ürəyindən keçdi. Handan-hana özünə gəlib dedi:

– Arzıcan bunun çərəsi yoxdu. Qulu xan yarım padşah tacirdi. Mən ona nə edə bilərəm? Ürəyimdən başqa köməyim yoxdu.

Arzı dedi:

– Get şaha şikayət elə, bəlkə Allah könlünə rəhm saldı sənə, kömək elədi.

Qənbər əmisi arvadının yanına gəlib dedi:

– Əmicanı, ta mən burada qala bilmərəm. Çörəkdən-zaddan ver, baş alım, bu ölkədən gedim.

Əmisi arvadı bunu Allahdan istəyirdi. Şad olub dedi:

– Nə istəyirsən götür, təki rədd ol get.

Bəli, Qənbər çörəkdən-zaddan götürdü. Arziyanan görüşdü, yola düşdü. Az getdi, üz getdi, dərə, təpə, düz getdi, ta ki, gəlib çatdı. Əcəm vilayətinə. Əcəm şahın yanına. Şah ondan soruşdu:

– Nə istəyirsən, diləyin nədi:

Aldı Qənbər görək nə dedi:

Şah oğlu şahizada,  
Gəlmışəm sana dada.  
Güçüm yoxdu alayım,  
Xan, Arzım getdi bada.

Şahın Qənbərə rəhmi gəlib dedi:

Durun-durun görəlim,  
Aşıq halın soralım.  
Çağırın xəzinədarı,  
Aşığa mal verəlim.

Aldı Qənbər:

Aşıq malı neyləyir.  
Dünyaları neyləyir?  
Aşıq dada gəlibdi,  
Səndən imdad diləyir.

Şah rəhmə gəlib dedi:

– Qoşun göndərin, bu aşiqin sevgilisini alıb versinlər özünə.

Vəzir dedi:

– Şahım, bu saz aşığıdı, haqq aşığı deyil.

Padşah dedi:

– Haqq aşığı olmasını nədən bilmək olar?

Vəzir dedi:

– Haqq aşığını vergidi. Əgər baxçanızda hansı meyvələr var, onu bilsə haqq aşığıdı.

Padşah dedi:

– Aşıq, bizim bağçamızda hansı meyvə ağacları var.

Aldı Qənbər görək nə dedi:

Alma, ərik, halicə,  
Qovun, qarpız bu necə,  
Heyva yedim saraldım,  
Nargilə, həm narincə.

Baxdilar ki, Qənbər həqiqətən haqq aşığıdı. Şah Qənbərə çoxlu qoşun verdi. Qoşun böyüyünə tapşırıldı:

– Aşığın sevgilisini zorla alıb özünə verərsiniz.

Qənbər qoşunla getməkdə olsun. Gəl sənə xəbər verim Arzının nənəsinindən.

Arzının nənəsinə qarı xəbər verdi ki, Qənbər, şaha şikayətə gedib. Şah da ona çoxlu qoşun verib. Qoşun gəlib zorla Arzını alıb Qənbərə verəcək. Arvad qariya çoxlu xələt verib dedi:

– Qarı nənə, bu xələt sənin olsun, bir fəndlə qoşunu geri qaytar.

Qarı dedi:

– Bax mənim gözüm üstə. Dayanma, bir qazan halva çal. Bir təndir də çörək bişir, mənə ver. Sonrasıyan işin yoxdu.

Arvad qarı dediklərini hazırladı, verdi qariya. Qarı hər yuxa çörəyin arasına bir az halva qoydu. Özü də qara paltar geyib, başına qara çarşab örtdü. Gedib yol kənarında oturdu, gəlib-gedənə halva paylamağa başladı. Bir neçə gün keçdi. Bir gün qarı gördü ki, bir toz qopdu, bir qiyamət oldu, gəl görəsən, qoşunun ağızı açıldı. Qarı bərkdən ağlayırdı, başına döyürdü, üzün cirirdi. Qənbər təəccübəndi. Onun yanında qoşunu dayandırdı. Görək qaridan nə soruşdu:

Altımız buradandı,  
Üstümüz yaradandı.  
Qarı suval edirəm,  
Gelişin haradandı?

Qarı cavabında dedi:

Altımız buradandı,  
Üstümüz yaradandı.  
Əgər suval edirsən,  
Gelişim obadandı.

Aldı Qənbər:

O yanımız dağmıdır?  
Bu yanımız dağmıdır?  
Qarı, səndən soruram,  
Arzım ölüb, sağmıdır?

Qarı yalandan ağlaya-ağlaya dedi:

– Kaş dədəsi, nənəsi ölüydi, Arzi ölməyəydi. Dilim qurusun, dilim gəlmir deməyə, Arzi, Qənbər deyə-deyə öldü. Getdi haqq evinə. Mən göz yaşı tökə-tökə onun ağız acısını – halvasını paylayıram.

Qənbər başına, gözünə döyüdü. Gözlərindən yaş yerinə qan tökdü, qoşunu geri qaytarıb dedi:

– Mən sizin Arzım üçün aparırdım. Arzım ki, ölüb, siz geri qayıdın.

Qənbər istədi baş götürüb getsin, ya da özünü öldürsün, ya da çaylara atsın. Yenə də öz-özünə dedi ki, mən Arzımın qəbrinin üstündə ölməliyəm.

Bəli, gəlib əmisi evinə çıxdı. Nə gördü, nə görsə yaxşdı? Arzı hə-yətdə paltar yuyur. Sevindiyindən gözlərindən qanlı yaş töküldü. Arzı da Qənbəri gördü. Aldı görək nə dedi:

Qapıda duran adam,  
Boynunu buran adam,  
Getmişdin şaha dada,  
Hani şahdan bir adam.

Aldı Qənbər:

Nə oldu, qaridan oldu,  
Zülfə saridan oldu,  
Qoşunum geri döndü,  
Bu iş yarıdan oldu.

Aldı Arzı:

Alasan, ha alasan,  
Meylin bəri salasan,  
Məni ərə verdilər,  
Sən sağlıqnan qalasan.

Aldı Qənbər:

Almışdım, ha almışdım,  
Meylim sənə salmışdım.  
Beman qarı qoymadı,  
Mən ki, səni almışdım.

Aldı Arzı:

Qənbər, Qənbər, xas Qənbər,  
Nə tutubsan yas Qənbər?  
Arzin səfərə gedir,  
Ürəyini bas Qənbər.

Aldı Qənbər:

Alasan, ha alasan,  
Meylin bəri salasan,  
Qarqaram, ərin ölsün,  
Sən də mənə qalasan.

Qənbər içəri girən kimi qəşş eləyib, yerə yixıldı. O biri tərəfdən tacir Qulu xanın adamları gəldilər. Qızı xına otağına apardılar. Gəldilər qızı bəzəməyə. Qızın gözlərindən qan-yaş gəlirdi. Qənbər də ayılıb qapıda durmuşdu, heç yerə getmirdi. Bir nəfər məşşatə gəldi ki, qızın başını bəzəsin. Bunu Qənbər görəndə dözə bilməyib aldı görək nə dedi:

Hey hökülsün, hökülsün,  
Qarlı dağlar sökülsün.  
Arzını bəzəyənin  
On barmağı tökülsün.

Qənbərin ağızından söz qurtaran kimi, məşşatənin barmaqları dibindən qopub yerə düşdü. Başqa bir məşşatə gəldi, gəlinin başını bəzəmək istəyəndə, Qənbər ona baxdı. Dedi:

Mən Qənbərəm dağ kimin,  
Titrəyən yarpaq kimin,  
Arzını bəzəyəni  
Qara geysin zağ kimin.

Bu məşşatə hələ gəlinin başını bəzəmək istəyirdi. İşə təzə başlayanda, ona xəbər gəldi ki, evin uçub, ailən, uşaqların hamısı evin altında qalıb. Məşşatə bu xəbəri eşidəndə durub başına döyə-döyə qaçıdı evinə tərəf. Belə-belə hər kəs gəlinin başını bəzəməyə gəldisə, hamısını Qənbərin qarğışı tutdu.

Qənbər qapıda dayanmışdı. Arvadlar bir-birinə baxıb dedilər.

– Qoyun Qənbər özü gəlinin başını bəzəsin. O, qapıda dayanıb. Bəd duası özünə kar eləməz.

Qənbər dedi:

– Əmicanı, Arzımın mən başını bəzəyərəm.

Arvadlar dedilər:

– Qoy bəzəsin, əmisi qızıdı, eybi yoxdur. Hər kəs qızın başını bəzəsə, Qənbərin bəd duası onu tutacaq. Əlac yoxdur, qoyun özü bəzəsin.

Qənbər dedi:

– Mən qızın başını bu şərtlə bəzəyirəm. Hər paltarını geydirəndə, qızdan bir öpüş alaram.

Dedilər:

– Eybi yoxdur, qoy alsın, əmisi oğluđu.

Qənbər elə də elədi. Hər paltarını geydirəndə qızdan bir öpüş aldı.

Bəli, tacir oğlanları göldilər ki, gəlini aparsınlar. Gəlinin qolundan tutub qapıdan çıxartdılara, Qənbər də qapıya çıxdı. Dedi:

Ata vurdum qantarma,  
Qan elərsən qurtarma,  
Arzım minən atları,  
Görüm olsun bel sarma.

Hansı atı gətirdilər ki, Arzını mindirsinlər, hamısının beli sindi. Qənbərdən çarə istədilər. Qənbər dedi:

– Qoyun, öz atımı gətirim, gəlin minsin.

Qənbər öz atını tövlədən çəkib gəlini mindirdi. Atın cilovunu özü çəkirdi. At onun dabanını ayaqladı. Qənbərin dabanından qan axmağa başladı. Qənbər dedi:

Hannan, Arzı can, hannan,  
Məhəbbətin çıxmaz candan.  
Cilavin çəkirəm mən,  
Dabanım doldu qannan.

Qız atın belində Qənbərin sözünü eşitdi. Dedi:

Hannan, Qənbərim, hannan,  
Məhəbbətin çıxmaz candan,  
Dabanından gələn qan,  
Gəlsin mənim didəmdən.

Qənbər gəlin duvağın qaldırdı. Baxdı ki, gəlinin gözlərindən çay kimi qan axır. Qulu xan bunu görəndə bir qamçı götürüb, – bütün işlər bundadı, – deyə, döyməyə başladı.

Bəy oğlu küləçə boy,  
Etdi xan Arzıma toy,  
Kərəsin mən almışam,  
Ayranın başıva qoy.

Bu söz qızın acığına getdi. Atın üstündə dedi:  
– Əmmim oğlu, əvvəllər məni çox sevirdi. İndi mənə böhtan atır.  
Mən aydan arı, sudan duruyam.

Aldı Arzı:

Ha elədi, elədi,  
Altundan pul elədi,  
O mana dəyməyibdi,  
Neçin böhtan elədi?

Aldı Qənbər:

Ha elədim, elədim,  
Altunu pul elədim,  
Ha mən ağaç zorıyanan,  
Sana böhtan elədim.

Arzı məsələni bildi ki, Qənbər bu sözü elə-belə demişdi, ürəyi sakinet oldu.

Bəli, gəlini bəyin qapısına gətirdilər, içəri evə apardılar. Qənbər qapıda bir avsun, bəddua söylədi.

Aldı Qənbər:

Mənnən olan geriyə,  
Getməsin irəliyə,  
Arzım girən evləri,  
Gecə afat bürüyə.

Qənbərin saçının biri qızıl, biri də gümüş idi. Qənbər bir ah çəkdi. Evin ortasında böyük bir çay əmələ gəldi. Gəlin bir yanda, yeznə bir yanda qaldı. Gəlinin yanına getmək istəyən suya düşüb ölürdü.

Qənbər çayın qırğına düşdü. Ac-susuz, gözü yaşılı burada qaldı.

Axşam oldu. Qulu xanın böyük oğlu geldi. Gəlinin yanına getdi. Ha gözlədilər, səsi çıxmadı. Gəlib içəri girdilər, gördülər ki, oğlan çoxdan suda boğulub ölmüşdür. Tacir xəbər getdi. Tacir dad-fəqan eləyib dedi:

— Bu Qənbərin işidi. Tacir Qulu xan oğlunun meyidini başqa evə apardı. Tacir bir molla çağırıldı. Arzının kəbinini ölən oğlundan kiçiyinə, on dördüncü oğluna kəsdirdi.

Bu oğlu da getdi içəri, geri qayıtmadı, baxdılar ki, o da suda batıb ölmüşdür.

Belə-belə oğlanlarının hamısına bir-bir Arzının kəbinini kəsdirdi. Amma, əcəfə, onlar hamısı Arzının yanına gedəndə öldüllər. Tacir oğulsuz qaldı. Ağlaya-ağlaya dedi:

— On beş oğlumu verdim badi-fənayə, indi növbə özümündü qızın kəbinini özümə kəsdirəcəyəm, qoymayacağam Qənbərə çata.

Tacir Qulu xan qırx gün yas saxladı. Sonra bir molla çağırıldı, Arzının kəbinini özünə kəsdirdi.

İndi sizə nədən xəbər verim. Arzı gəlin otağında tək qalmışdı, dari-xirdi. O, bir gün dama çıxdı ki, baxıb görsün Qənbəri görə bilirmi? Çayın qırığında Qənbəri gördü, Qənbər də onu gördü. Arzı qaça-qaça damdan yendi aşağı, Qənbərin yanına getdi. Gördü Qənbər ac-susuzluqdan ölüm ayağına çatmışdır. Qucaqlayıb üz-gözündən öpdü. Göz yaşlarını bir-birinə qatdılar. Qız oturdu Qənbərin yanında. Qənbərin başını dizinin üstünə aldı. Qənbər həsrətlə onun üzünə baxırdı. Davam getirə bilmir, elə hey ağlayır, qan-yaş axıdırlar. Qənbər ağlaya-ağlaya sevgilisinə dedi:

Mən getdim, anam qaldı,  
Oduma yanın qaldı,  
Nə dünyadan xeyir gördüm,  
Nə bir nişanam qaldı.

Dübərə dedi:

— Ya Rəbbi, al əmanətivi, daha cəbrə taqətim yoxdur. Söz ağızından çıxan kimi, bir neçə dəfə ah çəkib, canını sevgilisi Arziya tapşırı. Başı qızın dizinin üstündə öldü.

Arzı qışkırdı, dad-fəryad elədi. O, əvvəl-axır elə bildi ki, Qənbər sağdı, onu bir neçə dəfə tərpədib, çağırıldı, Qənbərdən səs gəlmədi. Baxdı ki, elə bil Qənbər min ildi ölüb, dedi:

— Vay, vay, vay yarım getdi, mən necə eləyim. Aman-aman onsuz yaşaya bilmərəm. Bərkədən — Qənbər, Qənbər, Qənbərim, — deyə qışkırdı.

Yaş yerinə onun gözlərindən qan axırdı. O, birdən Qənbərin meyidi-nin üstünə yixildi. O da bir neçə dəfə ah çəkib öldü.

İndi sizə xəbəri verim küp qarışından.

Küp qarısı tacir Qulu xanın evinə gəldi ki, Arziya baş çəksin. Tacir Qulu xandan soruşdu:

– Hanı arzı?

Tacir dedi:

– Odu, gəlin otağında.

Qarı içəri girib, ha axtardı, Arzını tapa bilmədi. Çıxdı dama, baxdı ki, Qənbərnən Arzı qucaqlaşış yatiplar. Qişqırıb tacirə dedi:

– Tacir, Arzi Qənbərin yanındadı, özləri də yatiplar. Bəs niyə durmusan? Axı o sənin arvadındı?

Tacir Qulu xan dama çıxıb baxdı, gördü ki, Qənbər də, Arzi da qucaqlaşış, ölüblər. Tacirin papağı başından yuxarı qalxdı. Xəncərini sıvirib qarının üstünə cumdu.

– Bu qanların hamisini sən eləmisən, məlun, – deyib onun təpəsinə bir qılınc vurdu, beyni kül kimi dağılıb cəhənnəmə vasil oldu. Tacir Qulu xanın özü də partlayıb öldü. Adamlar yığışıp hər tərəfdən gəldilər. Qarı ilə tacirə lənət oxudular. Arzi ilə Qənbərə bir sərdaba tikdilər. Arzi ilə Qənbərin meyidini sərdabənin qırığına apardılar. Meyidləri dəfn eləmək istəyəndə Xızır gəlib çıxdı, bərkdən dedi:

– Kənarlaşın, bu aşiq-məşuq nə günahın sahibidi ki, bunları diri-dirisi dəfn edirsınız.

Dedilər:

– Ay canım, nə danışırsan, bunlar üç gündür ki, ölüblər.

Xızır Arzi ilə Qənbərin meyidlərinin lap yanlarına gəldi, dedi:

– Ey aşiq, məşuq, yuxuya qalmışsınız. Daha yatdığınız bəsdi, qalxın ayağa.

Söz ağızından qurtaran kimi Arzi ilə Qənbər asqırıb ayağa qalxdılar, Xızır da qeybə çəkildi.

Həqiqi sevgililəri bir-birindən ayırmağın günah olduğunu hamı anladı. Tacirə və qariya lənət oxudular. Meyidlərini itlərə atdlar. Arzinin dədəsi-nənəsi də tutduğu işlərdən peşman oldular. Arzi ilə Qənbərə qırx gün, qırx gecə toy elədilər. O gündən Arzi ilə Qənbər xoş günlər keçirməyə başladılar, murad hasil elədilər. O gün olsun ki, biz də mura-dımıza yetişək.





## USTADNAMƏ

Dəli könül, sana sultan dedilər,  
Özgələrə həkim olmaq yəni nə?  
Bivəfaynan əzəl sinanmamışkan  
Sonradan ona can demək yəni nə?

Dəli könül, sana nadan çağrарlar,  
Varıb, arxın suyun başdan bağlarlar,  
Əzelindən yaxşı, yaman yoxlarlar,  
Sonrasından peşman olmaq yəni nə?

Şikəstə Abbasın sözü ah çəkməz,  
Sırfa salıb çörək verən vah çəkməz,  
Bir kişi ki, xəstələnə ah çəkməz,  
Özgələrə həkim olmaq yəni nə?

Ustadlar ustadnaməni bir deməzlər, iki deyərlər, birin də deyək iki olsun.

Ay ariflər, heç kəs yalqız olmasın,  
Yalqız işə daşdan divar deyərlər.  
Bəzirgansan, aç matahin, xird eylə,  
Ararlar, yükündə nə var deyərlər?

Avçı ələ alar alıcı quşu,  
Sərraflar tanıyar qiymətli daşı,  
Oğul atadan son artırsa işi,  
El içində ona tavar deyərlər.

Qızılıgülü dəstə-dəstə dərginən,  
Dəribən də pünhanlara sərginən,  
Hər nə versən öz əlinlə verginən,  
Yüz qadarı başdan sovar deyərlər.

Neylərəm bağçanı barı olmasa,  
Neylərəm heyvanı, narı olmasa,  
Bir igidin dünya varı olmasa,  
Yeleksiz ox kimi çovar deyərlər.

İskəndər atlandı, çıxdı zülmətən,  
Qasım, Xızır içdi abi-həyatdan,  
Söz düşsə igiddən, qılıncdan, atdan,  
Süfrəni hamsindən kübar deyərlər.

Ustadlar ustadnaməni iki deməzlər, üç deyərlər, biz də deyək üç  
olsun, düşmənlərin ömrü puç olsun.

Qadir Allah, budur səndən diləyim,  
Sən mərdi namərdə möhtac eləmə.  
Qeyb xəzinəndən yetir ruzisin,  
Kişini arvada möhtac eləmə.

Qadir Allah, sənin kərəmin çoxdu,  
Tənəli söz xəncər, nizədi, oxdu,  
Qardaşın qardaşa vəfası yoxdu,  
Qardaşı qardaşa möhtac eləmə.

Namərd körpüsündən ölsəm keçmənəm,  
Karvan olsam mənzilinə düşmənəm,  
Əlindən cami-mey alıb içmənəm,  
Sağ əli, sol ələ möhtac eləmə.

Şair olan deyər sözün varisi,  
Varisi olmasa, olsun yarisi,  
Qoy lap olsun gözlərimin birisi,  
Bu gözü o gözə möhtac eləmə.

Dəllək Murad deyər, sözün zatını,  
Əl əldən ötgündü işin çətini,  
Qurda, quşa qismət elə ətini,  
Atanı oğula möhtac eləmə.

Sizə haradan, kimdən xəbər verim? Göyçə mahalının Qızılvəng kəndində Qənbər adlı bir kişi var idi. Qənbər çox kasib olduğundan ailəsinə çətin dolandırırdı. Ancaq Qənbər çox bilməş adlı-sanlı adam idi. Qənbərin böyük oğlu Alı həddi-buluğa çatmış fərasətli bir oğlan idi.

O zaman ölkədə bir quraqlıq keçdi. Qənbər kişinin taxılı gəlmədi, vəziyyəti ağırlaşdı. Qənbər kişinin arvadı ölmüşdü, ona baxan yox idi. O, belə fikir eləyirdi ki, oğlum Alını evləndirim, qoy gəlini mənə qulluq eləsin. Qənbər öz fikrini oğluna söylədi. Alı atasına heç bir cavab vermədi. Çünkü elə bir gözaltısı yox idi. Qənbər kişi qızını yanına çağırıb dedi:

— Qızım, bəlkə sən onu yola getirəsən. O, sənin sözündən çıxmaz.

Ancaq Alı evlənmək haqqında fikirləşmirdi, onda şairlik təbi var idi. Odur ki, ustad aşiq yanında şagird qaldı. Bir il, iki il aşıqlıq sənətini ustad aşıqdan mükəmməl öyrəndi, el içində məşhur sənətkar oldu. Atasına xəbər göndərdi ki, Ağbulaqlı Şixəli bəyin qızı İsmət xanımı gözüm tutub. Hərçənd Şixəli bəy Aşıq Alının atası Qənbər kişiyə tay döyüldüsə də, ancaq aşiq Alı da pis oğlan döyüldü. Özü də ustad aşiq olmuşdu. Qənbər kişi hər tərəfi götür-qoy eləyib qət elədi ki, gedim Şixəli bəyin qızı İsmət xanımın elçiliyinə.

İlin yay fəslidi, zəmilər biçildirdi. Qənbər kişi atını minib Qızılvəng kəndindən Ağbulaq kəndinə, Şixəli bəyin qızına elçiliyə getdi. Ağbulaq kəndi dağ döşündə idi. Şixəli bəyin evindən dağlar, düzənlər aydın görünürdü. Şixəli bəy eyvanda oturmuşdu, yola baxındı. Gördü bir atlı bunun öyünə tərəf gəlir. Qənbərlə Şixəli bəyin arasında yaxın tanışlıq var idi. Bəy baxıb gördü gələn Qənbəri. Şixəli bəy Qənbər kişinin əlinin əskikliyə düşdürüünü biliirdi. Dedi:

— O gələn Qənbərdi. Onun işi çox çətinliyə düşüb, var-dövləti əlin-dən çıxıb. Bilirəm bizdən kömək istəyəcək. Ona yaxşı hörmət eləyin, nə istəsə verin.

Qənbər kişi evə çatdı. Onu yaxşı qəbul eləyib, atını tövləyə çəkdilər. Özünü otağa dəvət elədilər. Qənbər kişidən ötrü yaxşı bir məclis düzəldilər. Qənbər kişi cœurək yeməyib dedi:

— Bəy, sizin yanınızda bir xahiş üçün gəlmışəm. Onu yerinə yetirmə-səniz cœurəyinizi yemərəm.

Bəy dedi:

— Qənbər kişi, de görüm xahiş nədir? — Şixəli bəy oğlunun başına and içdi, — De, nə istəsən verəcəyəm.

Qənbər kişi dedi:

– Mən sizin qızınızı oğluma almaq üçün elçiliyə gəlmışəm. Gərək razılıq verəsiniz.

Bu söz Şıxəli bəyə bərk toxundu. Dedi:

– Qənbər kişi, dilimdən and çıxdığına görə qızımı verməyə etiraz eləmirəm. Ancaq bilirəm ki, oğlun aşiqdır. Qoy onun toyunu da aşiq kimi quraq. Görün sizdən nə istəyirəm?

Şıxəli bəyin evində bir cürə saz var idi. Şıxəli bəy o cürə sazı gətirdi, sinəsinə basdı, aldı görək Qənbər kişidən qızına başlıq nə istəyir?

Elçi Qənbər, xətrin məndən qalmasın,  
Bu adətlə elin işin istərəm,  
Əbrudən, atlasdan, ipəkdən, şaldan,  
Xara parçaların başın istərəm.

Qənbər kişi gördü ki, bu haqq-hesabla başlasa cəmi varını töksə də öhdəsindən gələ bilməyəcək. Əlacısız qalıb öz-özünə dedi:

– Bəlkə bu məni yoxlamaq istəyir. Gəl bir də soruşum görüm nə deyir? Dedi:

– Şıxəli bəy, ayrı nə istəyirsən, de gəlsin?  
Aldı Şıxəli bəy görək ondan daha nə istəyir:

Gətir başlığına yeddi min manat,  
Cüt qızıl bilərzik, həm qızıl saat.  
Hə deməsinə də bir cüt köhlən at,  
İpək heybə, yəhər qaşın istərəm.

Yeddi dəvə gətir yanında köşək,  
Gələn xələtiniz olduqca qəşəng,  
Ətdiyinə gətir yüz əlli şışək,  
Kabab çəkmək üçün leşin istərəm.

Put yarım çay gətir, qırx beş pud şəkər,  
Simavar qaynasın daim sərasər,  
On beş gün kef çəkmək hər axşam, səhər,  
Qısır inək otuz beşin istərəm.

Şıxəliyəm budu sözümün öyü,  
Çağıracam toya rəyyəti, bəyi,  
On beş put yağ gəti, qurx beş pud düyü,  
El yeməyə əppək, aşın istərəm.

Qənbər kişi gördü ki, bütün kəndlərinin varını yiğsa da yenə bu iş düzələsi döyük. Qənbər kişi xudahafızlaşdırıb evə qayıtdı. Onun əhvalı qarışq idi. Kişi gördü oğlu nayrandı, əhvalatı mən sizə danışan kimi, oğluna danışdı. Oğlu Alı ona dedi:

– Ata, fikir eləmə. Biznən onunki tutmaz. Bir də ağızına alma. Ancaq mənənə altı ay möhlət ver, səfərə çıxmı.

Atası ona möhlət verdi. Aşıq Alı sazını götürüb getdi İrəvana. İrəvanda Aşıq Duraxanı tapıb əhvalatı ona söylədi. Aşıq Duraxan onun halına acıyb dedi:

– Aşıq Alı, mən sənin qardaşın oldum. Arxayın ol gedib toy xərcini qazanarıq, qəm yemə.

Aşıq Duraxanla Aşıq Alı Türkiyəyə getmək fikrinə gələndə götürdü Aşıq Alı görək evlərinə nə yazdı.

Çox-çox salam-duva qohum-qardaşa,  
Biləsiniz Al-Osmana gedirəm.  
Bir dilək dilədim şahlar şahından,  
Sığınmamış o sübhana gedirəm.

Alışır sinəmdə qəmli atəşim,  
Düşəndə yadına dostum, sirdəşim,  
Gözləsin yolumu yarı-yoldaşım,  
Sizə verib bir nişana gedirəm.

Aşıq Alı gəzər İranı Turan,  
Mənim uğrumda açıqdı hər bir yan,  
Mənə qardaş oldu aşiq Duraxan,  
Yoldaş olub gövhərkana gedirəm.

Aşıq Alı bir neçə gün İrəvanda gəzdi, dolandı, yaxşı yerlər gördü, amma yenə qəriblik onu qüssələndirdi, el-oba yadına düşdü, aldı görək bu münasibətlə nə dedi:

Canım cida düşdü eldən, vətəndən,  
Mahənin məskəni verana qaldı.  
Elə bil ayrılib güldən, çəməndən,  
Bülbülün əlacı fəğana qaldı.

Təzə gül əkmişdim mən baxtı qara,  
Bulunmaz dərdimə kim eylər çara,  
Xoryat əli deyər heyvaya, nara,  
Sinəmdə dağlar nişana qaldı.

Ali aşiq olmuş bir əqli dilə,  
Təbibi mövlədi dərdini bilə,  
Bir tərəhhüm eylə sərdə aqilə,  
Çünki sərdən getdi divana qaldı.

Söz tamam oldu. Aşıq Duraxan ona təskinlik verdi. Bir neçə gün  
gəlib keçdi. Aşıq Ali öz qonşuları Həsən kişini İrvanda tapdı. Aldı görək  
nə tapşırıq verdi?

Həsən əmi bir Allahın eşqinə,  
Mənim ərzim o canana deyərsən.  
Sən mənim qasidim, dərddən xəbərdar,  
Mən tek dərdi o tüğyana deyərsən.

Gedib ol vətənə varandan sonra,  
Sən bizim elləri görəndən sonra,  
Aparıb naməni verəndən sonra,  
Bu sözləri yana-yana deyərsən.

Kamil bağban pasiban ol güllərə,  
Vəfadaram, gözün diksin yollara,  
Deynən, yolu düşdü uzaq ellərə,  
Ali keçdi Al-Osmana deyərsən.

Söz tamama yetdi. Aşıq Ali yazdığı kağızı Həsənə verib evlərinə  
göndərdi. Aşıq Duraxan, şagirdi Aşıq İskəndər, bir də Aşıq Ali birlikdə  
keçilər Türkiyəyə. Aşıq Duraxanın Türkiyədə, Ərzincanda Musa ağa  
adlı bir dostu var idi. Aşıq Duraxan dostu Musa ağanın evinə getdi. Bəli,  
o gündən Aşıq Duraxanla, Aşıq Ali Musa ağaynan hər toya, hər məclisə  
gedirdilər. Ərzincan şəhərinin Mehralı xan adlı bir xanı var idi. Mehralı  
xanın Aşıq Yığbal adlı bir aşığı var idi. Aşıq Yığbal çox bilikli, çox adlı,

çox da yaxşı oxuyan bir aşiq idi. Bir gün Hacının toyunda Aşiq Duraxanla Aşiq Ali oxuyan vaxtı, Aşiq Yığbal məclisə girdi. Mehralı xan belə qərrara gəldi ki, Aşiq Aliynan Aşiq Yığbal Deyişsinlər, kim bağłasa məclisdə yiğilan pul onun olsun, üstəlik saz da.

Aşiq Yığbal Alıgilnən deyişəcəyini camaata bildirdi. Hər kəs öz yerində əyləşib aşıqların deyişməsini gözləyirdi. Aşiq Yığbalnan Aşiq Ali sazlarını götürüb meydana girdilər. Mehralı xan qərar verdi ki, qabaqcən Aşiq Yığbal oxuyacaq, Aşiq Ali da cavab verəcək.

Aldı Aşiq Yığbal görək nə dedi:

Kəndinə aşiqəm deyən,  
Aşıqsan meydana gəl.  
Namərd girməz bu meydana,  
Mərdisən meydana gəl.  
Güçü olan kəndisini  
Öyməyi layiq deyil,  
Al əlinə çöngürünü,  
Bu cəngi dövrana gəl.

Aldı Aşiq Ali cavabında:

Mən dəryayam, sən adasan,  
Axırsan ümmvana, gəl,  
Mən danışım, sən qulaq as,  
Mərfəti kamala gəl,  
Mən satanam, sən alansan,  
Açgınan dükanını,  
Malını nadana satma,  
Matahin alana gəl.

Aldı Aşiq Yığbal:

Arif paşam yanında  
Sənlə açaram söhbəti,  
Mərifəti, təriqəti,  
Anla, qan həqiqəti,  
İsayısan incili sev,  
Musayısan tövrəti,  
Məhəmmədin hümmətissən,  
Boyun qoy Qurana gəl.

Aldı Aşıq Ali:

İsayiyam, Musayıyam,  
Hər nəyəm öz yolumda.  
Həqiqətdən xəbər verirəm  
Mərifət kamalında.  
Şimdi paşa qulluğunda,  
Sədri Əzəm yanında.  
Haqqınan divan kəssinlər,  
Ədalət divana gəl.

Aldı Aşıq Yığbal:

Mən Yığbala bir salam ver,  
Soruşun halım görüm,  
Həqiqəti, haqq aşiqsan,  
Söylə, kamalın görüm.  
İncil, zabul, tövrat, söhvü  
Göstər kitabın görüm,  
Dostum əgər bütperəstsən?  
Bu nari piranə gəl.

Aldı Aşıq Ali:

Bil adımdı Aşıq Ali,  
Qərzi sünnet qılıram.  
Əlif Allahın adıdı,  
Bey peyğəmbər bılırəm.  
Tey tabarək qəni Allah,  
Ona səcdə qılıram.  
Xilqətim Adəm atadı,  
Söylə ki, yeksana gəl.

Bu zaman Musa ağa ilə Mustafa bəy dedilər:

– İndi də növbə bizimdə.

Aşıq Duraxan Aşıq Alıya dedi:

– Növbə sənə çatmışkən elə bir qıfilbənd de ki, Aşıq Yığbal cavab  
verə bilməsin.

Aldı Aşiq Ali:

Bu ərş, bu gürş, bu yer, bu göy yox ikən,  
Haqq əmir elədi yer nədən oldu.  
Pərdeyi nisbətdən bir nəzər qıldı,  
Hikmətin dəryası sir nədən oldu?

Aldı Aşiq Yığbal:

Ərşi, gürşü xəlq eləyib bir kişi,  
Dəryayı ümmandan yer yaranıbdi.  
Yeddi qat yer, yeddi qat göy xəlq olub,  
Hikmətin dəryası sir yaranıbdi.

Aldı Aşiq Ali:

Kimin sayəsində nəyin tərlədi?  
Nədən oldu dəryayı ümman eylədi?  
O, kim idi, kimdən sual eylədi?  
Alışib yanması pər nədən oldu?

Aldı Aşiq Yığbal:

Haqq nəzər eylədi göhər tərlədi,  
Bir qətrə ki, düşdü ümman eylədi,  
Xalıq Cəbrayıldan sual eylədi,  
İlk dəfə ona pər yaranıbdi.

Aldı Aşiq Ali:

Aşiq Ali dərs alıbdı pirindən,  
Xalqa diqqət verir öz nəzərindən,  
O dürr xəlq olubdu kimin tərindən?  
O dürrün içində nur nədən oldu?

Aldı Aşiq Yığbal:

Aşiq Yığbal danışır sərindən,  
Dərs alıbdı əlifbeyi dərindən,  
Dürr xəlq olub peyğəmbərin tərindən,  
O dürrün içində nur yaranıbdi.

Söz tamama yetdi. Aşıq Yiğbal sazı kökləyib dösünə basdı, öz növbəsində deməyə başladı:

Aldı Aşıq Yiğbal:

O nədir ki, otuzunda cavandı,  
On behində çox böyükdü uludu?  
O nədir ki, dili iki, sirri bir?  
Hansı dərya hər dəryadan doludu?

Aldı Aşıq Ali:

O aydı ki, otuzunda cavandı,  
On behində ululardan uludu,  
O qələmdi dili iki, sirri bir,  
Elm dəryası hər dəryadan doludu.

Aldı Aşıq Yiğbal:

O nədir ki, üç ay dağlar bürünür?  
O nədir ki, əl dəyməmiş hörülür?  
O nədir ki, əmanətən verilir?  
O nədir ki, o da onun gülüdü?

Aldı Aşıq Ali:

O qardır ki, üç ay dağlar bürünür,  
O könüldü əl dəyməmiş hörülür,  
O uruhdu əmanətən verilir,  
İlqar-iman diriliyin gülüdü.

Aldı Aşıq Yiğbal:

O nədir ki, haqq yanında nahaqdı,  
O nədir ki, yerə, göyə dayaqdı,  
O kimdir ki, yatmayıbdı oyaqdı?  
Aşıq Yiğbal hər elmdən halidi.

Aldı Aşıq Ali:

O böhtandi haq yanında nahaqdı,  
Haqq nəzəri yerə, gøyə dayaqdı,  
Haqq özüdü yatmayıbdı oyaqdı,  
Bu sözləri açan Aşıq Alıdı.

İndi növbə Aşıq Aliya gəldi:

Aldı Aşıq Ali:

Aşıq Yiğbal mərifətdə kamılsan,  
Şəriyyəti mənə göstər sərasər.  
Bey altından o noğdanı bəyan et,  
Peyğəmbərdən qalıb hədisi mötəbər.

Aşıq Yiğbal Aşıq Alının sözünə cavab verə bilmədi, Aşıq Aliya dedi:

— Aşıq Ali, mənim dilim yaman ağrıyır. Mənim sazım da, sözüm də yadımdan çıxıbdı, məni bağışla. Sənin sözünə dillə cavab verəcəyəm. Ancaq sən sözlərini de gəlsin.

Aşıq Ali aldı gerisini:

Səkkiz cənnət, yeddi dami yəqin var,  
Yerdədi, göydədi, hardadı Ənifər?  
Ərşdə iki quş var, yerdən dən dənlər,  
Gah pünhan olar, gah olar aşkar.

Mərifətnən şəriyyətə gəlmışəm,  
Tərəqqi yol ərkanı bilmışəm,  
Deyər Aşıq Ali mətəl qalmışam,  
Çərxi dəvvəradə neçə elm var?

Söz tamam oldu. Aşıq Yiğbal cavab verə bilmədiyi üçün, Cəfər paşa hökm elədi, içi pulla dolu sandığı götürüb Aşıq Aliya verdilər. Aşıq Yiğbalın sazını da Aşıq Aliya verəndə Ali dedi:

— Paşam sağ olsun, Aşıq Yiğbal pis ustاد deyil. Bir də cavan qo-caya hörmət eləməlidir. Mən onun sazını özünə bağışlayıram. Usta, sazin götür.

Belə mərifəti Alıdan görən paşa ona aforın deyib, sandıqdakı pul qədər Aşıq Yığbalдан pul alıb, Aşıq Aliya verdi. Üstəlik əmr elədi ki, toyu Aşıq Ali keçirsin. Aşıq Ali Aşıq Duraxanla birlikdə şirin toy mərasimini keçirdilər. Aşıq Ali paşanın çox xoşuna gəldiyindən onun ölkəsində qalmasını xahiş elədi. Paşanın iki qızı da bu məclisdə idi, qızlar işarə elədilər ki, burada qalsın, bizim hansımızı istərsə onu da alar. Aldı Aşıq Ali görək bunlara nə dedi:

Könül sevən məhəbbəti canda var,  
Seryaqublar qoy çəksinlər yan ara.  
Eşqindən mən məcnunam səhralarda,  
Yanıram Kərəm kimi mən yanara.

Bu vaxt paşa da Aliya qızlardan birini almağı təklif elədi. Aşıq Ali bu təklifi qəbul eləməyib görək nə dedi:

Bu sevdada qazaş yoxdu almaya,  
Vaxtsız acal yazıq canım almaya,  
Ağzım yetə yanağında almaya,  
Əlim çata qoynundakı ya nara.

Dedilər:

– Aşıq, bilirik ayrı sevgilin var, istəsən onu da buraya gətirərik.  
Aşıq Ali başını buladı, görək onlara nə dedi:

Zülfün kəmənd sal boynuma ya dola,  
Könlüm quşu ya qayniya ya dola,  
Qorxuram ki, meyli məndən yad ola,  
Ölənetən cismim yana ya nara.

Gözəl Yusif dəfn olundu on ilə,  
Mənsiz sana haram olsun on ilə,  
Ayrılığım tamam olsun on ilə,  
Adını salarsız sönməz yanara.

Baxdılardı ki, Ali bu yerdə qalan deyil. Odur ki, pulların hamısını ona verdilər. Hərəsinə də bir at bağışladılar. Deyirlər Aşıq Yığbal o ölkənin

ən qüvvətli aşağı hesab edilirdi. Alıya bağlanması ona çox pis gəlirdi. Bu vilayətdə Əsmər xanım adlı bir məhşur şairə-aşıq var idi. Onu heç kəs bağlaya bilmirdi, onun qorxusundan oralara şair, aşiq gedə bilməzdi.

Aldı Aşıq Ali:

Niyə böş-boş danışırsan əfsana,  
Özündən basırsan çox yekəxana,  
Görərlər kim kimi boyayar qana,  
Qoçuluğa qabiliyyətin çatarmı?

Aşıq Yığbal xanımı gizli bir kağız yazda, Alı adlı bir aşığın gəlməsini ona bildirdi. Əsmər xanım yaxşı şair olduğu kimi, həm də yaxşı aşiq idi. Əlinə keçən aşıqların hamısı Əsmər xanımı təslim olurdu. Hansı aşiq təslim olmurdu, onu deyişmədə bağlayırdı, sazını da əlindən alıb, dustaq eləyirdi. Əsmər xanım şərt qoymuşdu ki, hər kəs məni bağlasa ona ərə gedəcəyəm. Odur ki, Aşıq Yığbal Əsmər xanımı kağız göndərmişdi ki, gəlib Aşıq Aliynan deyişsin. Bəli, bu xəbəri eşidən kimi Əsmər xanım şagirdləri ilə gəlib çıxdı. Mehrali xanın evinə. Aşıq Yığbalın bağlanmasını eşidib, qeyzlə Mustafa bəyin evindən Aşıq Alını çağırtdırdı meydanına. Aşıq Ali gəlib çıxdı, Əsmər xanımnan deyişməyə başladı. Əsmər xanım əvvəl-əvvəl Aşıq Aliya hərbə-zorba gəldi, Aşıq Alı ona cavab verdi.

Aldı Əsmər xanım:

Cavan oğlan, yeniyetmə şagirdsən,  
Sənin kimilərə al eylərəm mən.  
Səni sallam bir bulunmaz azara,  
O əlif qəddini dal eylərəm mən.

Aldı cavabında Aşıq Ali:

Eşit sözlərimi, ay Əsmər xanım,  
Dostluqda çox şirin dil eylərəm mən.  
Alişarsan ataşima, narıma,  
Yandırıb odlara gül eylərəm mən.

Aldı Əsmər xanım:

Cavansan ömrünü verərəm bada,  
Qoymayaram yaşayasan dünyada,  
Səkkiz şagirdim hamısı şahzada,  
Səni də onlara qul eylərəm mən.

Aldı Aşıq Ali:

Mən bələdəm arvadların pirinə,  
Yekələnmə düşəcəksən dərinə,  
Sataram bazarda kəniz yerinə,  
Əysik qiymətlərə pul eylərəm mən.

Aldı Əsmər xanım:

Yaxşı keçdin sən Əsmərin əlinə  
Dayanmazsan fitnəsinə felinə,  
Vay xəbərin göndərərəm elinə,  
Qəbrinin üstündə yol eylərəm mən.

Aldı Aşıq Ali:

Şahmar kimi indi səni çalaram,  
Şirin canın atəşlərə qalaram,  
Mən Aliyam, indi sazin alaram,  
Uzun dillərini lal eylərəm mən.

Söz qurtardı. Aşıq Ali dedi:

– Xanım, indi izn ver, bir neçə kəlmə mən deyim, sən cavab ver.

Əsmər xanım dedi:

– Əlimdən qurtara bilməyəcəksən. Elə zarafat yoxdu, genə də özüm deyəcəyəm.

Aşıq Ali dedi:

– Xanım, nə qədər kefindi de gəlsin.

Əsmər xanım dübarə hərbə zorba deyir:

Aldı Əsmər xanım:

Bir qərib aşıqsan düşüb güzarın,  
Ver dilinə sən qadağa gəlibssən,  
On səkkiz aşığı salmışam bəndə,  
Cəmisinə sən sadaga gəlibssən.

Aldı Aşıq Ali:

Gəl tanıynan mənim kimi aşığı,  
Ciyərini dağlamağa gəlmışəm.  
Sazını, sözünü, həm də özünü  
Dustaq deyib saxlamağa gəlmışəm.

Aldı Əsmər xanım:

Sərində görünür eşqin havası,  
Silinməz könlünün heç getməz pası,  
Səndə yoxdu aşıqlığın siması,  
Sən bülbülbəyilsən, bağa gəlibssən.

Aldı Aşıq Ali:

Dağılıbdı huşun, yoxdu idrakin,  
Əlacsız loqmansan, dərmansız həkim,  
Laf eləmə, aç mətahin, tök yükün,  
Sərraf mənəm, yoxlamağa gəlmışəm.

Aldı Əsmər xanım:

Əsmərəm, qəddini döndərrəm yaya,  
Zərbimdən düşərsən böyük ah-vaya,  
Aşıq deyib sözün sən çəkmə saya,  
Səni sallam tez ayağa, gəlibssən.

Aldı Aşıq Alı:

Çağırram Əlini ol Mustafanı,  
Gərdişi Əflakı, ərşî səmanı,  
Mən Aşıq Alıyam gəzdim dünyani,  
İndi səni bağlamağa gəlmişəm.

Məclis əhli dedi:

– İndi də Aşıq Alı desin, Əsmər xanım cavab versin.

Əsmər xanım dedi:

– Yox, genə də mən deyəcəyəm. Hələ sözüm geridədi.

Aşıq Alı dedi:

– Çuvalında nə var tök, xarıdarım.

Aldı Əsmər xanım:

Aşıq olub bu meydana gələnin,  
Xoş gövtarı, xoş kəlməsi düz gərək.  
İyid ola meydanımda dayana,  
Aşıq od tək gələ üzbeüz gərək.

Aldı Aşıq Alı:

Yaxşı yerdə düşdün mənim cəngimə,  
Qarşımıda durmağa bir hünər gərək.  
Maya dura bilməz nər meydanında,  
Medanda olmağa nərə nər gərək.

Aldı Əsmər xanım:

Arif dedim, dediyimə durana,  
İstəyir şama tez yana pərvana,  
Aşıq gəlsə meydanıma mərdana,  
Dolu olan sinəsində söz gərək.

Aldı Aşıq Alı:

Saxla dilni, ver özüvə qadağa,  
Əlimdən qaçarsan çöllərə, dağa,

Şahin kimi göydə qanad çalmağa,  
Havada üzməyə bali-pər gərək.

Aldı Əsmər xanım:

Mən Əsmərəm, yetişmədim kamala,  
Kimi gördüm bu dünyada kam ala?  
Odlara yanmağa nara Kamala,  
Səməndər misallı nar gərək.

Aldı Aşıq Ali:

Camalın şövqündan oldum dili təng,  
Çayda balıq olar, dəryada nəhəng.  
Mahalim Göyçədi, kəndim Qızılvəng,  
Aşıq Ali bu meydanda var gərək.

Aşıq Alının tərəfində olan adamlar dedilər:

– Əsmər xanım, indi də növbət bizim aşığındır. Aşıq Ali qabaqca deyəcək.

Əsmər xanım dedi:

– Hələ biz bir-birimizə hərbə-zorba gəlirik. Hələ aramızda nə hüru-fət işlənmir, nə də qıfilbənd. Yenə də növbə mənimdi. İndi mən qıfil-bənd deyəcəyəm. Aşıq Ali cavab verəcək.

Aşıq Ali dedi:

– De gəlsin, Əsmər xanım, razıyam.

Aldı Əsmər xanım görək nə dedi:

Səndən xəbər alım, ay Aşıq Ali,  
Əvvəl haqqın evə nədən quruldu?  
Neçə kimsənəydi səcdə qılanlar,  
Kim buyurdu, nəydi, nədən duruldu?

Aldı Aşıq Ali:

Al cavabın deyim, ay Əsmər xanım,  
Əvvəl haqqın evi nurdan quruldu.

Beş kimsənə olub səcdə qılanlar,  
Haqq buyurdu o xak sudan duruldu.

Aldı Əsmər xanım:

O kimiyydi gəzdi kimin bağıını?  
Kimiyydi yandırıldı şam-çırığını?  
Kimiyydi gətirdi nə torpağını?  
Nədən cismi çəkib bədən vuruldu?

Aldı Aşıq Ali:

Məhəmməddi gəzdi haqqın bağıını.  
Əliydi yandırıldı şam-çırığını,  
Əzrayıl gətirdi yer topağını,  
Torpaqdan cism çəkib bədən quruldu.

Aldı Əsmər xanım:

Əsmər deyər, kimdi dəryaya daldı,  
Nə səbəb ölmədi genə sağ qaldı?  
Kımlərdi dünyada beyməkan oldu?  
O kimiyydi sərinnən iki yarıldı?

Aldı Aşıq Ali:

Ali deyər, Musa dəryaya daldı,  
Haqq nəzər eylədi ona, sağ qaldı,  
Salsalnan Firondu beyməkan oldu,  
Əntər idi sərinnən iki yarıldı.

Yenə də Əsmər xanım qabaqca deməyə başladı.

Aldı Əsmər xanım:

Səndən xəbər alım, ay Aşıq Ali,  
O nədi ki, onda dürrü hal olur?

O cahana, cahan ona dolanır,  
Dəstəyə düzülüb dalbadal olur?

Aldı Aşıq Ali:

Al cavabın deyim, ay Əsmər xanım,  
O bir ildi onda dürrü hal olur.  
O gündü daim cahana dolanır,  
Həftələr düzülüb dalbadal olur.

Aldı Əsmər xanım:

Neçə dağ üstünnən yolları aşib,  
Neçə mənzildə də karvanı düşüb?  
Neçə qazan içre xörəyi bişib?  
Neçə məvayida payı var olur?

Aldı Aşıq Ali:

Yeddi gün üstədi yolları aşır,  
On iki mənzildi karvanı düşür,  
Dörd fəsil qazandı xörəyi bişir,  
Üç yüz altmış gündə payı var olur.

Aldı Əsmər xanım:

O nədi ki, göydən yendi qarasız?  
O nədi ki, bu dünyada qərarsız?  
Əsmər deyər, axtarıban arasız,  
Tapan aşağı bu dünya yar olur.

Aldı Aşıq Ali:

O kitabdı göydən yendi qarasız,  
Ölümdü ki, bu dünyada qərarsız,  
Aşıq Ali gəldi burya yarasız,  
Movla burda bil ki, mana yar olur.

Musa ağa yerindən ayağa qalxıb dedi:

– Əsmər xanım, indi növbə bizim aşağındı. Aşıq Alı deyəcək, sən cavab verəcəksən.

Məclis adamları da dedilər:

– Əsmər xanım, üç dəfə sən qabaqca deyibsən, indi də Aşıq Alı deyəcək.

Əsmər xanım dinmədi, aldı Aşıq Alı görək nə dedi:

Bizdən salam olsun, ay Əsmər xanım,

Elmi sərfi birbəbirdən xəbər ver.

Kim qurmuşdu elmi sərfin binasın?

Nasüreyi o yünsürdən xəbər ver.

Aşıq Alının sözünə Əsmər xanım cavab verə bilmədi. Əsmər xanımın tərəfdarları, bir də Aşıq Yığbal yasa batdırılar. Aşıq Alının tərəfdarları olan Musa ağa, Mustafa bəy çox şad olub fəxr elədilər. Aşıq Alının yoldaşları Aşıq Duraxan, Aşıq İskəndər də çox şad olmuşdular. Aşıq Yığbal camaata dedi:

– Aşıq Alı sözlərinin dalını de gölsin, bəlkə Əsmər xanım cavab verə bildi.

Alı Aşıq Alı dalısını:

Əmsələdən bilirsən, gəl meydana,

İzzi məqsudin mənasın de mərdana,

Caənin eylanın mədh et ürfana,

Həm Mənsurdan, həm də Nasirdən xəbər ver?

Peyğəmbər meracda nə qədər qalıb?

Ali deyər, haqdan nə ilham alıb?

Quran hansı şəxsin şəninə gəlib?

Bu mənəni yerbəyerdən xəbər ver.

Əsmər xanım Aşıq Alının sözlərinin cavabını verə bilmədi, Aşıq Alı dedi:

– İzn ver, bir qıfilbənd də deyim. Bəlkə bunun cavabını verə bildin.

Yenə aldı Aşıq Ali:

İnsan cinsi, yeri göylər yox ikən,  
Haq əmir eylədi yer nədən oldu?  
Pərdeyi hicabidən bir dəst gəldi,  
O dəstin içində mar nədən oldu?

Haqq əmir eylədi gövhər tərlədi,  
Düşdü hər qətrəsi ümman eylədi,  
Kimdən səda gəldi, kimə söylədi?  
Yandırıdı şahpərin nad nədən oldu?

Aşıq Ali imdad istər pirinnən,  
Haqq mərhəmətinən haqqın əmrinnən,  
Dürrü ki, xəlq etdi haqqı irəhimnən  
O dürrün içində nur nədən oldu?

Əsmər xanım Aşıq Aliya cavab verə bilmədiyi üçün elə bil ki, Aşıq Yiğbalın başına qaya düştü. Çünkü Aşıq Yiğbal Əsmər xanımıma çox arxayın idi. Elə bilirdi ki, Aşıq Alını Əsmər xanım bağlayacaq.

Musa ağa və Mustafa bəy Mehralı xandan söz alıb dedilər:

— Xan, Əsmər xanım bağlanıbdı, ona görə də Aşıq Aliya getməlidir, şərtinə əməl etməlidir. Həm də Aşıq Ali Əsmər xanımı aşiq olubdu.

Odur ki, aldı Aşıq Ali Əsmər xanımı nə dedi:

Alagözlüm, sən də mənnən varalım.  
Əzizi mehriban, ay Əsmər xanım,  
Aşıqlıq şərtiyinən bağladım səni,  
Alagözlüm, sən də mənnən varalım.

Cavabında aldı Əsmər xanım:

Başına mən dönüm, ay Aşıq Ali,  
Necə deyim mən də sənnən varalım?  
Kimim var, kimsəm var qurban ellərdə?  
Necə deyim mən də sənnən varalım?

Aldı Aşıq Alı:

Eylə söhbətini, sən çal sazını,  
Mən çəkərəm sənin işvə-nazını,  
Bəlkə mənə yazan yazib yazını,  
Alagözlüm, sən də məndən varalım?

Aldı Əsmər xanım:

Peyğəmbər meracdan gətirdi tacı,  
Çıxdı ərş üzünə gördü meracı,  
Mən də olum sənə doğmaca bacı,  
Necə deyim mən də sənnənən varalım?

Söz tamama yetdi. Əsmər xanım gördü ki, Aşıq Alı ondan əl çək-məyəcək, onun üçün də razı oldu. Onsuz da şərtini poza bilməzdı. Aşıq Duraxanın şagirdi də Musa ağanın qızını almaq fikrinə gəldi. Aşıq Alı Əsmər xanımı sevdı, Əsmər xanım da onu.

Aldı Aşıq Alı gerisini:

Mən Aliyam sənə sirdaş olaram,  
Sən nə desən mən irazi qalaram,  
Qulaş qolumu boynuna salaram,  
Alagözlüm, sən də mənnənən varalım.

Aldı Əsmər xanım:

Əsmərdən ayrılmaz ata-anası,  
Ağlayar qəlbində saxlayar yası.  
Qoy sizə yol versin mərdin mövlası,  
Gəl əzizim, mən də sənnənən varalım.

Aşıq Alı ilə Aşıq Duraxan Əsmər xanımdan əl çəkmədilər. Əsmər xanımın fikri o idi ki, Alını orada saxlaşın. Aşıq Alının dostu Musa ağa ilə Mustafa ağa da Mehralı xanın köməkliyi ilə Əsmər xanımı Aşıq Aliya, Musa ağanın qızını da Aşıq İskəndərə verdilər. Aşıq Aliyanın Aşıq İskəndər məqsədlərinə çatdılardı.

Bəli, bir neçə gün eyş-işrət içində vaxt keçirdilər. Bir gün Aşıq Alı Türkiyədən vətənə qayıtmak istədi. Aşıq Alı Musa ağadan, Mustafa bəydən icazə istədi ki, onu Əsmər xanımla, başqa yoldaşları ilə yola salınlar. Ona icazə verdilər. Aşıq Alı dostları ilə görək nə cür salamatlaşır?

Aldı Aşıq Ali:

Həm atam, həm yoldaşımsan,  
Salamat qal, ay Musa bəy.  
Həm də ürək sirdaşımsan,  
Salamat qal, Mustafa bəy.

Xeyir götürdüm elinizdən,  
Qüvvət tapdim dilinizdən,  
Yola salın əliniznən,  
Salamat qal, Musa bəy.

Aşıq Alı gəldi getdi,  
Hər cürə mətləbə yetdi,  
Qızıl, gövhər, qiymət gördü,  
Salamat qal, ay Mustafa bəy.

Söz tamama yetdi. Musa ağa yaxşı xələtnən, baratnan Əsmər xanımı, Aşıq Alını, Aşıq Duraxanı, Aşıq İskəndəri və bacısını yola saldı. Onlar Musa ağaynan, Mustafa bəynən, dostlarıynan, bütün camaatnan xudahafizləşib yola düşdülər.

Aşıq Ali, Aşıq Duraxan, Aşıq İskəndər, Əsmər xanım və ağa qızının hərəsinin altında bir at, bir neçə gün yol gedib, Ağrı dağının yaxınlığında olan Ağgünay kəndinə çatdırılar. Orada Göybulaq adlı bir bulaq var idi. Alıgil gün qalxan vaxtı bulağın üstünə çatıb atdan düşdülər. Bulağın başında çörək yeyib bir qədər istirahət elədilər. Aşıq Alı dağlara, yaylaqlara baxdı. Gördü bu yerin yaylaqları öz yaylaqlarına bənzəyir. Ürəyi qüber elədi. Sazını sinəsinə mindirib görək yaylaqlar baredə nə deyir?

Aldı Aşıq Ali:

Süsənli, sünbüllü, tər bənövşəli,  
Yaylaq, bizim yaylaqlara bənzərsən.

İçən doymaz sənin sərin suyundan,  
Bulaq, bizim bulaqlara bənzərsən.

Əyricə, Vers dağı, Daşkənd baxarı,  
Ağ sürülər sarı yaldan yuxarı,  
Gözəllər sehr edir göy yaylaqları,  
Yığnaq bizim yığnaqlara bənzərsən.

Aşıq Alı deyər, üç gözəl dərə,  
Şəqayıq çiçəkli xoş gözəl dərə,  
Atdamı, Şahdağı, baş-gözəl dərə,  
Üç dağ, bizim üç dağlara bənzərsən.

Söz tamama yetişən kimi atlarını minib düşdülər yola. Ta ki, gəlib Ağrıdağın ətəyinə çatdılar. Ağrı dağında olan Xanlar bəy dəstə ilə həradan gəlirdi, aşılara rast oldu. Aşıq Duraxannan Xanlar bəy bərk dost idilər. Salam-kəlamdan sonra, Xanlar bəy xəbər aldı:

– Aşıq Duraxan, hardan gəlirsiniz?

Aşıq Duraxan dedi:

– Türkiyədən, Ərzincandan gəlirik.

Xanlar bəy dedi:

– Yəqin, Aşıq Yiğbalı sizi görməyib ki, sazlarınızda əlinizdə salamat gəlibsiniz. Onun əlindən aşiq qurtara bilməz.

Aşıq Duraxan Aşıq Alıyı göstərib dedi:

– Aşıq Yiğbalı bax bu oğlan bağladı, sazını da aldı.

Xanlar bəy dedi:

– Aşıq Yiğbalı, Əsmər xanımı heç bir aşiq bağlaya bilməz.

Aşıq Duraxan dedi:

– Xanlar bəy, həmin bu aşiq Aşıq Alı Aşıq Yiğbalı da Əsmər xanımı da bağladı. Aşıq Alı Əsmər xanımla evlənmişdir. Bu da Əsmər xanım.

Xanlar bəy dedi:

– Aşıq Duraxan, qoy o aşiq sazını çıxartsın, bu Ağrı dağında bir neçə nişana var, onlardan desin.

Aşıq Alı o saat sazı sinəsinə basıb görək Ağrı dağına nə dedi:

Boy çəkib ərşin üzünə qalxıbsan,  
Dağların sərdarı nər Ağrı dağı.

Payızın, baharın olur zimistan,  
Səndən əskik olmaz qar, Ağrı dağı.

Ətəyində xan atdanır, xan düşür,  
Böyük adın mahallara ün düşür,  
Hər dağdan irəli sənə gün düşür,  
Nə vaxtı açılsa dan, Ağrı dağı.

Səkkiz zirvəndi Xanların bağı,  
Neçə xanası var, neçə otağı,  
Nuh gəmisi peyğəmbərin bulağı,  
Səndə çox nişana var, Ağrı dağı.

Xanlar bəy dedi:

– Aşıq qardaş, Nuh gəmisini, peyğəmbərin bulağını düz dedin,  
daha özgə nişangahları da var, onları da de görək bilirsənmə?

Aşıq Ali aldı gerisini:

Göstərin cahanda necə sərr id?  
Tozun qalxdı İravanı bürüdü.  
Axşam üstü bir tərəfin yeridi,  
Batırıldı ölkəni pir, Ağrı dağı.

Xanlar bəy dedi:

– Aşıq qardaş, yaxşı deyirsən, burada cürbəcür işlər var. De görüm  
onları da bilirsənmə?

Aldı Aşıq Ali:

Əvvəl səndə olub Rüstəm pəhləvan,  
Gəzib Şahi Heydər nişanbənişan,  
Aşıq Ali təəccübənir hər zaman,  
Yarın qardı, yarın nar, Ağrı dağı.

Aşıq Alının Ağrı dağını tərif eləməsi Xanlar bəyin çox xoşuna gəldi,  
Aşıq Aliya beş min manat qızıl pul bağışladı. Aşıqlar bir neçə gün  
Xanlar bəyin evində qonaq qaldılar. Xanlar bəy onlara daha da xələt,  
barat verib yola saldı.

Aşıqlar mənzilbəmənzil yol gedib Kürdü Məliyə rast oldular.  
Kürdü Məlik onların qabağını kəsib, görək sözlə nə xəbər aldı?  
Aldı Kürdü Məlik:

Səndən xəbər alım, ay cavan aşiq,  
Mənə söylə, görüm hardan gəlirsən?  
Yaxşı yerdə düşdün mənim əlimə,  
Artırıb dövləti, vardan gəlirsən.

Görək Aşıq Alı cavabında nə dedi:

Lovğalanıb kəsmə mənim yolumu,  
Sən neynirsən, indi hardan gəlirəm?  
Bəydən, xandan xarac almış aşığam,  
Al-Osmandan, o diyardan gəlirəm.

Kürdü Məlik gördü ki, Aşıq Alı yekə-yekə danışır.  
Aldı Kürdü Məlik:

İndi tutub bağlayacam qolunu,  
Qılincinnan soruşacam halını,  
Alacam canını, malı-pulunu,  
Qaçıb qurtarmazsan gordan gəlirsən.

Aldı Aşıq Alı:

Sığınmışam Şahi Heydər ağıya,  
Əzrayılam sənin kimi yağıya,  
Ac qurd kimi sən giribsən zağıya,  
Yandırıb cismini nardan gəlirəm.

Kürdü Məlik baxdı ki, iki gözəl qız gətiriblər. Kürdü Məlik öz-özünü  
dedi ki, bunları qıraram qızlar mənə qalar.

Aldı Kürdü Məlik:

Kürdü Məlik deyər, dərgiyə dallam,  
Qovğasız başını qovğaya sallam,

Götirdiyin gözüli əlindən allam,  
Gələ bilməyəcək tordan gəlirsən.

Aldı Aşıq Ali:

Xanlar bəy bu işdən tutarsa xabar,  
Gələndə eyləyər ömrünü tarmar,  
Getdiyim gözəlin bir cəlladı var,  
Çəkəcəyim səni dardan, gəlirəm.

Aşıq Ali gördü ki, Xanlar bəyin adı gələndə Kürdü Məliyin əl-ayağı  
boşaldı. Aşıq Ali bildi ki, Kürdü Məlik Xanlar bəydən qorxur. Odur ki,  
Aşıq Ali başladı Xanlar bəy haqqında görək nə dedi:

Aldı Aşıq Ali:

Xanlar bəyə şikayətə gedirəm,  
Sənin ona zor qüvvətin çatarmı?  
Çəksə qılincını, girsə meydana,  
Vuruşmağa cəsarətin çatarmı?

Kürdü Məlik səsini kəsib dedi:

– Xanlar bəy kimdi ki, mənlə vuruşmağa gələ?

Aldı Aşıq Ali:

Xanlar bəy oyləşib Ağrı dağında,  
Neçə pəhlivanlar solu-sağında,  
Bu coşqun sinəmin odlu çağında,  
Allam canın, heç fürsətin çatarmı?

Kürdü Məlik Xanlar bəyin adını eşidəndən sonra dedi:

– Mənə heç bir pəhləvanın gücü çatmaz.

Aşıq Ali gördü ki, Kürdü Məlik özündən çox basıb kəsir.

Kürdü Məlik baxdı ki, iki gözəl qız gətiriblər. Kürdü Məlik öz-özünə  
dedi ki, bunları qıraram qızlar mənə qalar.

Aldı Kürdü Məlik:

Kürdü Məlik deyər, dərgiyə dallam,  
Qovğasız başını qovğaya sallam,

Götirdiyin gözəli əlindən allam,  
Gələ bilməyəcək tordan gəlirsən.

Aldı Aşıq Alı:

Xanlar bəy bu işdən tutarsa xabar,  
Gələndə eyləyər ömrünü tarmar,  
Getdiyim gözəlin bir cəlladı var,  
Çəkəcəyəm səni dardan, gəlirəm.

Aşıq Alı gördü ki, Xanlar bəyin adı gələndə Kürdü Məliyin əl-ayağı boşaldı. Aşıq Alı bildi ki, Kürdü Məlik Xanlar bəydən qorxur. Odur ki, Aşıq Alı başladı Xanlar bəy haqqında görək nə dedi:

Aldı Aşıq Alı:

Xanlar bəyə şikayətə gedirəm,  
Sənin ona zor qüvvətin çatarmı?  
Çəksə qılincını, girsə meydana,  
Vuruşmağa cəsarətin çatarmı?

Kürdü Məlik Xanlar bəyin adını eşidəndən sonra dedi:

– Mənə heç bir pəhlivanın gücü çatmaz.

Aşıq Alı gördü ki, Kürdü Məlik özündən çox basıb kəsir.

Kürdü Məlik tek giribsən meydana,  
Diqqət elə qarşındaki oğlana,  
Gərək qiymət qoysun insan insana,  
İnsanlığa xasiyyətin çatarmı?

Alı deyər, eşq ucundan xəstəyəm,  
Dava meydanında kəmər bəstəyəm,  
Özüm nişanlıyam muraz üstəyəm,  
Cavanlığa sədaqətin çatarmı?

Söz tamama yetdi. Kürdü Məlik dedi:

– Aşıq Alı, indi ki, sən nişanlısan, toy üstündəsən, onda mən sənə toxunmayacağam, hələ toy xərcinə də kömək eləyib sənə pul verəcəyəm.

Kürdü Məlik Aşıq Aliya üç-dörd min tümən qızıl pul bağışlayıb yola saldı. Aşıq Alıgil onunla vidalaşıb yola düşdülər, günə bir mənzil, teyyi

mənənazil Türkiyə sərhəddindən çıxdılar. Gəlib Alıgilə çatdılar. Aşıq Alı xeyli müddət idi getmişdi. Ata-anası onu görən kimi sevinib üzündən, gözündən öpüb, ağladılar. Atası dedi:

– Oğul hardaydın? Bəs bu qız kimdi?

Aldı Aşıq Alı görək atasına nə cavab verdi:

Ötübdü zimistan, gəldi növbahar,  
Yetirdi qərinə sənalar getdi.  
Dəli könül gündə yüz xəyal eylər,  
Dolandı ruzigar, havalar getdi.

Mən sənə nə deyim ey şahi düxtər,  
Ağlımı apardı bir çeşmi xumar,  
Könlümə uymadı bimünasib yar,  
Gəldi məlakələr, sonalar getdi.

Yazıq Alı bu qəm səni bürüdü,  
Eynim yaşı sel-sel oldu yeridi,  
Qürbət eldə yazıq canım çürüdü,  
Neçə çərşənbələr, cümlər getdi.

Qəmbər kişi ilə arvadı çox şad oldular, Əsmər xanımın üzündən, gözündən öpdülər. Aşıq Duraxanla Qəmbər kişi toya hazırlıq gördülər, hər şey aldılar. Ata-baba, el adəti ilə Aşıq Aliyanan Əsmər xanımın toyuna başladılar. On beş gün şənlik keçirdilər. Aşıq Duraxan sazi götürüb şənlik məclisinə atıldı, Aşıq Alı Əsmər xanımnan, Aşıq İskəndər də ağa qızıynan yanaşı oturmuşdular. Hər iki bəyin tərifini Aşıq Duraxan eləyirdi. Toyun axırında görək Duraxan nə cür duvaqqapma, mübarəkbadlıq deyir:

Qəmbər kişi, bu gününə çox şükür,  
Gözün aydın, toyun mübarek olsun.  
Yetir mətləbinə bütün birbəbir,  
Gözün aydın, toyun mübarek olsun.

Versin mətləbini güllü kainat,  
Olsun aranızda şirin məhəbbət,  
Sürsün səfasını Aliyanan Əsmət,  
Gözün aydın, toyun mübarek olsun.

Özü bəydi Alı durur qabaqda,  
Əlvan xınalanıb əl də, ayaq da,  
Xanımnan İskəndər kefdə, damaqda,  
Gözün aydın, toyun mübarək olsun.

Aşıq Alı, Əsmər, İskəndər, Dilbər,  
Yetdi murada hamısı bərabər,  
Oxuyur gül üstə şeyda bülbüllər,  
Gözün aydın, toyun mübarək olsun.

Bizə hörmət qoyan ellər yaşasın,  
Məclis əhli, şirindillər yaşasın,  
Dövran sürsün, yeni güllər yaşasın,  
Gözün aydın, toyun mübarək olsun.

Qəmbər kişi, oğlanların sağ olsun,  
Kök atsın hər yana, min butaq olsun,  
Həmişə evində toy, yiğnaq olsun,  
Gözün aydın, toyun mübarək olsun.

Xidmətində varam, ata, hər zaman,  
Ayına, gününə kəsərəm qurban,  
Aliynan qardaşdı Aşıq Duraxan,  
Gözün aydın, toyun mübarək olsun.



Şəmsiz  
və  
Sənubəz



## USTADNAMƏ

Namərdə yalvarmaq insafdan deyil,  
Düşmənə yaltaqlıq mərdə yaraşmaz.  
Öyünüb desə də min yol nakişi:  
Mənəm qəhrəman da, nər də – yaraşmaz!

Hər kəs qeyrətini düşünsün əzəl,  
Gül olmaz söyüddən, tökülər xəzər,  
Abır, həya, hörmət bilməyən gözəl,  
Çəksə də üzünə pərdə, yaraşmaz!

Qatıl də özünə deməz cəlladam,  
Onun işdəyinə düşmənəm, yadam.  
Xalqın əhvalına yanmayan adam,  
Desə də şərikəm dərdə, inanma!

Həmişə kəm hünər sellənər, daşar,  
Döyüşə girməmiş qaynayar, coşar,  
Yerdə iş bacarmaz, göydən danışar,  
Ona gəzmək heç düz yerdə yaraşmaz!

Şəmkir məqsədinə çata yaxşıdı,  
Gövhəri sərrafa sata yaxşıdı,  
Yaxşı oğul, comərd ata yaxşıdı,  
Beyveci xeyirdə, şərdə yaraşmaz!

Ustadlar ustadnaməni bir deməzlər, iki deyərlər. Biz də deyək iki  
olsun, düşmənin gözü qorla dolsun.

Adam oğlu, ağlı topla başına,  
Hər deyilən söz dalınca düşmə sən.  
İnanıban vermə sərr yoldaşına,  
Fələk salmış iz dalınca düşmə sən.

Mərddən soxa gözlə, igiddən hünər,  
Uyma nanəcibə, nə çəkmə xətər.  
Qızılda qiyət var, poladda kəsər,  
Gövhər deyib bez dalınca düşmə sən.

Qazanmaq istəsən halaldan varı,  
Atma namusunu, satma ilqarı.  
İmtahan etməmiş sevdiyin yarı,  
Tələsiyib tez dalınca düşmə sən.

Beyhaya alçaqdan dolan haşa sən,  
Can sağlığı gör elində yaşa sən.  
Dərs oxuyub yetirməmiş başa sən,  
Aşıq olub söz dalınca düşmə sən.

Bu Şəmşir bir yana yeriyər gedər,  
Canı qurbət eldə çürüyər gedər.  
Çiləkən çaylarda əriyər gedər,  
Körpü deyib buz dalınca düşmə sən.

Ustadlar ustadnaməni iki yox, üç deyərlər, biz də deyək üç olsun,  
yağlılar saralıb solsun.

Alağa qərənfil, yovşana reyhan,  
Tikanlı qanqala gül desəm, olmaz!  
Dəmirə saf qızıl, söyüdə sandal,  
Tapılan hər daşa ləl desəm, olmaz!

Arı şirə çəkir yazda çiçəkdən,  
Nə çıxar boş yerə yalan deməkdən!  
Bir fayda axtarma məkəs-milçəkdən,  
Şanında tapılar bal desəm, olmaz!

Namərdin vari var, ürəyi yoxdu,  
Bir insan oğluna gərəyi yoxdu,  
Səxası, süfrəsi, çörəyi yoxdu,  
Yoxsula verəcək pul desəm, olmaz!

İgid yeri düşən yerdə yaxşdı,  
Yaxşıya yaxşılar bir də yaxşdı,  
Mərd olan xeyirdə, şər də yaxşdı,  
“Bivəfa, arxaya gel” desəm, olmaz!

Şəmşir, de sözlərin, saxlama ləngə,  
Əsli aslan olan layiqdi cəngə.  
Pişik tab gətirməz şirə, pələngə,  
Dovşana hünərdə fil desəm, olmaz!

İndi sizə kimdən, nədən danışım Dəmirçidamlı Aşıq Qurbanın. Aşıq Qurbanın atası Şəmşəddin elindən köcüb Gədəbəy rayonunun Böyük Qarabulaq kəndinə, sonra isə Cavanşir qəzasının Dəmirçidam kəndinə gəlib, orada yaşamışdır. Aşıq Qurban Güneypəyə kəndində Səlmi adlı bir qızı aşiq olub onunla evlənmişdi.

Qurbanla Səlminin bir oğlu olur, adını Şəmşir qoyurlar. Şəmşir on beş yaşında Ağdaban kəndində molla məktəbinə daxil olub, orada yeddi il oxuyur. Aşıq Şəmşir yaxın qonşuları Hilalızerrin qızı Sənubərlə hələ mədrəsəyə gəlməzdən qabaq sevişirlərmiş, ancaq ürək sırlarını aça bilmirlərmiş.

Bir gün Sənubər fikirləşdi ki, mən nə bəhanə ilə məktəbə gedib Şəmşirlə görüşüm. Bu zaman bənövşələrin açılan vaxtı idi. Sənubər belə qərara gəldi ki, bir dəstə bənövşə aparıb mollaya verim, bəlkə məni məktəbə götürə. O, çiçəkli güneydən bənövşə dərdi. Sənubər baxdı ki, bənövşə boynunu əyri tutmuşdur. Öz-özünə dedi: “Mənim atam yoxsuldu, məni məktəbə qoya bilmir, mən boynumu əyri tutmaqdandan, bu bənövşənin dərdi nədi ki, belə mələl boynunu əyri tutub. Gəl bunların dərdini xəbər al”. Odur ki, dedi:

Boynunu niyə əymisən,  
Açan təzə bənövşələr?  
Qurtarıb bu qarlı qışdan  
Çıxan yaza, bənövşələr.

Mənim kimi bir aşiqsan,  
Əlbət dərdin var, aşiqsan.  
Çiçəklərə yaraşıqsan,  
Gül-nərgizə, bənövşələr.

Belə əyri tutma başın,  
Mən olum qəmli yoldaşın.  
Car eylərəm gözüm yaşın,  
Süzər üzə, bənövşələr.

Mən yoxsul qızıyam bəli,  
Haradadır Kərəməli.  
Yaradanın rəhmi gəli,  
Bir gün bizə, bənövşələr.

Ətiriniz baş cənnətdi,  
Kim bilir kimə qismətdi.  
Bəlkə dərdin məhəbbətdi.  
Salmır üzə, bənövşələr.

Siz ki gözəl çiçəksiniz,  
Qərənfieldən göyçəksiniz.  
Yaraşıqlı bəzəksiniz,  
Gəlin, qızı, bənövşələr.

Sənubərəm, yüz dərdimə,  
Dərman olar söz dərdimə.  
Çox yanıram öz dərdimə,  
Bir də sizə, bənövşələr.

Sənubər sözlərini tamam eləyib, əlində bənövşə gedib məktəbin qapısında dayandı. Bu vaxt Şəmşirin əlində qələm çölə çıxdı, Sənubərin əlində bənövşəni görüb soruşdu:

– Qonşu qızı, bu bənövşəni kimə gətiribsən?

Sənubər cavabında dedi:

– Niyə sən bilmirsən ki, mən nə üçün gəlmışəm bura? Bir də ki, ataların belə bir misali var: “Bir atın əvəzi bir alma olar”. Apar bu bənövşəni mollaya ver, bəlkə mənim məktəbə gəlməyimə icazə verdi.

Şəmşir bənövşələri alıb molların yanına gəldi. Molla bənövşəni görən kimi açıqlı-acıqlı dedi:

– Bənövşəni məktəbə niyə gətirmisən?

Şəmşir utana-utana dedi:

– Molla əmi, bu bənövşəni Hilalızərrin qızı Sənubər gətirib, deyir ki, əgər mümkünə, molla məni də məktəbə qəbul eləsin.

Molla Fərzəli hirslənib dedi:

– Mən də elə bildim bir layiqli sovqatdı. Qızın məktəbdə oxuması günahdı.

Sənubər qapının arxasından bu sözləri eşidib özü-özünü dedi: “Əgər mənim atam yoxsul olmasa idi, molla heç deməzdi qızın məktəbdə oxuması günahdı”.

Bələ deyib ucadan ağlamağa başladı. Şəmşir Sənubərin ağlamasını görüb dedi:

Zimistan yaz olar, çəkmə həsrəti,  
Dayan bu möhnətə, çox da darıxma.  
Ədalətin gücü, haqqın nüsərəti,  
Köməkdi qabaqda, toxda, darıxma.

Alan olar qoynu qurdun əlindən,  
Hicranın əlindən, dərdin əlindən,  
Görərsən köməklik mərdin əlindən,  
Gələr bir ədalət haxtda, darıxma.

Rubə yeyib eldən rüşvət alanlar,  
Başlarına dünya bir gün olar dar.  
Hər bir şeyin vədəsi var, vaxtı var,  
Gəl sən siğın kəskin baxta, darıxma

Şəmşir ilə bir kam alarsan sən də,  
Düyün düyən özü düşər kəməndə.  
Görərsən mollanı elə bir gündə,  
Vurular ağızına noxta, darıxma.

Şəmşir sözünü tamam edib mallasına dedi:

– Mən elə bilirdim ki, qız ilə oğlan bir yerdə oxuya bilər. Elə on-suz da sən iki varlı adamın qızını oxudursan.

Molla Fərzəli dedi:

– Mən bilirəm, sənin fikrin odur ki, o yoxsul qızını pulsuz-parasız oxutdurasan. Onu görməyəcəksən.

Bu sözdən sonra aldı Şəmşir görək nə dedi:

Qapıda ah çəkir o mələkzadə,  
Qanadı sinəmin yarası, molla.  
Nə cavab verərsən haqqı dünyada,  
Açılmır qəlbimin qarası, molla.

Yaxşılıq eyləsə insanı insana,  
Əlbəttə xoş gələr adıl divana.  
O, yazılıq yoxsulun bil ki bir dana,  
Nə malı var, nə pul-parası, molla.

Şəmşiri qoymursan cavabın deyə,  
Gözün yoxdu yoxsulları görməyə,  
Bir manat tapmir ki, sənə verməyə,  
De nədi bu dərdin çarası, molla?

Söz qurtaran kimi molla dedi:

– Mən bilirom ki, o yoxsul qızın nə üçün tərəfdarışan.

Bu zaman Sənubər ağlaya-ağlaya evlərinə yola düşdü. Atası yolda onun qabağına çıxıb soruşdu:

– Qızım, nə üçün ağlayırsan?

Qız ağlaya-ağlaya dedi:

– Ata, heç elə, kasıblığımıza görə ağlayıram. Mən bu gün mollanın yanına bir dəstə bənövşə aparmışdım ki, məni də mədrəsəyə götürsün. Açıqlı söz deyib məni qovdu.

Hilalzərrin dedi:

– Qızım, molla bir uşağı oxutmaq üçün bir inək alır. Bizim nəyimiz var ki ona verək.

Sənubər sakit dayanıb mollanın yanına oxumağa getməkdən əl çəkdi. Onu da deyim ki, qız tez-tez Şəmşirlə görüşüb dərdləşir və sevişirdilər.

Bir gün Şəmşirlə Sənubərin söhbət çağında Sənubərin anası gəlib bunları bir yerdə görüb geri qayıtdı, düz ərinin yanına gedib əhvalatı ona söylədi və dedi:

– A kişi, sənin qızın bizim başımıza hələ bundan da artıq iş gətirəcək, bunu bir oğlana verək, qulağımız dincəlsin.

Ər-arvad götür-qoy elədilər. Sözü bir yerə qoydular ki, kordan, keçəldən kim qızı müştəri çıxsa verib başlarından eləsinlər. Elə bu zamanlar Hidayət adlı bir oğlan qızı elçi göndərdi. Ata-ana qızı Hidayətə vermək istədilər. Sənubər bunu bildi, içəri girdi, elçiləri geri qaytardı, ata-anasının sözünü qəbul eləmədi.

Hidayət mollanın yanına gedib dedi:

– Molla əmi, mən Hilalzərrin kişinin qızı Sənubəri isteyirəm, mənə gəlmir. O, Şəmşir adlı bir oğlana aşiqdır. Mən nə cür edim.

Molla gülüb dedi:

– Ona bir dua yazacağam, ver birinə suyunu ona içirsin.

Molla duanı yazıb verdi Hidayətə.

Hidayət özünü Qədəm qarıya yetirib dedi:

– Nənə, bu duanın suyunu Sənubərə içirtsən, nə istəsən sənə və rəcəm.

Qarı “baş üstə” deyib özünü Hilalızərrin evinə çatdırdı. Duanı çıxarıb dedi:

– Su gətirin, bu duanın suyunu kim içsə xoşbəxt olar.

Sənubər işi başa düşüb dedi:

– Qarı nənə, sən naşa zəhmət çəkirsən, mənim məhəbbətimi molanın duası poza bilməz.

Qarı peşiman olub, qayıdib gəldi. Hidayətə ikinci dəfə elçiliyə getməyi məsləhət gördü. Molla ilə bir neçə adam Hilalızərrin evinə elçiliyə getməkdə olsunlar, eşit Sənubərdən. Sənubər bunu bildi, tez qaçıb əhvalatı görək Şəmşirə nə cür xəbər verir, Şəmşir ona nə cür cavab verir:

Sənubər:

Dörd yanımı düşmən alıb,  
Sevgim niyə yatar indi?  
Məni səndən ayrı salıb,  
Günahıma batar indi.

Şəmşir:

Dedin yağı düşmənlərdən,  
Mən də yaxşı bildim indi.  
Aralığı qatanlardan,  
Dürüst xəbər oldum indi.

Sənubər:

Qoyma qalam bəxti qara,  
Əgyar hara, de mən hara.  
Uzaq elə, bir diyara,  
Götür məni apar indi.

Şəmşir:

Haqq, ədalət, divan yoxdu,  
Oyanarmı yoxsul bəxti.  
Mənim ki dostlarım çoxdu,  
Niyə yalqız qaldım indi?

Sənubər:

Ümidini kəsmə məndən,  
Biganələr gülər gendən.  
Sənubər ayrıılır səndən,  
Sevinməsin əğyar indi.

Şəmşir:

Demə Şəmşir, dərdin azdı,  
Bir görüşün mənə yazdı.  
Məhəbbətim yorulmazdı,  
Qəlbimdə var vuqar indi.

Şəmşirlə Sənubər sözlərini tamam eləməkdə olsunlar. O biri tərəf-dən Hidayətin elçiləri gəlib çıxdı. Danışmaqdan, hə-yoxdan sonra gə-tirdikləri yaylığı Sənubərin başına örtmək istədilər, ha axtardılar, qızı tapmadılar.

Çuğul Bəsti dedi:

– Yəqin o, Şəmşirin yanında olacaq.

Bir dəstə adamı Bəsti ilə birlikdə Sənubərin dalınca göndərdilər.

Onlar Şəmşirlə Sənubərin yanına gedəndə Sənubər uzaqdan onları görüb Şəmşirə dedi:

– Şəmşir, onlar gəlib məni sənin yanında görsələr, hər ikimizi ölü-dürəcəklər. Sən qaç get, gəlib məni tək görsünlər, xəta sovuşsun.

Şəmşir qaçıb getdi. Adamlar gəlib Sənubəri tək gördülər. Ona apar-maq istəyəndə o, zar-zar ağladı. Onlardan kömək istədi. Adamların ona yazığı gəldi. Ona dedilər:

– Bacı, biz səni aparmırıq. Haraya istəyirsən get. Ya da qaç gizlən.

Adamlar geri qayıdır Sənubərin atasına və Hidayətə dedilər:

– Sənubəri tapmadıq.

Hidayət başqa bir dəstə göndərdi. Onlar da çox axtardılar, lakin Sənubəri tapmadılar.

O biri tərəfdən Sənubər qaçıb kənndən çıxdı. Az getdi, çox getdi, dağ ətəyində bir çobana rast gəldi. Bu çobanın adı Heykəl idi. Heykəl çoban Sənubəri görüb dedi:

— Bacı, sən kimsən, haraya gedirsən?

Sənubər başına gələni ona nağıl eləyib dedi:

— Sənə pənah gətirmişəm, qardaş, mənə kömək elə!

Heykəl çobanın ona yazığı gəldi, dedi:

— Sən mənim oldun qiyamət günü bacım. Əlimdən gələni sənə kömək edəcəyəm.

Elə bu zaman iki balalı ceyran bunların yaxınına gəldi. Sən demə Heykəl çobanın dostu ovçu Məhəmmədlə ovçu Nadir pusquda imişlər. Onlar ceyranları görəndə istədilər ki, ox atsınlar. Sənubərin qəlbini dərdlə dolub ovçulara görək nə dedi:

Saxlayın əlizi, amandı aman,  
Ox atmayın bu ceyrana, ovçular.  
Könlümün şəhrini etməyin bərbad,  
Siz qıymayın gözəl cana, ovçular.

Ovçular təəccüb qalıb sözün mabədini gözlədilər.

Aldı Sənubər:

Dərs alırdım ya əlifdən, ya sindən,  
Meylim kam almadı təmənnasından.  
Qəza-qədərindən, qul xatasından,  
Mən qaçmışam bu məkana, ovçular.

Sinəmdə baqidi qurtarmaz bir dağ,  
Qərib Sənubərəm, çəkirəm ferağ.  
Gelin bacı-qardaş olaq ayrılaq,  
Siz bir yana, mən bir yana, ovçular.

Yoxdur Sənubərin başqa əlacı,  
Mərd igid olmasın namərd möhtacı.  
Siz mənə bir qardaş, mən sizə bacı,  
Öz sevgimin dürdənəsi ovçular.

Sənubər sözünü tamam edib, dərdi-qəmə qərq oldu. Heykəl çoban onu bu halda görüb dedi:

– Sənubər bacı, ovçu Məhəmməd mənim dostumdu.

Ovçu Məhəmməd dedi:

– Əziz bacı, mən də ölüncə sənin qardaşınam.

Elə bu zaman Nadir dedi:

– Zənanələr əhlində qayda elə belədi. Əzzəl özlərini çox çəkirlər, mazamata mindirirlər.

Aldı Sənubər görək Nadirə nə dedi:

Haqq yetişsin köməksizlər dadına,  
İşim tənəzzüldür, dara düşmüşəm.  
Salan yoxdu mən yazığı yadına,  
Eliyə dərdimə, çara, düşmüşəm.

Ox atmışan mənə, yaraliyam mən,  
Elimdən, obamdan aralıyam mən,  
Ağdiyar elinin maraliyam mən,  
Vətənimdən çıxıb hara düşmüşəm?

Kimi döyər, kimi söylər qəribsən,  
Bənövşə tək qəddim əyər, qəribsən.  
Baxanlar rəngimə deyər qəribsən.  
Bu nə haldır mən avara düşmüşəm.

Bu sözdən sonra ovçu Məhəmməd dedi:

– Bacı, sən özünə niyə qərib dedin?

Bu, Nadirə xoş gəlmədi. Elə bildi ki, Sənubər Məhəmmədə vuru-lubdu, – dedi:

– Məhəmməd namərd yoldaşdı. Araya keçib işimizi pozur.

Sənubər cavabında dedi:

– Atam oğlu, mən sən deyən adam deyiləm. Mən sevgimin ucundan çöllərə düşmüşəm.

Ovçu Nadir dil azarlığa başlayıb dedi:

– Əgər sən bir ağıllı qız olsaydın, ata-anan qoymazdı çöllərə düşəsən.

Bu söz Sənubərə toxundu, aldı görək ona nə dedi:

Deyim, bil dərdimi vəfasız qardaş,  
Hər insan oğluna ana şirindi.

Məhəbbət əhlini yandırır ataş,  
Yandıran oda pərvana şirindi.

Kim görse mənim tek eşq atasını,  
Tökər gözlərinin qanlı yaşını.  
Fərhad külüng çalıb dəldi başını,  
Kim qıyardı şirin cana şirindi.

Sənubər, geyməyə kətan yaxşısı,  
Mən deyə bilmərəm yetən yaxşısı.  
İnsan üçün ana vətən yaxşısı,  
Arif olub sözüm qana şirindi.

Sənubər sözünü deyib qurtardı.

Nadir dedi:

– Dünyada çox oğlan var. Elə gərək sənin dediyin olsun? Məgər mən pis oğlanammi? Mənə gəlsən xoşbəxt olarsan.

Bu danışqda dülger oğlu Fail gəlib çıxdı. Sənubərdən xəbər aldı:

– Ay qız, sən bu ovçuların yanında nə gəzirsin?

Sənubər ona cavab verdi:

– Mən də şikarı itkin düşən ovçunun maralıyam. Hərçənd bu dövr Leyli-Məcnun dövrü deyil, ancaq mənim bu çöllərə düşməyimin əsil səbəbi zalımlar olub. İndi qulaq as, deyim:

Mənim elim Ağdiyardı,  
Deyim sənə haralıyam.  
Gözüm yerdən intizardı,  
Ürəyimdən yaralıyam.

Dülger oğlu Failin ürəyi dərdə gəlib dedi:

– Bacım, mən səni tanıyrıam, mən də ağdiyarlı Aşıq Qurbanın şagirdi olmuşam. Dülgerliyi də mənə o öyrədib. İndi icazə ver sözünə cavab verim:

Aldı Fail görək nə dedi:

Qəm eləmə, qərib bacım,  
Solub gül tək saralısan.  
İndi bildim bir səyyadın,  
Sən bir dərdli maralısan.

Aldı Sənubər:

Mən öz rahimdə olmadım,  
Ölüb vətəndə qalmadım,  
Sevdim, seçdim, kam almadım,  
Belə baxdı qaralıyan.

Aldı Fail:

Daşqın sellər bir gün yatar,  
Qəm yükün üstündən atar.  
Müskünlər olan kama çatar,  
Niyə qəlbə qaralısan?

Aldı Sənubər:

Atam saili kəmtərdi,  
Qəddim əyib sevgi dərdi.  
Mənim adım Sənubərdi,  
Şəmşirimdən arayılam.

Fail o saat bildi ki, bu həmin onun ustadı Qurbanın oğlu Şəmşiri deyir.

Aldı Fail:

Hədər getməz əziyyətin,  
Fail deyir var şöhrətin.  
Harada olsa niyyətin,  
Sən özün də oralısan.

Fail ilə Heykəl çoban onlardan ayrıldılar.

Məhəmməd Sənubəri götürdü evinə. Arvadı Həliməyə dedi:

– Bu qızı su tapılmaz səhrasında istəkli dostum Heykəl çoban mənə  
əmanət verdi və dedi adamları gələnə kimi qonaq saxlayam. Mənim üçil-  
lik uzaq yola səfərim var. Mən gələnə kimi onu öz qızımız kimi saxlarsan.

Məhəmməd yola düşəndə Sənubər fikir elədi ki, birdən Hidayətin  
adamları Məhəmmədi görüb məni ondan soruşarlar. Məhəmməd bilməz  
yerimi deyər.

Aldı görək bu münasibətlə Məhəmmədə nə dedi:

Xəbər tutan olsa itkin bacından,  
Sən vermə bir kəlmə nişana məndən.  
Çöllərə düşmüşəm eşqin ucundan,  
Qoy əhval çatmasın düşmana məndən.

Canım qardaş, yolda uyma uyquya,  
İşini bildirmə, yağılar duya.  
O haqqın düşməni məlum mollaya,  
Lənət apar həmin şeytana məndən.

Bir ah çəkib baislərə qarqaram,  
Necə ki, dünyada hələ sağ varam.  
Sənubərəm, şamlar kimi yanaram,  
Gəlsin od aparsın pərvanə məndən.

Sənubər sözünü tamam etdikdən sonra, Məhəmməd xudahafızlaşdırıb yola düşdü.

Nadir Məhəmmədin getməsindən xəbərdar olub düz onun arvadı Həlimənin yanına gəlib dedi:

– Həlimə, sən də səbirli adamsan. Sənin belə səbirli olduğunu mən bilməzdim.

Həlimə dedi:

– Nadir, bu nə sözdü dedin?

Nadir yavaşcadan ona dedi:

– Niyə, sən öz evində olan gününü görmürsən?

Həlimə dedi:

– Nadir, sən bu şeytan sözlərini danışma. O, Məhəmmədin doğma bacısıdı.

Nadir gülüb dedi:

– Düz deyiblər, arvadın ağılı olmaz. Bacı, o düz deyil, Məhəmməd səni alladır. Sabah basın ağrı çəkəcək ha.

Bu söz ağılsız Həlimənin başına batır. Evə gəlib Sənubərə deyir:

– Çəpəl, sən mənə günü gelmişən? Bu saat evdən çıx.

Sənubər nə qədər and-aman edirə də, Həlimə onun sözünə baxmir. İtələyib bayırı çıxardır, qapını bağlayır. Sənubər ələcsiz qalıb çölbiyabana düşür. Gethaget, gedib Xoşnişan elində həkim Saniyə rast gəlir.

Həkim Sani ondan hal-əhval soruşur. Sənubər başına gələn qəzayı-qədəri ona danışır.

Həkim Sani deyir:

– Qızım, qorxma, Məhəmməd mənim də dostumdur. O tez qayıdib gələcək. O gəlinçə sən bizim evdə qalarsan.

Sənubəri burada qoyaq, görək Məhəmməd necə oldu.

Məhəmməd uzun səfərə çıxmağı hələ saxlayıb, bir neçə gündən sonra qayıdib evinə gəldi. Sənubəri evdə görməyib Həlimədən soruşdu:

– Bəs Sənubər haradadı?

Həlimə doluxsunub dedi:

– O, gecə məni yuxuya verib, harasa qaçıb gedib, bir soraq yoxdu.

Məhəmməd soruşdu:

– Ovçu Nadir bizə gəlməmişdi ki?..

Həlimə dedi:

– Bəli, gəlmışdı.

Məhəmməd mətləbi anladı, elə həmin saat yola düşdü ki, gedib Xoşnişan elində həkim Sani ilə görüşün və ondan məsləhət alıb Sənubəri axtarsın.

Bəli, o, gedib Xoşnişan elinə yetişdi, həkim Sani ilə görüşdü. Həkim Sani Məhəmmədi kefsiz görən kimi işi duydusa da, bir söz demədi. Özünü nə dedi: “Əgər bunlar bacı-qardaşlırlarşa, bir-birini tanıyacaqlar”.

Həkim Sani Məhəmmədi evə dəvət etdi. Sənubər Məhəmmədi görən kimi aldı görək nə dedi:

Tavar laçın kəklik ovlar,  
Tülek tərlan daş axtarar.  
Bizim eldə bir qayda var,  
Bacını qardaş axtarar.

Məhəmmədin gözləri doldu və belə dedi:

Mərd igidlər bu dünyada,  
Namus çəkər, ar axtarar.  
Gözü taxta niyyət budur,  
Ellərini var axtarar.

Aldı Sənubər:

Dərd olub həddən ziyada,  
Bilməm kimə gedim dada.

Bayqu gəzər viranada,  
Məskənini boş axtarar.

Aldı Məhəmməd:

İlqar üçün can nisaram,  
Xain ilə yoxdu aram.  
O nanəcib zati haram,  
Gen dünyani dar axtarar.

Aldı Sənubər:

Sənubərəm, fələk mənə,  
Dəydi acı külək mənə,  
Nadir qurdı kələk mənə,  
Məcğəz milçək leş axtarar.

Aldı Məhəmməd:

Məhəmmədə sənsən bacı,  
Namərdin olma möhtaci.  
İndi bildim o ogracı,  
Xainlikdən kar axtarar.

Söz tamama yetişdi. Məhəmməd həkim Sani ilə görüşüb Sənubəri götürüb evinə gəldi. Həlimə Sənubəri görcək fəryad çəkib dedi:

– Gözümün qanlısını niyə gətirdin?  
Məhəmməd Nadiri çağırıb dedi:  
– Hər kəsin etdiyi yaxşılıq öz qabağına çıxmamış olmaz, indi qulaq as, gör nə deyirəm:

Satqın işlərindən utan, öл, barı,  
Sən əл götür, hiylə, kələkdən, Nadir.  
Atdın namusunu, satdın arını,  
Heç zaman qorxmadım fələkdən, Nadir.

Ağ buluddan qara yağış bir damar,  
Arı çəkər çicəklərdən birdəmar.  
Dost olarmı şeytan, çaran, bir də mar,  
Bilgilən xainsən ürəkdən, Nadir.

Yaxşı adam el gözüñə çıraqdı,  
Məhəmməd də bilir el deyib haqdı.  
Mərd igidlər yaman gündə yaraqdı,  
Səni ayırmaram köpəkdən, Nadir.

Məhəmməd sözünü qurtardı. O, Həliməyə cəza vermək, evindən qovmaq istəyirdi. Bunu Sənubər başa düşüb, aldı görək Məhəmmədə nə dedi:

Xeyli vaxtdan bəri mənim,  
Nələr çəkib başım, qardaş.  
Pis günlərə düşən zaman,  
Sən oldun sirdaşım, qardaş.

Ürəyimdə var bir zədə,  
Açıb deyə bilməm nədə.  
Vaxt dolandı, çatdı vədə,  
Düşüb sənə işim, qardaş.

Saraldım dərdi-qəmlərdən,  
Bar götürdüm sitəmlərdən.  
Küsmə o ağılı kəmlərdən,  
Ayağına düşüm, qardaş.

Ayrılıb sevgili yordan,  
Dönə bilmirəm ilqardan.  
Neçə ildi Ağdiyordan,  
Atılıbdı daşim, qardaş.

Sənubər, yox gəlib-gedən,  
Bu yollar bağlanıb nədən?  
İncimə sən Həlimədən,  
Axtar gözdən yaşım, qardaş.

Söz tamam olduqdan sonra Sənubər Məhəmmədə dedi:  
– Qardaş, Həliməni bağışla, onu Nadir yoldan çıxarmışdı.  
Məhəmməd Sənubərin sözünü qəbul edib Həliməni bağışladı.

Bəli, Sənubər bir gün bulaq üstündə oturub gəlib-gedənlərə baxırdı. Bu vaxt iki yolcu Sənubəri görən kimi, onun duruşundan qərib olduğunu hiss elədilər. Onlardan biri Sənubərə dedi:

– Bacı, qərib adama oxşayırsan.

Sənubər dedi:

– Mən qərib deyiləm. Bəs siz hardansınız?

Onlar dedilər:

– Şəhrizarlıyıq.

Sənubər yaxşı bilirdi ki, Şəhrizara yol Ağdiyardan adlayıb gedir. Dedi:

– Qardaş, siz oxumaq, yazmaq bilənsinizsə, bir neçə sözüm var, deymim yazın. Aparıb Ağdiyarda bir adama verin.

Onlar dedilər:

– Adını desən verərik.

Aldı Sənubər:

Aparın kağızı qərib yolcular,  
Şəmşir adlı bir insana yetirin.  
Düşmən bilər birdən, sırrım açılar,  
Çəkin onu çox pünhana yetirin.

Adı məşhur eldi Ağdiyarın da,  
Uca dağları var dörd kənarında.  
Gedin sakit durun qapılarda,  
Tapıb onu bir bəhanə yetirin.

Tala düzündədi ev binaları,  
Qapısı açılır cənuba sarı.  
Görüş bulağından bir az yuxarı,  
Özünüz siz o yana yetirin.

Yolcular dedilər:

– Bacı, bəlkə özünü tapmadıq, qardaşlarının adını desənə.

Aldı Sənubər:

Körpə qardaşları Əmir, Talibdi,  
Bilmirəm onların hansı qalibdi.  
Qara məni niyə gözdən salibdi,  
Sözlərimi dərd qanana yetirin.

Sənubər sözünü qurtardı. Yolçular kağızı qatlayıb ciblərinə qoydular.  
Onlar gəlib Ağdiyardan keçən zaman, məktəb uşaqlarını görüb dedilər:

– Bizə Şəhrizarın yolunu göstərə bilərsinizmi?

Uşaqlar gülüşüb qaçdırılar.

Bu vaxt Şəmşir onların yanına gəldi.

Onlar dedilər:

– Şəmşir adlı bir adam lazımdı, əgər mümkünəssə, onu bizə göstər.

Şəmşir dedi:

– Elə mən həmin axtardığınız adamam. Nə demək isteyirsizsə,  
buyurun.

Onlar məktubu verməzdən əvvəl dedilər:

– Biz Nurələm elindən keçəndə bir qız rast gəldik. O, bizə bir məktub verib, özü də səndən başqa heç kimə verilməməsini xahiş etdi.

Məktubu Şəmşirə verdilər. Şəmşir oxuyub çox şad oldu. O, yolculardan çox razı qaldı, Şəhrizarın yolunu onlara göstərdi.

Şəmşirin Bəybulud adlı qoçaq bir yoldaşı var idi. Gedib yoldaşı Bəybuluda dedi:

– Bəybulud, amandı, Sənubərdən xəbər var, gəl bir yerdə gedək.

Bəybulud dedi:

– Canla-başla razıyam, gedək.

Dostlar elə həmin gün ata-analarından icazə alıb yola düşdülər. Bir qədər getmişdilər ki, birdən göy üzündə bir qatar durna gördülər.

Şəmşir aldı görək durnalara nə dedi:

Bir mələk misallım itibdir çoxdan,  
Siz də gedin baxa-baxa, durnalalar.  
Bizə də bu yazı yazılıb haqqdan,  
Qarşınıza xoş gün çıxa, durnalalar.

Artıb ürəyimdə qəmin fərağı,  
Qəlbimə çekilib eşqimin dağı.  
Dumanlı dağlara salım sorağı,  
Oyanarmı qara cuxa, durnalalar.

Ay güzel durnalalar, görsəniz yarı,  
Dərdimi canana danışın barı.  
Deyin unutmasın o düz ilqarı,  
Qoymasın göz yaşım axa, durnalalar.

Onun ayrılığı neçə il oldu,  
İndi gül yanağı saraldı, soldu.  
Şəmşirin gözləri yaş ilə doldu,  
Üzər dəryasında naxa, durnalar.

Şəmşir sözünü tamam etdi, yola düşdülər. Gəlib bir dağın ətəyində  
əkinçinin yanına çıxdılar. Əkinçinin adı Nasim idi.

Əkinçi Nasim Şəmşirdən xəbər aldı:

– Siz haradan gəlib, haraya gedirsiniz?

Şəmşir əkinçi Nasimdən Sənubəri soruşdu.

Əkinçi Nasim dedi:

– Qardaşım, sənin axtardığın itgini mən də axtaracağam.

Onlar əkinçi Nasimlə halal-hümmət edib yola düşdülər. Gəlib mal-  
yeməz sonsuz Səlimin çobanına rast gəldilər.

Beybulud çobanı görəndə Şəmşirə dedi:

– Çobanlar həmişə çöldə olurlar, gəl bundan da xəbər alaq, bəlkə  
bir şey bilir.

Şəmşir razı qalıb, çobandan Sənubəri soruşdu:

– Çoban qardaş, sən Nurələm elini tanıyırsan?

Çoban cavab verdi:

– Mən Kərəməz kəndində malyeməz sonsuz Səlimin çobanıyam,  
ildə iyirmi qoyuna bir toğlu alıram. Mən Sənubəri-zadı tanımırıam.

Şəmşirlə Bəybulud çobandan ayrıldılar, gəlib həmin malyeməz sonsuz Səlimə qonaq oldular. Şəmşirlə Bəybulud sonsuz Səlimdən heç bir şey öyrənə bilmədilər. Şəmşirin yadına Sənubər düşdü, dərdi cuşa gəldi, aldi görək nə dedi:

Çal-çarpazdı yanır, sönməz,  
Var sinəmdə dağım mənim.  
Hani Ağdiyar elimiz,  
Görünmür ovlağım mənim.

Necə yorub məni təklik,  
Kimsədən yoxdur köməklik.  
Öz elimdə gözəl kəklik,  
Olurdu qonağım mənim.

Sonsuz Səlim dedi:

– Sən yüz gün danışsan da, başıma bir şey batmrı.

Aldı Şəmşir:

Sən əl vurma, yaram qanar,  
Cəsədim alışib yanar.  
Arif qanar mənası var,  
Nədir danışmağım mənim?

Şəmşirəm, inan sözümə,  
Dünya tar olur gözümə.  
Sonsuz Səlim, öz-özümə,  
Gəlir indi lağım mənim.

Söz tamam oldu. Şəmşir sonsuz Səlimdən soruşdu:

- Sənin ürəyin kimə yanar, kimə rəhm edərsən?
- Səlim dedi:
  - Qışda mənim bir qara kürə qoynum düşüb ölmüşdü, bilməmişəm, onun ətini qonşuluğumuzda Pənah adlı bir yoxsul vardi onun uşaqları aparıb, bir də bir aşiq gəldi kəndə, ona əlli qəpik vermişəm, elə mənim qəlbim bu iki şeyə yanır, başqa şeyə yanmır.

Şəmşir aldı görek bu münasibətlə malyeməzə nə dedi:

Çox mal qazanıbsan həddindən artıq,  
Yemədin qalacaq kimə, malyeməz?  
Boğazın tikilib açılmır ağızin,  
Batıbsan möhnətə, qəmə, malyeməz.

Qızılın ilandı, gümüşün çayan,  
Dolanar boynuna onlar bir zaman.  
Yoxdu səndə nə etibar, nə iman,  
Dünyada insanam demə, malyeməz.

Səni bir gün qucaqlayar dar məzar,  
Şəmşirin sözünü saxla yadigar.  
Yurdunda nə oğlan, nə də qızın var,  
Varis olmaz ağılı kəmə, malyeməz.

Sonsuz Səlim dedi:

- Sənin bu hədyan sözünü eşitməyə vaxtım yoxdu. Mən sizi kimiləri görmək istəmirəm.

Şəmşir dedi:

– Səlim əmi, biz gedərgiyik, bir kəlmə söz də deyim.

Aldı Şəmşir:

Bu dünyanın varı, malı-dövləti,  
Hani Süleymana qalmadı, getdi.  
İskəndər axtardı abi-həyatı,  
İçib bir kamidil almadı, getdi.

Sonsuz Səlim dedi:

– Sən İskəndəri görübən ki, ondan danışırsan.

Şəmşir dedi:

– Mən görməmişəm,ancaq tarix yananlar belə xəbər verirlər:

Nə Calub, nə Qalub, nə Cəmşid, nə Cəm,  
Hatəmin qardaşı oldumu Hatəm,  
Sənin kimi neçə milyon ağlı kəm,  
Bu cahanda bağı olmadı, getdi.

Fikriniz düz deyil, dərdiniz təmiz,  
Çərxin qərarına yaxşı baxın siz.  
Dağyanusdan əsla qalmayıb bir iz,  
Qülləsinin başı dolmadı, getdi.

Sonsuz Səlim dedi:

– Sənin deməyindən belə çıxır ki, elə mən var-dövlətimi sənə ve-rim, hə!?

Şəmşir dedi:

– Sənin malın mənə lazım deyil, qulaq as dalısına:

Nəmrud deyib mənəm bəhridə Allah,  
Şəddat məzumlara çəkdirilmiş ah.  
Firon da dəryada geyinib siyah,  
Dərdinə bir əlac almadı, getdi.

Gülər Şəmşir kimi qəlbi dağlılar,  
Əriyər, nazılər qarnı yağılılar.  
Qazanıb yeməyin ağızı bağlılar,  
Dünyadan bir xəbər bilmədi, getdi.

Sonsuz Səlimin acığını tutub dedi:

– Mən sizni bir gecə qonaq saxladım, bu da mənim yaxşılığım ki, mənimlə ədavətə başlayırsan?

Bəybulud sonsuz Səlimə dedi:

– Biz sənin suyundan da bir içim içməmişik. Ancaq biz dediyimiz sözdən sən bir şey başa düşürsənmi?

Səlim dedi:

– Demək, indi də məni başadışməz hesab edirsiniz, başa düşməyən siz özünüsünüz.

Bu danışında qarabağlı Ələkbər gəlib bura çıxdı. O, Şəmşiri tanıydı. Ələkbər Şəmşirlə hal-xoş elədi. Şəmşir əhvalatı ona söylədi.

Ələkbər dedi:

– Axı, siz bura nə üçün gəlmisiniz? Bura sizin yeriniz deyil. Durun bizi gedək.

Qarabağlı Ələkbər Şəmşirlə Bəybuludu götürüb evlərinə gəldi.

Soruşdu:

– Sənubərin məktubu sizə haradan gəlmişdi?

Şəmşir dedi:

– Nurələm elindən gəlib.

Ələkbərgilin kəndindən Nurələmə getmək üçün gərək Xoşnisan mahalından keçəydi.

Ələkbər dedi:

– İndi durun gedək. Mənim Xoşnışanda bir həkim dostum var, elə ondan xəbər tutarıq.

Onlar yola rəvan olub, gəlib həkim Saninin evinə çıxdılar.

Həkim Sani soruşdu:

– Siz itiyi itmiş adama oxşayırsınız. Bəs bu oğlanlar kimdi?

Ələkbər cavab vermədən, aldı Şəmşir görək ona nə cavab verdi:

Məhəbbət salıbdı məni bu hala,  
Bir kimsə dərdimi bilməz, ay həkim.  
Köməksizəm, tutan yoxdu nəzərdə,  
Nə şad olub üzüm gülməz, ay həkim.

Nə edim ürəkdən çıxmadi xətər,  
Axırda Məcnundan mən oldum bətər.  
Eli Ağdiyardı, adı Sənubər,  
Şəmşirin səsinə gəlməz, ay həkim.

Söz tamam olan kimi həkim Sani dedi:

– Oğlum, üç il bundan qabaq həmin qız bura gəlmışdı.

Həkim Sani əhvalatı olduğu kimi danişdi və dedi:

– Bəs sən onun dalınca nə üçün gec gəlmisən?

Belə deyəndə Şəmşir dedi:

Qoymur məni dərdi-qəmim,  
Ayaq tutub gəzim eldə.  
Gözəl sevdim, itkin düdü,  
Adı qaldı bizim eldə.

Dolanıram biyabanı,  
Səs-sorağın bilən hanı.  
Bir görəydim o cananı,  
Həsrət qalıb gözüm eldə.

Bağ-bostanın tağbatağıdı,  
Fərağı sinəmdə dağdı.  
Bilmirəm ölüb, ya sağdı,  
Dərdə necə dözüm eldə.

Harayıma bir kəs yetmir,  
Qohum-qardaş gəlib getmir.  
Neçə ildi daha ötmür,  
Nə söhbətim, sazım eldə.

Könlüm ondan intizardı,  
Bu gərdişdə nələr vardi.  
Şəmşir, bu bir yadigardı,  
Yaz, oxunsun sözün eldə.

Söz tamama yetdi. Həkim Sani dedi:

– Oğlum, bu qarabağlı Ələkbər qoçaq oğlandı, səni öz sevgilinə çatdırar. Ancaq sən də əsil-nəslini de görüm, haralısan?

Aldı Şəmşir belə dedi:

Əslim miskinlidi, elim Ağdiyar,  
Mənim üçün mehribandı vətənim.  
Bu diyarda səndən qeyri kimim var,  
Nə şirində mənə candan vətənim.

Baxmadım dövlətin azi-çoxuna,  
İnsaf deyil dosta düşmən toxuna.  
Sinəm nişanədir hicran oxuna,  
Bir dərdimə yüz dərmandı vətənim.

Atam Aşıq Qurban, anam kurd qızı,  
Üstümə Mirovda səpiblər duzu.  
Mənə köynək olub Buzluğun buzu,  
Şəmşirəm, Ağdabandı vətənim.

Elə bu sözdə həkim Sani dedi:

– O qızın etibarını mən çox yaxşı gördüm, o ölüncə ilqarından dənməz. Gedin Məhəmmədin yanına, ola bilsin ki, haman qızı bu günə kimi saxlamış olar. Əgər köməyin varsa, öz arzuna çata bilərsən.

Həkim Saninin bu sözünə qarşı Şəmşir aldı görək nə dedi:

Deyim dərdi, sən tanış ol yaxından,  
Çoxdandı qəlbimə yara düşübdü.  
Sevgi fəraigindən, qəmin oxundan,  
Sinəm üstə dərin yara düşübdü.

Hani bu günümüzə qardaşdan imdad,  
Köməksizin qəlbi heç olarmı şad.  
Vermir xəbərini nə qohum, nə yad,  
Leyli kimi bu dağlara düşübdü.

Şəmşir istər hasıl ola diləyim,  
Hamı arxam, elim olsun köməyim.  
Gəzirəm tapılmış, huri-mələyim,  
Gözdən itib uzaqlara düşübdü.

Söz tamam olan kimi həkim Sani dedi:

– Ələkbər, sən ovçu Məhəmmədin elini tanıırsan, gedin, mən də soraq alaram.

Şəmşir, Bəybulud və qarabağlı Ələkbər yola düşüb getməkdə ol-sunlar, sizə kimdən danışım, ovçu Məhəmməddən.

Bir müddətdən sonra ovçu Məhəmməd Sənubərə dedi:

– Bacı, mən əhd etmişdim ki, səni öz vətəninə aparam, bu gün gərək yol başlayaqq.

Bu zaman Məhəmmədin oğlu Hafız dedi:

– Ata, Sənubəri mən aparacağam, çünkü o mənə ana-bacı kimi olub.  
Məhəmməd Hafizin sözündən keçə bilmədi, Sənubər ilə Hafizi yola saldı.

Onlar getməli olanda Sənubər fikir etdi ki, dünya işidir, yolda uşağı bir qəza üz verə bilər, gəl onu şirin dil ilə geri qaytar. Aldı Sənubər görək nə dedi:

İtkin canım sənə qurban.  
Hafız, gəl bax mənə birdən.  
Gəl sən qayıt bu yollardan,  
Xəta dəyər sənə birdən.

Hafız başa düşüb aldı görək nə dedi:

Sən bu sözü dedin nədən,  
Nə dərd olsa mənə gəlsin.  
Bir yol deyib Həlimədən,  
Yüz min yara mənə dəysin.

Sənubər:

Pənahlandım adınıza,  
Yansam, xoşdu odunuza.  
Sən uşaqsan, yadınıza  
Düşər sənin anan birdən.

Hafız:

Demirəm el-obasızam.  
Nə də yurd-yuvasızam.  
Bilmirsənmi anasızam,  
Dərdin mənə ana, dəysin.

Sənubər:

Cuşa gəldi canımda qan,  
Ana adın çəkmə, aman.  
İndi mənəm sənin anan,  
Dərdin dəysin mənə birdən.

Hafiz:

İgidlik gedər biz ilə,  
Ürəyimdə ildən-ilə.  
Hər kim sənə atsa güllə,  
Qoy gəlsin bu cana dəysin.

Sənubər:

Sirri sənnən necə danım,  
Rəqib kimi var düşmanım.  
Sənubərəm, qəmlı canım,  
Gedər badi-fəna birdən.

Hafiz:

Sən hafızə oldun ana,  
Cəfa çəkdin qana-qana.  
Gedib çatsaq Ağdabana,  
Oduna pərvana dəysin.

Söz tamam oldu, Sənubər dedi:

– Görürəm, sən qayıtmaq istəmirsin. Atamın Teymur oğlu Mərd Mustafa adlı bir dostu var, axşam onun evində qalarıq.

Bəli, onlar gedib Teymur oğlu Mərd Mustafanın evində qonaq qaldılar. Sabahı günü getməli olanda Teymur oğlu dedi:

– Qızım, mən səndən xəbər almadım ki, haralısan, sən də demədin. Mənim evimə çox gələnlər olur, ancaq adların, haralı olduqlarını deyirlər, inciməsən, sən də deyərsən.

Aldı Sənubər görək nə dedi:

Gecələr ah çekib, gündüz ağlıyan,  
Var Leyli, Əslinin parəsi məndə.  
Sinəm yaralıdı, tapılmır loğman,  
Eşqin, məhəbbətin yarası məndə.

Teymur oğlu dedi:

– Mən səndən elinizi xəbər aldım, sən isə eşq aşığı kimi başladın.

Aldı Sənubər:

Bağban oldum gül yerinə qəm dərdim,  
Alıb canım həm möhnətim, həm dərdim.  
Bu günündə hanı bilir kim dərdim?  
Yoxdu həkimlərin çarəsi məndə.

Belə əhd eylədim düz ilqarınan,  
Ömür başa vuran vəfadarınan,  
Ürək qopub, uçub gedib yaranan,  
Üzülüb qalıbdı parası məndə.

Sənubər sözünü qurtaran kimi Mehdi bəyin qızı Mina xanım gəlib  
bu səhbətə çıxdı. Sənubərə diqqətlə baxıb dedi:

– Qızım, sən Hilalızərrin itkin düşən qızı Sənubər deyilsən?

Sənubərin gözləri doluxub, aldı Mina xanımı görək nə dedi:

Bir vəfali yar yolunda başı-candan keçmişəm,  
Qohum-qardaş, el-obadan, xanimandan keçmişəm.  
Ondan ayrı bu dünyada sağlığı mən neynirəm,  
Qorxum yoxdu ölümümdən, çünki candan keçmişəm.

Sənan kimi yoldan çıxbı ərkanı tərk etmişəm,  
Cadı-küpə nifrət edib duanı tərk etmişəm,  
Qazılara lənət deyib, mollanı tərk etmişəm,  
İblisləri yolda qoyub, şər-şeytandan keçmişəm.

Nə zamandı intizaram mən ana torpağına,  
İnsafdımı yar yarının düşməyə sorağına.  
Əsdi badi-xəzan eşq ömrünün yarpağına,  
Sənubərəm, dumanlardan, qar, borandan keçmişəm.

Mina xanım Sənubər adını eşidəndə dedi:

– Mustafa əmi, bu haman mən deyən qızdı. Onun atası bizə çox  
qulluqçu olub. Mənim eşitdiyimə görə bunların kəndində bu bir oğlana  
aşiq olub, o da məktəbdə oxuyurmuş. Bu qız da məktəbə getmək istə-  
yəndə molla onu yoxsulsan deyə qovub. Başqasına zor ilə nişan qoymaq  
istəyəndə bu da baş götürüb itib. Hələ bu günə kimi səddi-sorağı yox idi.

Belə dedikdə Sənubər ağladı. Minə xanım Sənubərin ağlamasına görə dedi:

– Niyə ağladın, elə mənim də dərdim çoxdu.

Aldı Mina xanım görək nə dedi:

Sən ağladın qəlbim oldu virana,  
Gözlərinin yaşı axdı, ağlama.  
Bil ki, mənim nə atam var, nə anam,  
Dəli dərdim səndən çoxdu, ağlama.

Mən ki don geyərdim yaşıldan, aldan,  
Yoxsulluq əl verib düşmüşəm haldan,  
O vardan, o maldan, cahi-cəlaldan,  
Hani bir nişanə yoxdu, ağlama.

Bu möhnət Minanı yandırır, yaxır,  
Fələk hər insana bir təhər baxır.  
Kimiyə əvvəldi, kimiyə axır,  
Yaradanın rəhmi çoxdu, ağlama.

Mina sözünü tamam edəndə Sənubər dedi:

– Bacı indi, mənim dərdimi lap artırdın.

Aldı Sənubər:

Dərdsiz aşiq ağlıyarmı,  
Mənim dərdim var, ağlaram!  
Namərdə bel bağlamışam,  
Sinəm sizildar, ağlaram!

Aldı Mina xanım:

Bacı, bir söz deyim sənə,  
Olar qəlbin şad, ağlama!  
Oyanar iqbalin yenə,  
Taparsan imdad, ağlama!

Aldı Sənubər:

Düşmənim çox, dostum azdı,  
Bu möhnətim qurtarmazdı.  
Kim günümü belə yazdı,  
Dərd çəkib azar, ağlaram!

Aldı Mina xanım:

Sözünü anladın bəli,  
Yaxşıdı hər kəsin eli.  
Dar gündən kömək Əli,  
Olma xəcalət, ağlama!

Aldı Sənubər:

Dolanaram Leyli kimi,  
Bəxtimdən gileyli kimi,  
Sənubərin meyli kimi,  
Tapmaz, ya tapar, ağlaram!

Aldı Mina xanım:

Mina xanım desin inan,  
Dərdimə tapılar dərman.  
Möhnətini elə pünhan,  
Bilməsin xoryat, ağlaram!

Sənubər və Mina xanım sözlərini qurtardılar. Bu vaxt Mərd Mustafa dedi:

– Mina xanım, sən ki bu qızı tanıyırsan, buna hörmət lazımdı.

Mərd Mustafa Sənubərlə Hafizi öz balaları kimi saxlamaqda olsun, indi sizə kimdən xəbər verim, Şəmşirdən, Bəybuluddan və qarabağlı Ələkbərdən.

Onlar gəlib ovçu Məhəmmədin evinə çıxdılar. Sənubərdən əhval sordular.

Məhəmməd dedi:

– Sizdən bir neçə gün qabaq oğlum Hafızlə onu Ağdiyar elinə yola saldım. Ancaq Sənubər əvvəlcə atasının dostu Teymur oğlu Mərd Mustafanın yanına getməli idi. Onun da evi İmarət mülkündədi.

Şəmşirdə Beybulud qarabağlı Ələkbərlə görüşüb ayrıldılar. Bir qədər getdikdən sonra yolda məsləhət elədilər ki, hər birimiz ayrı yol ilə getməliyik. Bəlkə birimizə rast gələrlər. Şəmşir Gülhəyat çaya tərəf yol başladı, Bəybulud isə İmarət mülküne gəlib Mustafanın evinə çıxdı.

Sənubər Bəybuludu tanımadı. Ancaq Bəybulud gördü ki, bu qızın adına Sənubər deyirlər.

Bəybulud qızdan xəbər aldı:

– Bacı, sən bu evdənsən, yoxsa qonaqsan?

Sənubər dedi:

– Qardaş, sənin səsin mənə dost səsi kimi gəlir.

Bəybulud dedi:

– Bacı, mən səni tanıya bilmədim. Məni bağışla. Deyəsən, bizim gəzdiyimiz elə sənsən. Biz iki yoldaş idik, o başqa yol ilə getdi, mən bu yol ilə gəldim.

Sənubər soruşdu:

– Bəs o biri yoldaşın kim idi?

Bəybulud dedi:

– O Şəmşir idi. Gülhəyat çayı ilə getdi.

Sənubər qorxdu ki, birdən bu adam Hidayətin adamı olar. O, fikrə getdi.

Bəybulud başa düşüb dedi:

– Sənubər bacı, belə görünür ki, sən məni Hidayətin adamı hesab etdin. Bu da Şəmşirə verdiyin nişanə, baxa bilərsən.

Bəybulud cibindən Sənubərin Şəmşirə nişanə üçün verdiyi üzüyü çıxarıb Sənubərə göstərdi. Sənubərin qəlbini sevindi.

Sənubər ondan soruşdu:

– Bəs Hidayət necə oldu?

Bəybulud Sənubərin Hidayəti soruşmasından şübhələnib dedi:

– Olmaya Şəmşiri unutmaq istəyirsən?

Bu söz elə bil Sənubərin ürəyini qılınç kimi parçaladı. Bəybulud baxdı ki, sözü ona toxunmuşdur. Ondan üzr istədi. Sənubərin könlün aldı.

Sənubər Mustafadan icazə aldı, Mina xanım ilə vidalaşıb Hafız və Bəybuludla yola düdü. Bir qədər gelmişdilər ki, Bəybulud öz-özünə dedi: “Bu bir yoxsul qızı ola, özü də bu etibarda, gəl bir bunu bir sına”.

Bəybulud dedi:

– Sənubər, bu qədər qürbət ellərdə gəzdin, heç səni sevən olmadımı?  
Cavabında Sənubər aldı görək nə dedi:

Namərdə sığınib arxalanmadım,  
Şahmarın qoynunda yata bilmədim.  
Məhəbbət eşqilə çöllərə düşdüm,  
Namusu, qeyrəti sata bilmədim.

Qaçdığım qəzaya gəldim yetirdim,  
Sağ əlimdən tərlanımı itirdim.  
İlqar üçün xoryat sözü götürdüm,  
Möhəntin yükünü ata bilmədim.

Sənubər həsrətdi ana-ataya,  
Bu cavan ömrümü yetirdim zaya.  
Könlümün ilk ovu uçdu havaya,  
Yüyürdüm, dalınca çata bilmədim.

Sənubər razı qalmayıb, dübarə dedi:

Kim inansın doğru deyib danışam,  
Bilinməz bir dərdim var, gəzirəm mən.  
Hələ ilqarımı unutmamışam,  
Namus axtarıram, ar gəzirəm mən.

Şər atlansa çapar, atı yorular,  
Axan sular ha bulansa durular.  
Böhtanın zənciri çox tez qırılar,  
Eləyib aləmə car, gəzirəm mən.

Bir qədər getdiqdən sonra Sənubər dedi:

– Atam oğlu Bəybulud, Hafızın atası mənim əziz qardaşımızdır.  
Birdən onun başına bir qəzayi-qədər gələr, olarmı onu aparıb sahibinə verək.

Bəybulud dedi:

– Mən Şəmşirlə Gülhəyat çayına vəd vermişəm, birdən gəlib bizi burada tapmaz.

Sənubər dedi:

- Eybi yoxdur, əgər onda əsil məhəbbət varsa, qoy o da məni gəzsin.
- Onlar razılaşıb Hafizi atasının yanına gətirdilər. Məhəmməd onları görüb çox şad oldu. Məhəmməd elə bildi ki, Sənubər öz mətləbinə çatıb.
- Ellerinizdə nə var, nə yox? – deyəndə, Sənubər belə cavab verdi:
- Qardaş, mən hələ Şəmşirlə görüşməmişəm. Fikrini dağıtmə.
- Bacı, olmaz ki, sən ondan birdəfəlik üz döndərəsən. Axı, nə qədər əziyyət çəkmək olar?

Sənubər dedi:

- Qardaş, mən ölməyə razıyam, üz döndərməyə yox.

Aldı görək Məhəmmədə nə dedi:

Səhər günəşilə sinmeyən bir kəs,  
Gün batsa kölgədə sinər, inanma.  
Leyli, Leyli deyib dağlara düşən,  
Məcnun ilqarından dönər, inanma.

İgid sonu gözlər, köhlən qabağı,  
Gör heç sönginərmi eşqin ocağı.  
Özündən yanarsa baxtın çıraqı,  
Əsərsə yüz külək sönər, inanma.

Çoxdu bu dünyada var sevən insan,  
Bağça sevən insan, bar sevən insan.  
Sənubər tek doğru yar sevən insan,  
Cəfadan ovsanıb dinər, inanma.

Sənubərin sözünə Məhəmməd əhsən dedi. Onlar Hafizi atasına verib vətənə qayıtmakda oldular. Gəlib Laləli yurd dağının yastana bir yerində əyləşdilər. Dağlara baxan Sənubərin ürəyi dərdə gəlib Murov dağı yadına düşdü, aldı görək nə dedi:

Uca başın qar örtülü,  
Ayağı göy meşə, dağlar,  
Bəzənirsən çəməngülə,  
Olursan tamaşa, dağlar.

Qərib qürbət eli gəzdim,  
Göz yaşından namə yazdım,

Hər kim desə inanmazdım,  
Yolum sənə düşə, dağlar.

Sən xəstəyə saxla qarı,  
Baxar gözü sənə sarı.  
Unutmasa yar ilqarı,  
Dönər könlüm quşa, dağlar.

Yarpızdıdı bulaqların,  
Göy çəməndi yaylaqların,  
Çiçəklidi ovlaqların,  
Sürmə çəkir qoşa, dağlar.

Quru bağa bar gələydi,  
Mərd olana var gələydi,  
Bu günümdə yar gələydi,  
Sənubərlə qoşa, dağlar.

- Sənubər sözünü tamam edib Bəybuluda dedi:  
– Bəlkə, mən gedib Ağdiyara çıxmadım.  
Bəybulud dedi:  
– Bacı, niyə darixırsan, üç-dörd günə gedib Ağdiyara çatarıq.  
Sənubər keçəcək günlərin birini yüz günlə bərabər bilirdi; odur ki,  
Bəybuluddan soruşdu:  
– Sən doğrusunu mənə de görüm, əgər Şəmşir səninlə gəlmışdisə  
– niyə səndən ayrılrı?  
Bəybulud dedi:  
– Hörmətli bacı, sənin qardaşın Məhəmməd bizə demişdi ki, hərəniz  
bir yol ilə gedin. Sənubər bəlkə birinizə rast gələr.  
Bəybulud Sənubəri sakitləşdirmək üçün dedi:  
– Bu qədər cövri-cəfaya dözmüş adamın təzədən ümidsizliyi yaramaz.  
Bu vaxt aldı Sənubər görək nə dedi:

Səyyad baxtım yeni qurub torunu,  
Tutmaq istər ya bir tərlan, ya sona.  
Bir misaldı tənəzzüldə tərəqqi,  
Düşməlidə ya əzzələ, ya sona.

Gözüm yaşı qətrə-qətrə a damı,  
Məndə yoxdu, dəryada var adamı,  
Ha çəkəsən kefi, eyşi, o dəmi,  
Axır gərdiş tutmalıdi yas ona.

Sənubər möhnətdən çəkib, odu var,  
Məni dərdə salan sevgim odu var.  
Sinəsində mən sənəmin odu var,  
Kim bilir ki, o hey yana ya sənə.

Sənubər sözünü qurtardı, yola düşdülər, gedib Ağdiyarın kənarında olan daş novlu bulağın başında düşdülər. Bir az sakit olmuşdular ki, elə bu zaman Yelli yaldan bir dəstə atlının gəlməsini gördülər. Atlilar yaxınlaşdıqda Sənubər baxıb dedi:

– Onun biri mənim qardaşım İsfəndiyardı. Biri isə Hidayətdi. Bəs onlar bizi tanışa nə edəcəyik?

Bəybulud dedi:

– Qorxma, bir bəhanə edərik.

Onlar gəlib Beybuludu tanıdalar. Sənubər isə üzünü bürüdüyündən onu tanımadılar.

Hidayət şübhələnib dedi:

– Bəybulud, bu qız kimdi?

Bəybulud dedi:

– Mən tanımıram, özündən xəbər al.

Hidayət Sənubərə: – Sən kimsən? – dedikdə, Sənubər ona cavab vermədi.

Hidayət Bəybuluda dedi:

– Onu haradan getirmisən?

Sənubərin qardaşı İsfəndiyar dedi:

– Bu qızın duruşu mənim itkin düşən bacıma oxşayır.

Hidayət dedi:

– Deyəsən, bu sənin bacın Sənubərdi, elə o evdə olan zaman da məni görəndə üzünü gizlədərdi.

Bəybulud dedi:

– Adam adama oxşayır da.

Hidayətlə İsfəndiyar çıxıb getdilər.

Elə bu zaman Sənubərin yaxın qonşusu Güllər də gəlib çıxdı. Sənubəri görən kimi hər iki qonşu qızı qol-boyun oldular.

Güllər Sənubərin anasına şadlıq xəbəri vermək üçün getmək istəyəndə Sənubər onu dayandırıb görək nə dedi:

Gəl sən mənim gəldiyimi,  
Gedib demə, bacım mənim.  
Yağı düşmənlər bilməsin,  
Sən ol sərdə tacım mənim.

Aldı Güllər dedi:

Ay mənim istəkli pirim,  
Qəmli könlüm güldü deyim,  
Qoy ananı sevindirim,  
Sənubərin gəldi deyim.

Sənubər:

Mənim dərdim çoxdu inan,  
Sənsən istəkli mehriban,  
Məni güldürsən bu zaman,  
Oldun kəbəm, hacım mənim.

Güllər:

Hani sən dərdə saldığın,  
Varmı sorağın aldığın,  
Oldumu bir ucaldığın,  
Söylə nələr oldu deyim.

Sənubər:

Gəzdim, dolandım dayazı,  
Bir kəsə etmədim nazi.  
Sənubərin bahar yazı,  
Gəlmədi mehracım mənim.

Güllər:

Güllər sənə desin gözəl,  
Bağlar kimi olma xəzəl.  
Doğru sözlü axır, əzzəl,  
Sənin dərdin doldu deyim.

Bu iki qonşu qızı sözlərini tamam etdilər. Güllər özünü Sənubərin anasının yanına yetirib onu müştuluqladı.

Sənubər də gəlib anası ilə görüşüb öpüşdü.

Anası xəbər aldı:

– Qızım, sən bu uzun müddətdə çöllərdə oldun, səndən bir soraq ala bilmədim, indi gəlib çıxıbsan, bəs sənin sorağını alan qonşumuzun oğlu haradadır ki, Bəybulud gəlib o, gəlib çıxmayıb?

Sənubər dedi:

– Ana, hələ heç mən özüm də onu görməmişəm. O Bəybuluddan ayrı düşüb.

Onlar burada qalsınlar, indi sizə kimdən xəbər verim, Şəmşirdən. Şəmşir Bəybuluddan ayrılanan sonra gəlib Gülhəyat çayına çatdı, bir neçə gün gözlədi. Axırda əlacsız qalıb İmarət mülkünə gəldi. Orada Mina xanımın əmisi qızı Bulqar ilə görüşüb əhval tutdu ki, Sənubər Bəybuludla Ağdiyara gedib.

Şəmşir tek-tənha gəlib Səngən qalasında aşiq məclisinə çıxdı. Aşıqları görəndə çox sevindi.

Onların böyüyü Aşıq Soltan dedi:

– Sənin əgər aşılıqdan xəbərin varsa, bir neçə sözüm var, ona cavab ver.

Şəmşir razı oldu.

Aldı Soltan:

Səndən xəbər alım ay gözən aşiq,  
Söylə, görün üç yüz altmış beş nədi?  
On iki qardaşdı, qırx səkkiz otaq,  
Dolu nədi, yarımla dolu boş nədi?

Aldı Şəmşir:

Verim cavabını ay aşiq Soltan,  
Bir ildə gün üç yüz altmış beş olur.  
Məhsulat bol olur yay, payız, hər an,  
Qışda yarımla, yayda dolu boş olur.

Aldı Soltan:

Birdən bar gətirir, birdən töküür,  
Birdən çadır qurur, birdən söküür,

Birdən sərv olur, birdən bükülür,  
Onu bilən idrak nədi, huş nədi?

Aldı Şəmşir:

Qış dağı qar alır, əriyir yazda,  
Sularda buz donur soyuq ayazda,  
Ürək hərdən büküləndə az-az da,  
Onu bilən fəhm, kamal huş olur.

Aldı Soltan:

Ulduzlar görünür, bilinmir sanı,  
Onun bağçasının kimdi bağbanı?  
Düzungün başa salın Aşıq Soltanı,  
Gərdişində bahar nədi, qış nədi?

Aldı Şəmşir:

Ulduzlar görünür, bilinmir sanı,  
Təbiətdi o bağçanın bağbanı,  
Şəmşir düşündürsün Aşıq Soltanı,  
İldə bir yol bahar olur, qış olur.

Şəmşirə afərin dedilər. Aşıqlar da baxdılardı ki, o zor aşiqdı, bir söz demədilər.

Şəmşir xudahafızlaşdırıb yola düzəldi, gəlib Hacırza kahasında Qədim adlı bir adamın evində qonaq qaldı.

Qədim dedi:

– Quzunun anası mələməsə idi, birini kəsərdim.

Şəmşir dedi:

– Səxavətinə görə çox sağ ol, ancaq qulaq as.

Qədim dedi:

– Aşıq, isti-isti birini de, qulaq asaq.

Xəbis, namərd adam dərdə dayanmaz,  
Dar gündə yanından qaçar, əylənməz.  
Səxasız insanda, qonaqsız evdə,  
Mal-dövlət çoxalmaz, nə var əylənməz?

İgidin əslı var, gözəlin zatı,  
Nakəsin boynuna bağlansın çatı.  
Mərdlər üçün olsa halal baratı,  
Çırağı özündən yanar, əylənməz.

Nə lazım nadana bildirmək sırrı,  
Qalmaz xəyalında min sözün biri.  
Xain canavardan kim görüb sürü,  
Hər ovçu bir yerdə qırar, əylənməz.

Varlı Qədim dedi:

– Aman o canavarın əlindən, gecələr qoymur yuxu yataq.

Söz tamam olandan sonra Şəmşir yola rəvan oldu. Bir dağın döşündə bir daşın başında oturdu. Birdən onun qulağına ağdiyarlı əmisi ovçu Qaraşın səsi gəldi:

– Adə, sən kimsən orada?

Şəmşir əmisiinin səsini tanıdı.

Ovçu Qaraş Şəmşirə yaxınlaşış onu bağırına basdı. Öpüşdülər, görüşdülər, bir-birindən əhval-pürsan oldular.

Ovçu Qaraş qolçağından çörək çıxarıb ortaya qoydu. Hərə bir az taam edəndən sonra söhbətə başladılar. Birdən iki balalı maral otlaya-otlaya onların yanına çıxdı. Ovçu Qaraş marallara gullə atdı. Marallar qaçıdı. Balaları isə mələşməyə başladı. Şəmşir bunu görəndə aldı görək ovçu Qaraşa nə dedi:

Sənin tüfənginin gullə səsindən,  
Titrəşir bu ucqar dağlar, əmi can.  
Ananın qanını döndərdin çaya,  
Balalar mələşib ağlar, əmi can.

Çox ovçular töküb qanı bu dağda,  
Gülləsinin var nişanı bu dağda,  
Mənim atam Qurban hanı bu dağda,  
Kimə qalib o ovlaqlar, əmi can?

Şəmşir dedi vurma dərdli maralı,  
Qorxusundan canda qanı qaralı.  
Bəzən elə olur qaçıր yaralı,  
O yaranı de kim bağlar, əmi can?

Bu zaman ovçu Bayram da gəlib çıxdı, hal-xoşdan sonra Bayram dedi:

– Atan xəstə idi, indi yaxşdı. Sənubərlə Bəybulud bir neçə gün bundan qabaq sağ-salamat gəlib çıxdılar.

Şəmşir atasının xəstə olmasını eşidəndə sarsıldı, çünkü o, atasını çox istəyirdi. Ona görə aldı görək nə dedi:

Zimistandan çıxan təzə bülbülm.  
Yeni nobaharı görməsəm olmaz.  
Sanki bağ salmışam min zəhmət ilə,  
Butağında barı görməsəm olmaz.

Onunla şirindi ağızımın tamı,  
Heyif ki, doyunca almadım kamı.  
Ziyarət etməyi böyük atamı,  
Kamil sənətkarı görməsəm olmaz.

Ovçu Qaraş dedi:

– Oğlum, sənin atan ilə mən bu dağlarda çox gəzmışəm. Bir neçə kəlmə bu dağlara de, gedək.

Aldı Şəmşir:

Yaranmışa ölüm haxdı dünyada,  
Gəlmışəm səninlə görüşüm, dağlar.  
İndi qız-gəlinlər oynamadadı,  
Qoy mən də xeyrinə qarışım, dağlar.

Qayadan kəkliyin gəlir avazı,  
Elə bil dillənir aşığın sazi.  
Bir söz deyim əger qalarsan razi,  
İzin ver əhvalın soruşum, dağlar.

Eşq əlindən xəzan kimi əsən var,  
Umudunu yar yolundan kəsən var.  
İndi məndən inciyən var, küsən var,  
Gedim onlar ilə barışım, dağlar.

Adın çox çəkilir söz qatarında,  
Dumanlar oynasır bürcü barında.  
Çiçəkli köksünün cığırlarında,  
Az olmadı yeriş-yürüşüm, dağlar.

Quş kimi bu dağdan uçub gedirəm,  
Sərin sularından içib gedirəm,  
Şəmşirəm, demirəm köcüb gedirəm,  
Kamima çatmamış var işim, dağlar.

Söz tamam oldu. onlar gəlib Ağdiyara çatdılар, atası ilə görüşdü, onun sağaldığını görçək çox şad oldu. Sonra Şəmşir Sənubərin yanına gəldi. Onlar bir-birini görən kimi,bihuş oldular. Onları özlərinə gətirdilər.

Sənubər uca dağlara və kəndinin gözəlliyyinə baxıb görək nə dedi, Şəmşir ona nə cavab verdi:

Hər zülmü cəfaya, dərdi-möhnetə,  
Döz sevgilim, döz, başına dolanım.  
Məni salar yada, gələr qeyrətə,  
Çox demişəm düz, başına dolanım.

Aldı Şəmşir:

Hani bir insafı, mürvəti olan?  
Haqdan ümid gəz, başına dolanım,  
Mərdin ətəyindən tutmaqdan qeyri,  
Yoxdu başqa söz, başına dolanım.

Aldı Sənubər:

Möhtac olur namərd, quldur, yolkəsən,  
Hansi namüssuzə deyiblər əhsən.  
Zəhmətindən halal barat istə sən,  
Dolan doğru, düz, başına dolanım.

Aldı Şəmşir:

Qeyrət, namuslu ol obada, kənddə,  
Mənim tək xidmət et ellərə sən də.

Şeytan səni sala bilməz kəməndə,  
Qaç, sən ondan tez, başına dolanım.

Aldı Sənubər:

Həmişə yan füqəralar halına,  
Rəhm et Sənubər tək ayaqyalına,  
Göz tikmə özgəyə, yoxsul malına,  
Əl zəhmətin gəz, başına dolanım.

Aldı Şəmşir:

Bağlı qapıların gələr açarı,  
Murada yetirər hər sənətkarı,  
Şəmşirin sözünə açar bazarı,  
Salar şerim iz, başına dolanım.

Şəmşir Sənubərin üzünə heyrətlə baxdı. Təbi cuşa gəldi. Aldı görək nə dedi:

İşmin hərifində ay qaşı kaman,  
Hərasən olmuşam ikisinə mən.  
İmlasında əlif-nuna vurulan,  
Adına çalmırıam iki sinə mən.

Ara yoxdu kitablarda miməsan,  
Əlif-nundu sat əlində mim asan,  
Oxuduqca aşikardı mim asan,  
Çarpaz dağlı gördüm iki sinə mən.

Şəmşir gülbecərdi, nə dərdi qaldı,  
Çarxın sarayında nə dərdi qaldı.  
De görüm, o kəsin nə dərdi qaldı?  
O bal ləblərinin ikisin əmən.

Söz tamam oldu. Sənubər Şəmşirdən incimişdi, ondan ayrılib getmək istəyəndə Şəmşirin qəlbini dərdə gəlib aldı görək dübarə nə dedi, Sənubər ona nə cavab verdi:

Mərd igidlər səxasından bəllidi,  
İstər yesin arpa, pənir, yağı, dari.  
Kim nə bilir ömrü yüzdü, əllidi,  
Çoxlar deyib bu dünyaya ya dari.

Aldı Sənubər cavabında görək nə dedi:

Mən sənə can dedim, sən də mənə can,  
Bildim məndən soyuxlaşmaz o xara.  
Mənəm bu bağçanı bəsləyən bağban,  
Cəfa çəkdir, qismət oldu o xara.

Aldı Şəmşir:

Gəl qoy məni qəm oxuna, şana sən,  
Heç baxmadın nə şövkətə, şana sən,  
Gəl keşik çək o pətəyə, şana sən,  
Qoyma qonsun qapımıza yad ari.

Aldı Sənubər:

Çal mismarı xanəmizdə polada,  
Mərd cibində bəzək verər pul ada,  
Su verərsən daşdan keçər polada,  
Boş dəmiri döymə, gəlməz oxara.

Aldı Şəmşir:

Bu Şəmşirdən döndərməsin o da üz,  
Desin mənə süd gölündə o da üz,  
Canın salar el uğrunda oda, üz,  
Ətgər olsa namus, qeyrət, ya ari.

Aldı Sənubər:

Od salarsan quru yanar yaş ilə,  
Sənubərin gözü dolub yaş ilə,  
Sağ bədənə ya ipək gey, ya şilə,  
Xəstə üçün badə dəyməz o xara.

Söz tamam olub, Sənubərin belə dərdli sözlərinə qarşı aldı Şəmşir dedi:

Bağbecərdim allı-güllü, çiçəkli,  
İnsaf deyil yarpağını yad üzə.  
Hava bəd əsməsin qarlı, küləkli,  
Qatarımı ya dağıda, ya düzə.

Çox sevirəm saz simində mən zili,  
Ümidvaram, tez taparam mən zili.  
Nabələdlər çətin kəsər mənzili,  
Yolu düşər dağa, daşa, ya düzə.

Qış dolansın Şəmxir üçün ara yaz,  
Göy üzündə ara bulud arayaz.  
Ədalətsən, bu dərdini ara yaz,  
Yüz yalvarsan soyux baxar yad üzə.

Hidayət Sənubərin gəlib çıxdığını və Şəmşirin yanında olduğunu bildi. Tez gedib Mahmud qaziya şikayət elədi.

– Şəmşir mənim nişanlımı aldadıb, özünə ram edib. Bu dinə ziddi. Başına dönüm qazı ağa, onun cəzasını ver.

Qazı o saat Şəmşiri çağırıb dedi:

– Sənin nə ixtiyarın var ki, xalqın nişanlısını yoldan çıxardırsan. Səni bu saat dara çəkdirərəm.

Şəmşir aldı görək qaziya nə dedi:

Əzəl ibtidadan bəli deyəndən,  
Yolundan çıxarıb insanı qazı.  
Millətlər yaranıb xalq olan gündən,  
Qatır o zamandan aranı qazı.

Beş söz deyər dördü hədyan, biri şər.  
Elin arasına salar kin-kədər.  
Yalan nöqsan söylədiniz nə qədər,  
Aləmi çalxadı ruhani qazı.

Elə ki kəməndə saldınız bizi,  
Bu qurğunu qurub hiyləbaz özü  
Xəstələrə deyir cin tutub sizi,  
Özünə dost tutur şeytanı qazı.

Gəlin tapaq günahkarı bu işdə,  
İman yoxdu əfəndidə, keşişdə.  
Hani o dev, hani o cin, fəriştə.  
Nahaqdan danışır yalani qazı.

Ancaq pul almaqdı mollanın dərdi,  
Bacarsa dünyani talan edərdi.  
Zökəm düşənlərə deyir nəzərdi,  
Tumova da yazır duvanı qazı.

Qulaq ver, sözümdə məna dərindi,  
Kimdi görkəzənlər bizə zor indi.  
Quranın qanunu dirilərində,  
Ölənə oxuyur Quranı qazı.

Mahmud qazı dedi:  
– İndi mən sənə dəymirəm, sonra bilərsən.  
Aldı Şəmşir:

Şəmşirin haqqı var düz deyib sözü,  
Baxsın ədalətli bir hakim gözü.  
Haqq özü qəlbinə oxşadıb sözü,  
Mən sənə demirəm böhtanı, qazı.

Şəmşir sözünü qurtaran kimi Mahmud qazının yaxın dostu Mürsəl Əfəndi qazının tərəfdarı olub Şəmşiri təkləmək istədi. Şəmşir Mürsəl Əfəndiyə işin doğrusunu danışdına da, sözünü eşitmədi. Ona görə Mürsəl Əfəndiyə aldı görək nə dedi:

Əfəndim, yolundan çıxma dişqara,  
Namərd dəmir işşə taxılıb ölsün.  
Halaldan tapmışıq bil ki, bu vari,  
Xanlar qoy yanıb-yaxılıb, ölsün.

Malyeməz istəyir inad yeridə,  
Təhri qoyun özü qurddur dəridə.  
O qəlbə dar qalmaçı geridə,  
Üzülsün qonşudan, üzülüb ölsün.

Ətə çatmayanda bir muşun əli,  
Qan sormasa zəli tez olar dəli.  
Olarmı şeytanın düzgün əməli,  
Lənət torbasına soxulub ölsün.

Ya hiyləgər adam, ya da göbələk,  
Əlindən qaç qurtar, üzündən əl çək,  
Satqını, alçağı quru çinar tək,  
Daş kimi yerində çaxılıb ölsün.

Şəmşirəm, obanı, eli sevirəm,  
Səadət baxtımdan alıram ənam.  
Nə həsrət aparır alçaq, ağılı kəm,  
Ürəyi çatlaşın, sixılıb ölsün.

Söz tamam olan kimi Mahmud qazının, Əfəndinin tapşırığı ilə Şəmşiri tutub bir dama salırlar. O, damda qalmaqdə olsun, eşit Qapanlı məhalində Şəmşirin Mədət Məhəmməd oğlu adlı bir dostundan. O, Şəmşirin tutulmasını eşitdi. Gəlib damın bacasını açdı. Şəmşiri səslədi. Şəmşir Mədəti səsindən tanıyıb aldı görək nə dedi:

Mədət, aćdın pəncərəni,  
Aldıq səher küleyini.  
Müsküllərə verdi barat,  
Qanadının lələyini.

Pəncərədən saldım işiq,  
Nə gözəldi bu yaraşıq.  
Zindanlarda qalan aşiq,  
Mərddən istər diləyini.

Bu gün səni saldım yada,  
Nə tez yetişdin imdada.  
Görüm var ol bu dünyada,  
Verdin könül istəyini.

Hər gününə, hər ayına,  
Qəmlər qonmaz sarayına.  
Gəldin Şəmşir harayına,  
Gördüm dostun köməyini.

Şəmşir sözünü qurtardı.

Mədət dedi:

– Mən necə edim ki, səni buradan qurtarım.

Şəmşir cavabında dedi:

– Sən məni buradan necə qurtara bilərsən? Sabah Mahmud qazı  
mənə tutacaq, gəlib tamaşa edərsən.

Elə bu zaman yüzbaşı Sarı Şəmil başının dəstəsi ilə gəlib onlara  
divan tutmaq istəyəndə Şəmşir dedi:

– Yüzbaşı, olarmı sizə bir söz deyim, sonra cəzalandırırsan.

Sarı Şəmil elə bildi ki, Şəmşir ona yalvaracaq, icazə verdi.

Aldı Şəmşir:

Elmin dəftərində çəkilmir adın,  
Əylənibsen tərlan quş yuvasında.  
Şahbaz olmaz sardan, ala qarğadan,  
Dolanma laçının boş yuvasında.

Sarı yüzbaşı laçın adı çəkiləndə elə bildi ki, onun ev yoldaşından  
danışılır. Gülüb dedi:

– Bu nə bilir ki, mənim xanımımın adı Laçındı?

Aldı Şəmşir:

Çiçək açmaq qışda qara yaraşmaz,  
Qızılgülün rəngi xara yaraşmaz.  
Şikar saxsağana, sara yaraşmaz,  
Gəzmə qarçı-qayın daş yuvasında.

Nə durubsan hazır nemət nam üstə,  
Xalqın əli yixar səni yan üstə.  
Sızıldarsan axır quru şan üstə,  
Məkkəz milçəklərin boş yuvasında.

Sənin tək çoxları getdi dünyadan,  
Sən hələ qafilsən, ay alçaq nadan.  
Vaxt olar qalarsan səri-sərgardan,  
Donub buz olarsan quş yuvasında.

Bu sözə Mədəd güldü. Sarı yüzbaşı Mədətə bir neçə tatar vurdu.  
Bu hala Şəmşirin qəlbi tab götirməyib dedi:

Soyub o yoxsula vurma şallağı,  
Şəmşirin qəlbinə çəkmə bu dağı.  
Belə taraqqanın nəsdi qabağı,  
Qal qəza-qədrinin ças yuvasında.

Bu sözdən sonra Mahmud qazı dedi:

– Bunun cəzası çox olmalıdır.

Şəmşir dedi:

Bəhram-Gura, Nadir şaha qalmadı,  
İskəndərə, Süleymana bu dünya.  
Qoşunlu Fironu çarxın fərmanı,  
Qərq elədi bir ümməna bu dünya.

Bu halda qarabağlı Ələkbər gəlib bu məclisə çıxdı. İşdən xəbərdar olub, sonu gözləməyə başladı:

Dağa gül ələdib iz axtaranlar,  
Görünmür birisi də, hanı onlar?  
Adlarına təbil, cəngivuranlar,  
Qoymaz ondan tək nişana bu dünya.

Şəmşir bu əhvalı bilir ürəkdən,  
Xəbərdaram bütün hiylə, kələkdən.  
Əzilib un olur, keçir ələkdən,  
Düzüb zülmükarı sana bu dünya.

Söz tamam olan kimi qazı dedi:

– Bunların cəzasını vermək lazımdı.

Bu vaxt qarabağlı Ələkbər və qapanlı Mədət birləşib Şəmşiri qaranlıq damdan çıxardılar. Soruştular:

– Səni nə üçün tutublar?

Şəmşir belə cavab verdi:

Haqqı, ədaləti gəl unutma sən,  
Sözün doğrusunu bizdən xəbər al.  
Ev sahibi odur, qonaq olan mən,  
Nə tutmuşuq malyeməzdən xəbər al.

Bunlar yalqız görüb iki qardaşı,  
Əlbir olub Mahmud qazı, yüzbaşı.  
Artdı gözümüzün car oldu yaşı,  
Əyriyə inanma, düzdən xəbər al.

Qarabağlı Ələkbər dedi:

– Bəs sən özün haradansan? Bura nə iş üçün gəlmisən?

Bizə düşmən olub qazı, Əfəndi,  
Şəmşiri bənd edib hiyləsi fəndi.  
Bunlar talayırlar obanı kəndi,  
Ara, axtar, kəndimizdən xəbər al.

Söz tamam olandan sonra qarabağlı Ələkbər üzünü qaziya, Əfəndiyə tutub dedi:

– İnsanı günahsız yerə incitmək düz deyil. Siz onları nə üçün incidirsiniz? O qızı sevir, qız da onu.

Şəmşir əhvalatı olduğu kimi Ələkbərə danışdı və dedi:

– Mən onu sevirməm, o da mənini. Zalımlar bizi bir-birimizdən ayıırlar.

Qardaş, bizə kömək elə. Sənubər Hidayətin nişanlısı deyil.

Mürsəl Əfəndi dedi:

– Mən Şəmşirə bir bağlama deyəcəyəm. Aça bilsə buraxarıq gedər.

Aça bilməsə, Sənubərin üzünü görə bilməz.

Aldı Mürsəl Əfəndi:

Bir bədən gördüm bu gün əl-ayağı yeddidi,  
Qırx səkkiz qanadı var, şəmsi çırığı yeddidi.  
Dörd qardaşın bir səhrada bağçası, bağı yeddidi.  
Səkkiz min yeddi yüzün qırx dörd qolbağı yeddidi.

Aldı Şəmşir:

Bir ilin gərdişinin hər bir sayağı yeddidi,  
Qırx səkkiz həftəsinin əli barmağı yeddidi.  
Üç yüz altmış beş günü var, qarası, ağı yeddidi,  
Səkkiz min altı yüz saatın qırxdı, cəm tağı yeddidi.  
Dörd fəslin qərarının həm təmtəraqı yeddidi.

Aldı Mürsəl Əfəndi:

Səkkiz min altı yüzün qırx olan barmağına bax,  
On iki karguzarın gəştə dolanmağına bax.  
Bəzəyinə, kəmərinə, dörd yerdən qurşağına bax,  
Onun əlvən libasına, qarasına, ağına bax.  
Müxtəsər, sözlərinin yaxın, uzağı yeddidi.

Aldı Şəmşir:

İlin səkkiz min altı yüz qırx olan saatını bil,  
Bir ilin beş bayrağının mən deyim, sən adını bil.  
On iki aylarının gərdişi, muradını bil,  
Gecə qara, gündüzü ağ, ləzzətini, dadını bil.  
Əfəndim, həftələrin başı, ayağı yeddidi.

Aldı Mürsəl Əfəndi:

Sənə Mürsəl Əfəndinin yenə vardi bir suali,  
Sualıma cavab verin, olsanız bu işdən halı.  
Mənim qorxumdan bu yana quşlar gəlsə qanad salı,  
Bir məkanın kimlər üçün yaman olur qeyri-qalı,  
Gözümlə görməmişəm, gəlir sorağı yeddidi.

Aldı Şəmşir:

Şəmşirəm, baş əymərəm molla, sizin hədənizə,  
Dolanıb ilan kimi yoxsul malı mədənizə.  
Yıxarsınız aralıqdan hazır olur vədənizə,  
Göstərdiyin yaman məkan qismət olsun dədənizə,  
Görməsən o mənzili, deməzdin çağrı yeddidi.

Ələkbər dedi:

– İndi də Şəmşir desin, qazı ilə molla cavab versinlər.  
Bu təklifə hamı razı oldu.

Aldı Şəmşir:

Beş alim gördüm bu gün onun dəftərxanası beş,  
Onun on min şagirdi var, səkkiz min zəbanəsi beş.  
Ağzından şəkər süzür, kəlməsi-dürdənəsi beş,  
Yazısı beş, mətləbi beş, qələmi-nişanəsi beş,  
Dili əhmərdən yaranan gövhəri-xəzanəsi beş.

Əfəndi cavab verə bilməyib dedi:

– Sözünün hamısını desin, biz hamısına birdən cavab verərik.  
Aldı Şəmşir:

Libaslarından danışım, bəzəniblər doqquz dona,  
Beş alimin yeddi əli səcdə qılır dəyir rəna.  
Baş açmadı qazı, əfəndi, molla da qaçdı bir yana,  
Boy üstündə bir hesabi yetişir minə, milyona,  
Qaşlarını yoxdu bilən gərdişi-zəmanəsi beş.

Şəmşir, saxla sən yadında xeyli qənimətdi bu söz,  
Sahadı qanan yanında elmi-mərifətdi bu söz,  
Sərraflar bazارında çox əla qiymətdi bu söz,  
Tənbehətla yoxdu işim, doğru həqiqətdi bu söz,  
Atası bir, anası bir, səbəb nədi xilqəti beş.

Cavab olmadığına görə qarabağılı Ələkbər dedi:

– İndi bu adam mənim ixtiyarıma keçdi. Bir adamin hünəri yoxdur ki,  
ona bir söz desin.

Qazının, Əfəndinin sözü qurtardı. Şəmşiri Ələkbərə verib buraxdilar.  
Sənubər anasının yanına getdi.

Sənubər gedəndən iki il sonra atası vəfat etmişdi. Atasının ölüm xə-  
bəri Sənubərin dərdini birə-beş artırdı. Aradan xeyli keçəndən sonra  
Sənubər soruşdu:

– Ana, bəs Hidayət necə? Evlənib, yoxsa yox?

Anası dedi:

– O, hələ sənin yolunu gözləyir.

Bu söz Sənubəri elə sarsıldı ki, elə bil yara üstündən yara vurdular.

Sənubər aldı görək anasına nə dedi:

Heç qurtarmaz söz yarası,  
Məni niyə yaraladın?  
Var sinəmin öz yarası,  
Bir də kəsib paraladın.

Vurdun qəmi, qüsərini,  
Bax gör yara yerlərini.  
Qəlbimin ağ dəftərini,  
Niyə pozdun, qaraladın?

Sənubərəm, aslan kimi,  
Qəmlərim var dastan kimi.  
Bir sahibsiz bostan kimi,  
Məni vaxtsız uraladın.

Bu zaman Şəmşir gəlib çıxdı. Şəmşirin buraxılmasından ürəyi açıldı. Sənubər Şəmşirə dedi:

– Hidayətin bacısı Səmariyyə gəldi mənə dedi ki, biz səni gözləyirdik, nə yaxşı geldin. Onun sözü mənim ürəyimi paralayıb, o gündən bəri özümü doğrudə bilmirəm. Deyəsən bizi bir-birimizdən ayıracaqlar. Bu dünyadan nakam gedəcəyik. Aldı görək nə dedi:

Düşdüm eşq ucundan elə bir dərdə,  
Dərman yoxdu azarına sinəmin.  
Nələr çəkdim qərib-qürbət ellərdə,  
Bir qulaq as güzarına sinəmin.

Aldı Şəmşir cavabında:

Məni Məcnun edən vəfali Leyli,  
Sən ov çıxdın şikarına sinəmin,  
Bu çərxi-fələkdən mənəm gileyli,  
Qəmlər qondu vüqarına sinəmin.

Aldı Sənubər:

Bir sənin eşqinə min badə içdim,  
İlqarın yolunda başımdan keçdim,  
Məcnun sorağına gəldim yetişdim,  
Yaxşı çatdın bazarına sinəmin.

Aldı Şəmşir:

Ey sənəm sürəhi qaməti şahbaz,  
Mənim də dərdimi desən qurtarmaz,  
Sənin gəlişində dedim açar yaz,  
Qarmı yağdı baharına sinəmin?

Aldı Sənubər:

Sənubəri bir sal yada, gedirəm,  
Kam almadım mən dünyada, gedirəm,  
Can verib yolunda fəda gedirəm,  
Göz yaşı tök məzarına sinəmin.

Aldı Şəmşir:

Bu dərdə dayanıb dözmərəm sənsiz,  
Şəmşirəm, bağları gəzmərəm sənsiz,  
Döşümə bənövşə düzəmərəm sənsiz,  
Gül taxmaram kənarına sinəmin.

Söz tamam olanda Sənubər gözünü dolandırdı, bir neçə qətrə yaş  
gözlərindən leysan kimi süzələndi.

Şəmşir dedi:

– Sənubər, nə üçün ağlayırsan?

Bu xəstə çağında gözəl Sənubər,  
Gəzdiyin ellərmi yadına düşdü?  
Çiçəkli güneylər, soyuq bulaqlar,  
Çəmənli çöllərmi yadına düşdü?

Sənubər dedi:

– Qulaq as, gör yadıma düşən nədi.

Məni oyadardı səhər yuxudan,  
Anamın gur səsi yadıma düşdü.  
Deyərdi dur qızım, bahar çağdı,  
O şirin nəfəsi yadıma düşdü.

Aldı Şəmşir:

Hanı, kimdi kömək duran bu işə?  
Arif əhsən deməz belə gərdişə,  
Ayazın şehinə çimən bənövşə.  
Açılan güllərmi yadına düşdü?

Aldı Sənubər:

Dalıb xeyallara, düşmə uzağa,  
Məhəbbətmi salıb Məcnunu dağa,  
Səməndər aşiqdi oda yanmağa,  
Şamin pərvanəsi yadına düşdü.

Aldı Şəmşir:

Şəmşirə sən doğru verdiyin ilqar,  
Niyə müşkül olub etibarlı yar?  
Dünyada baxtından var yarıyanlar,  
Həmin gözəllərmi yadına düşdü?

Aldı Sənubər:

Sənubər mətləbə çatmadı nədən?  
Yoxsa bu fələkdi mənə zülm edən,  
Çox olub əlindən balası gedən,  
Kərəmin anası yadına düşdü.

Bu əhvalatı eşidən Hidayət və bacısı Səmariyə gəldilər Sənubərin yanına. Onları görən Sənubərin dərdi daha da artdı və dedi:

- Siz durun evinizə gedin, mənim sizi gözüm görməsin.
- Onlar durub evlərinə getdilər.
- Sənubər Şəmşirə dedi:
- Şəmşir, qəmlənmə, qulaq as, gör nə deyirəm:

Mənim bu bir ürəyimin,  
Yarı mənim, yarı sənin!  
Gəl düz bölek alma kimi,  
Yarı mənim, yarı sənin.

Aldı Şəmşir cavabında:

Qocalaram fərağından,  
Alagözlü pəri, sənin.  
İşiq salır yarpağında,  
Didarının nuru sənin.

Aldı Sənubər:

Bülbüllərim dil açmadı,  
Mənə kömək əl açmadı,  
Bir bağ salım, gül açmadı,  
Dedim olar barı sənin.

Aldı Şəmşir:

Boyağısan vicdanımın,  
İlqarımın, imanımın,  
Bədəndə iki canımın  
Biri mənim, biri sənin.

Aldı Sənubər:

Məcnun kimi dağları gəz,  
Lal sular tək dinməz-dinməz,  
Mən gedirəm bir də görməz,  
Gözün Sənubəri sənin.

Aldı Şəmşir:

Eldən aldım sorağını.  
Gör sinəmin bu dağını,  
Şəmşir çəkir fəraigini  
Uşaqlıqdan bəri sənin.

Söz tamam oldu, Sənubərin yanına gələn qız-gəlinlər onun könlünüü aldılar. Bu zaman qarabağlı Ələkbər bir dəstə ilə gəlib çıxdı, dedi:

- Niyə kefsizsiniz?
- Əhvalatı ona xəbər verdilər.
- Ələkbər dedi:
  - Qəm eləməyin, sizin toyunuuzu eləyib, gedəcəyəm. Hamı ilə razılaşmışam.

Bu zaman Hidayət də gəlib çıxdı, dedi:

– Əzizlərim, görürəm siz bir-birinizi ürəkdən sevirsiniz. Mən əl çəkdirim. Sənubər bu gündən sonra mənim bacımdı. Toyunuzu edin. Allah mübarək eləsin, xoşbəxt olasınız.

Hamı şad oldu. Həmin gündən toya başladılar. Bir dəstə xanəndə, aşiq gətirdilər. Yeddi gün, yeddi gecə toy eləyib Sənubəri Şəmşirə verdi. Toyun axırıncı günü Şəmşir özü aşağıdakı duvaqqapma ilə öz toyunu tamamladı.

İnsaf et, sevgili yar, salmışan haldan məni sən.  
Məcnun tək zay elədin əql, kamaldan məni sən,  
Gözlərin min can alır, saxla zavaldan məni sən,  
Gəl qurtar, bir mən ölüm, bu qeyli-qaldan məni sən.  
Tovlayıb salma kənar eldən, mahaldan məni sən.

Təzə cavan,  
Şirin zəban,  
Öldüm, aman!  
Halım yaman.

Bir şux cavansan, pərim!  
Gözəl, göyçək dilbərim!  
Uzun boylu ərərim!  
Ətrim, mişkü ənbərim!  
Dildə şirin əzbərim!

Cismdə bir can kimi,  
Ağılda ümman kimi,  
Qutiyi-imran kimi,  
Hüsnü də qılman kimi,  
Çöllərdə ceyran kimi.

Ovçunam, salma uzaq, gözəl camaldan məni sən.

Naz ilə bir bəri bax, ağıllı, kamallı gəlin!  
Xoş gülüş, xoş danışış, ey incə ufallı gəlin!  
Qaşların təhri-qələm, yanaqların xallı gəlin!  
Boy gözəl, bədən lətif, bir mələk misallı gəlin!  
Sinni bir ilk bahar, bənövşəli, allı gəlin!

Qaşı hilal,  
Huri misal,  
Ləbində bal,  
Eylər xəyal,  
Bu xətti çal.

Qoy, quzu, alsın qadan!  
Bəzəkli, tovuz nişan!  
Gəl danışaq mehriban!  
Biz sən ilə hər zaman,  
Sirr bir olaq canhacan...

Kəndimizin göyçəyi,  
Sinəsi dağ çiçəyi,  
Gəl kəsmə tel, birçəyi,  
Budur sözün gerçəyi.

İnsaf et, ayırma heç ağı üzdə xaldan məni sən.

Gölgədə, quzey yerdə gün dəyməmiş qardı sinən,  
Xəstəyəm, min fərmana tekçə bərabərdi sinən.  
Elə bil göy bağçada yetişməmiş nardı sinən.  
Gül açır, çiçək açır, bir yeni bahardı sinən  
Simuzər, yaqut, gövhər açılıb, elə bil bazardı sinən.

Sanki mələk.  
Bayaz bilək,  
Açma kələk,  
Etdim dilek,  
Öldüm, fələk!

Səndə nələr var hələ,  
Özün salıbsan dilə,  
Mən yazığa rəhm elə,  
Zər düzülüb kakılə,  
Dilin dönüb əsələ.

Çıxdı aşığın canı,  
Gəzdi bütün dünyani,  
Dolanıram hər yanı –  
Cümlə Azərbaycanı,  
Sənin kimi can hanı?

Ac ariyam, bir doyuzdur dodaqda baldan məni sən.

Gah qaçır könlüm quşu saçları ilana tərəf,  
Gah baxır həsrət gözüm döşdəki bostana tərəf,  
Mürğı-ruh fərar edir, uçur asimana tərəf,  
A dostlar, nəzər salın bu canlar alana tərəf,  
Göz yetirsin hərdən o, biz tək novcavana tərəf.

Camalın bir ağ kağız,  
Bir busə ver sən, ay qız.  
Yaram üstə bağla buz,  
Kənar keçmə ay ulduz.

Ol mənimlə qol-boyun,  
Toylarda olur oyun,  
Qızlar, siz də oynuyun,  
Ləzzəti var bu toyun.

Gəl barı, al könlümü, sənsən ucaldan məni sən.

Tellərin çin-çin edib, hər yana gərdəndən aşır,  
Arxalıq, zər yaxalıq baxar-baxmaz göz qamaşır.  
Hələ də mənim könlüm dərya kimi aşıl-daşır.  
Səni ki el tanıyor, cahanda olmusan məşhur.

Camalı ay,  
Qaşları yay,  
Aman, haray,  
Qılmana tay,  
Sailə pay.

Ancaq o da dodaqdan,  
Bir cüt busə yanaqdan,  
Fikrim odu bayaqdan,  
Mən oldum ağlamaqdan,  
Düşdüm əldən, ayaqdan.

İnsaf eyləsən əgər,  
Dərdimi alsan xəbər,  
Aşıq üçün bir qədər  
Qapında qalar nökər,  
Qulluğunda sərbəsər.

De nədir qəsdin, qərəzin, eylədin yoldan məni sən!

Şəmşirəm, qeydimə qal, səni sevən bir aşığam,  
Möhnətin sərsəmiyəm, dərd əlindən dolaşığam,  
Məhəbbət çirağından şölə çəkən bir işığam,  
Dərin eşq dəryasıyam, elə sanma bir qaşığam,  
Toylarda, nişanlıarda, məclislərdə yaraşığam.

Əlində saz,  
Bülbül avaz,  
Oyna az-az,  
Sən elə naz,  
Ey quba qaz.

Məskəndi göllər sənə,  
Çəmənlı çöllər sənə,  
Quldur gözəllər sənə,  
Yoncudu dillər sənə.

Oyna, danış, gül barı.  
Dünyanın odu vari,  
Bizim tərəfə sarı,  
Mənə də bax, sən tarı!

Gözəldə yoxdu vəfa,  
Çoxu çəkibdi cəfa,  
Çoxu gəlir təvafa,  
Vardı sürən xoş səfa,  
Yar, sən də gəl insafa.

Yetir bir lütfün varına özün halaldan məni sən.

## **BEŞCİLDLİK “AZƏRBAYCAN DASTANLARI”NDA DƏRC EDİLMİŞ DASTANLAR**

I cild

1. Qurbani
2. Qurbani (Diri versiyası)
3. Tahir və Zöhrə
4. Novruz
5. Ali xan
6. Lətif şah
7. Şahzadə Əbdülfəzl və Rəna xanim

II cild

8. Əsli və Kərəm
9. Abbas və Gülgəz
10. Seydi və Pəri
11. Müğüm şah
12. Abdulla və Cahan
13. Məmus və Diləfruz
14. Leyli və Məcnun
15. Səyyad və Səadət
16. Məhəmməd və Güləndam
17. Abbas

III cild

18. Aşıq Qərib
19. Əmrəh
20. İbrahim
21. Şah İsmayıł
22. Heydər bəy
23. Nəcəf və Pərzad

- 24. Qul Mahmud
- 25. Səlim şah
- 26. Valeh və Zərnigar

IV cild

- 27. “Koroğlu” eposu

V cild

- 28. Dilsuz və Xəzangül
- 29. Şahzadə Bəhrəm
- 30. Fərhad və Şirin
- 31. Şahzadə Seyfəlmülük və Bədiəlcəmal
- 32. Sam şahzadə
- 33. Mahmudla Nigar
- 34. Arzı – Qənbər
- 35. Aşıq Alı və Əsmər xanım
- 36. Şəmşir və Sənubər

## MÜNDƏRİCAT

Dilsuz və Xəzangül .....	5
Şahzadə Bəhrəm .....	65
Fərhad və Şirin .....	103
Şahzadə Seyfəlmülük və Bədiəlcəmal .....	145
Sam şahzadə .....	181
Mahmudla Nigar .....	213
Arzı – Qənbər .....	229
Aşıq Ali və Əsmər xanım .....	247
Şəmşir və Sənubər .....	279

# **AZƏRBAYCAN DASTANLARI**

**BEŞ CİLDƏ**

**V CİLD**

**“LİDER NƏŞRİYYAT”**

**BAKİ-2005**

Buraxılışa məsul:	<i>Əziz Güləliyev</i>
Texniki redaktor:	<i>Rövşən Ağayev</i>
Tərtibatçı-rəssam:	<i>Nərgiz Əliyeva</i>
Kompyuter səhifələyicisi:	<i>Ələkbər Kərimov</i>
Korrektor:	<i>Elmira Teymurova</i>

Yığılmağa verilmiştir 26.10.2004. Çapa imzalanmıştır 27.04.2005.  
Formatı 60x90  $\frac{1}{16}$ . Fiziki çap vərəqi 21,5. Ofset çap üsulu.  
Tirajı 25000. Sifariş 96.

Kitab “PROMAT” mətbəəsində çap olunmuşdur.